

ذِکْرِ حُسَيْنِ

جلد دوم

پروفیسر کراچی





ذکرِ حسینؑ

جلد دوم

پروفیسر کرار حسین

اسلامک کلچر اینڈ ریسرچ سینٹر
ایس۔ ٹی۔ 8/1 بلاک ۶۔ فیڈرل بی ایریا کراچی

تعاون

SANA (NEW JERSEY CHAPTER)

U.S.A

الضد سے خطبات کا مجموعہ جو
پروفیسر کرار حسین صاحب نے
نومبر ۱۹۸۰ء میں 'SANA' کے
دعوت پر امریکہ میں ارشاد
فرماتے!

(مشہور آفٹ پریس کراچی ہا)

پیش لفظ

میری بساط سے باہر ہے کہ میں ان بصیرت افروز خطبات پر کوئی تنقید و تبصرہ کر سکوں۔ لیکن اتنا ضرور عرض کر دوں گا کہ صلح حسن کے متعلق جو شکوک اور شبہات تھے جن سے خود امام مظلوم کے بہت سے رفقا زبچ سکے وہ ان خطبات کے پڑھنے کے بعد رفع ہو گئے۔ معتقدات کے شکنجہ میں لا کر اور یہ کہہ کر نعلِ معصوم تھا امام حسن علیہ السلام کو مانتے والوں کی زبان بند کر دینا بہت آسان ہے لیکن عقل کے ناخن سے شبہات کی گتھیوں کو سلجھا کر دلوں کو مطمئن کر دینا بہت مشکل ہے۔

ہر کارے و ہر مردے

میں پروفیسر صاحب کا ممنون ہوں کہ انھوں نے ان خطبات کا انگریزی میں ترجمہ کرنے


بندۂ احقر

کاشف مجھ کو بخشا۔

مقبول حسین منیر

اس کتاب کا مسودہ تالیف ہو چکا تھا اور ہم اس کی طباعت کی تدبیر کر رہے تھے اور مقبول صاحب اس کے انگریزی ترجمہ کی تیاری کر رہے تھے کہ مقبول صاحب ہم سے جدا ہو کر اپنے قاتلِ حقیقی سے جا ملے۔ مقبول صاحب ہمارے بہتے قابلِ قدر اور با وفا شریکے کار تھے۔ وہ صاحبِ ایمان تھے۔ اور ان میں ایمان کے جراثیم تھے۔ ہم کیا کہیں ایسے لوگ اس زمانے میں کہاں ہوتے ہیں۔ خدا ان کی مغفرت کرے اور ہماری بھی۔

کرار حسین



پہلی مجلس

تمام حمد اللہ کے لیے ہے جو مالک الملک ہے۔ خلق اسی کے لیے ہے۔ امر اسی کے لیے ہے۔ اسی نے ہر شے کو پیدا کیا۔ اسی کا حکم کار فرما ہے اس نے مکان کو پیدا کیا۔ اس نے زمان کو پیدا کیا۔ اس نے وقت کو پیدا کیا وہ لوگوں کے درمیان زمانے کو پھیرتا رہتا ہے۔ آج ایک قوم کو عروج ہے۔ کل دوسری قوم کو عروج ہے۔ اسی طریقے سے عروج و زوال کا یہ سلسلہ چلتا رہتا ہے۔ ہر روز اللہ تعالیٰ ایک نئی شان سے ظاہر ہوتا ہے۔ گویا زمانے کے انقلاب میں اللہ کی بڑی نشانیاں ہیں۔ جس طرح فطرت میں اللہ کی نشانیاں ہیں اسی طرح انسان کے نفس میں بھی اس کی نشانیاں ہیں۔ ایام کے بدلنے میں قوموں کے عروج و زوال میں، زمانے کے حادثات میں اللہ تعالیٰ نے بڑی عبرت خیز نشانیاں رکھی ہیں۔

درود ہو ہمارا محمد مصطفیٰ صل اللہ علیہ وآلہ وسلم کی ذات گرامی پر جس کے طفیل اور جس کی کوششوں سے اسی ہر دم متغیر ہوتے ہوئے زمانے میں صراط مستقیم کی وضاحت ہوئی اور زندگی کا سیدھا راستہ بتایا گیا۔ اور ہمارا اسلام ہو ان ائمہ اطہار پر جنہوں نے زمانے کی مختلف کرولوں میں زمانے کی تبدیلیوں میں۔ زمانے کے انقلابات میں صراط مستقیم کی وضاحت کرتے رہے۔ صراط مستقیم پر چلتے رہے اور زمانہ اس بات کا گواہ ہے کہ

باوجود بے پناہ مشکلات کے ان کے پائے استقلال میں ذرہ برابر لرزش نہ آنے پائی۔ وہ زمانہ بھی تھا جب اسلام شروع ہوا تھا۔ وہ زمانہ بھی تھا جب حضور سرور کائنات کو حکومت حاصل تھی اور ایک زمانہ وہ تھا جب اہل بیتؑ محمد کو ایک پالیسی کے تحت نظر انداز کیا جاتا تھا۔ ان کی تحقیر کی جاتی تھی۔ وہ زمانہ بھی تھا جب امام حسنؑ نے معاویہ سے صلح کی تھی۔ وہ زمانہ بھی تھا جو کچھ کر بلا میں گزرا۔ اس کے بعد ائمہ کے زمانے آئے حکومتیں آئیں حکومتیں بدلیں اور ان کے تمام زمانوں کے تغیرات اور تبدیلیوں میں ہمارا اسلام ہوا ان ذوات مقدسہ ائمہ اطہار پر جو صراطِ مستقیم پر ایسے چلے کہ خود صراطِ مستقیم ہو گئے۔ اور آج کے دن ہمارا اسلام ہو خاص طور پر شہیدوں کے اس سپردار پر اس پر کہ جس وقت یہ راستے دھندلا چکے تھے۔ دین حق پر عنفوت کے پردے ڈالے جا چکے تھے۔ ظلم کے پردے ڈالے جا چکے تھے۔ ایسے میں اس شہیدوں کے سردار نے اپنا خون دے کر دین حق کی کشتی کو سنبھالا۔

آج ہمارے مطلع، ہمارے افق پر دین حق نمودار ہوا ہے اور اس نے میں جب یہی چاند طلوع ہوا تھا تو اس نے ایک قافلے کو دیکھا تھا جو اپنی منزل سے بہت قریب پہنچ چکا تھا۔ بڑی منزلیں طے کرتا ہوا یہ قافلہ وہاں تک پہنچا تھا۔ ایک خوف کا ماحول تھا۔ چاروں طرف سے فوجیں راستہ روکنے کے لیے چلی آرہی تھیں اور اس طرف تھوڑے سے آدمی تھے جن میں کچھ بوڑھے تھے۔ کچھ جوان تھے۔ کچھ بچے تھے اور کچھ عورتیں تھیں۔ ان میں تیس وہ لوگ بھی تھے جو مدینہ سے ساتھ آئے تھے۔ کچھ سعادت مند وہ بھی تھے جو راستہ سے ساتھ ہو لیے تھے اور اب یہ قافلہ اس جگہ پہنچ گیا تھا۔

جہاں تاریخ کی حق و باطل کی سب سے بڑی جنگ ہونا تھی اور سب سے
 بڑا فیصلہ ہونا تھا وہ ۱۹۷۱ء میں ہونا تھا۔ اور اب زمانہ بہت تیزی کے ساتھ
 انقلابات سے گزرتا ہوا پندرھویں صدی میں داخل ہو گیا ہے۔ اس زمانے
 سے لے کر آج تک جب یہ چاند نمودار ہوا ہے تو اس نے کچھ یادیں تازہ کی
 ہیں۔ کچھ لوگوں کو سوچنے پر مجبور کیا ہے۔ کچھ بھولی ہوئی حقیقتیں یاد آئی ہیں۔ کچھ
 اپنی زندگی کے مشاغل سے ہٹ کر انسان نے زندگی کی ابدی حقیقتوں کو سوچا
 ہے اور کس طرح سے کس حالت میں ماہ محرم کی یہ یاد شریخ ہوئی ہے۔ ذرا
 اس پر غور کیجئے وہ زمانہ وہ تھا جب حضرت علیؑ ابن ابیطالب کا نام لینا ایک
 جرم سمجھا جاتا تھا۔ یہ بھی ایک عجیب بات ہے یوں سمجھئے کہ باطل کی حکومت
 قائم ہوئی تھی۔ اسلام کی بدنی ہوئی تصویر پیش کی جا رہی تھی۔ ایسا اسلام پیش
 کیا جا رہا تھا اور (حالانکہ باطل کی بنیادیں کبھی نہیں جھنیں) ایسے اسلام کی
 بنیادیں اس وقت تک جم نہیں سکتی تھیں جب تک حقیقی اسلام لوگوں
 لوگوں کے دلوں سے محو نہ کیا جائے اور حقیقی اسلام کو اس طرح نہ پیش کیا جائے
 کہ وہ لوگوں کی نظروں سے گر جائے۔ یہ امیر المومنین علیؑ کی شان تھی کہ ان کی
 ذات حقیقی اسلام کا نشان بنی ہوئی تھی اور ظالموں نے اس بات کی کوشش
 کی کہ حقیقی اسلام مٹ جائے اور باطل کی تفسیر اسلام قرار پاجائے تو ان کو
 اس سے زیادہ موثر بات کوئی نظر نہ آئی کہ منبروں پر حضرت علیؑ کے لیے نازیبا
 الفاظ استعمال کیے جائیں اور ان کی برائی کی جائے تو یہ وہ زمانہ تھا جب
 مجلس عزائم قائم کرنا۔ امام حسینؑ کا ذکر کرنا حکومت سے بغاوت کے مترادف
 سمجھا جاتا تھا۔ دروغور کیجئے ایسا کیوں تھا۔ کیوں علیؑ کا نام لینا جرم تھا۔ کیوں
 مجلس عزائم اور ذکر حسینؑ بغاوت سمجھا جاتا تھا۔ کیوں یہ بات تھی کہ بجائے

آئمہ جنہوں نے کبھی نہ حکومت کا دعویٰ کیا نہ حکومت کرنا چاہا۔ وہ جو اپنے گھروں میں دین حق کی شمع روشن کیے بیٹھے تھے کیوں ان پر ظلم کیے گئے۔ کیوں ان کو قید خانوں میں ڈالا گیا۔ کیوں ہمارے نشانات مٹائے جاتے رہے۔ کیوں جناب علی مرتضیٰ کی قبر چھپ کر بنائی گئی۔ کیوں کربلائے معلیٰ کو زمین کی سطح کے برابر کر دیا گیا۔ کیوں اس بات کی کوشش کی گئی کہ نہر کا پانی دہاں تک آجائے قبریں ڈوب جائیں۔ آخر ان نشانوں کو مٹانے کی کیوں کوشش کی گئی۔ اور ہماری زندگی کی کیا خصوصیت تھی۔ ہمارا کیا آئیڈیل تھا۔ کیا مقصد تھا جس کی پاداش میں بغداد میں جب کوئی شاہی محل بنتا تھا تو اس کے گارے میں سادات کا خون صدقہ کے طور پر شامل کیا جاتا تھا تو اس پس منظر اور تاریخ کے ساتھ ہم اس نام کو یاد کرتے ہیں اور اس کی یاد تازہ کرتے ہیں۔ خواہ ہم تنہا ہوں یا ساتھیوں کے ساتھ ہوں جب یہ چاند نظر آتا تو ہمارے حسینؑ کہا اور سینہ پر ہاتھ چلا گیا۔

عزیز دکر بلا ایک واقعہ کا نام نہیں۔ کربلا اسلام کی روایت ہے۔ یہ اسلام کی حقیقت ہے۔ یہ ہمارا سنہری دور ہے۔ یہ آئمہ کا دور ہے۔ دوسری قوموں کا دور حکومتوں کا دور ہو گا۔ مگر ہمارا وہ دور ہے جس میں حق کی خاطر مظلومیت کی کڑی منزلیں طے کی گئیں۔ ہماری زندگی کی روایت یہ ہے کہ ہم اس بات پر فخر کرتے ہیں کہ ہمارے مظلوموں نے حق کا جھنڈا بلند رکھا۔ اور ہر قسم کی مخالفتیں اور تکلیفیں برداشت کیں اور ان کا مقابلہ کیا۔ اور سب مشکلات کے باوجود اسلام کو دل سے لگائے رکھا اور ہم نے ان کی یاد کو دل سے لگائے رکھا۔ اس لیے کہ یہ یاد اس اسلام کی علامت ہے جس سے حکمت کے سرچشمے پھوٹے۔ اسلام کی تاریخ کو دیکھو۔ چاہے علم کی کوئی شاخ ہو۔ کوئی قسم

ہو اس کا کسی نہ کسی امام سے تعلق ضرور ملے گا۔ وابستگی ملے گی۔ یہیں سے تصوف کے راستے پھوٹے ہیں سے حکمت کے اور یہیں سے تمام علوم کے راستے نکلے اور وہ بھی اس حالت میں جب اتنی سب مشکلات اور تکلیفات کا ہر دم مقابلہ کرنا پڑتا تھا۔ تو یہ ہماری تاریخ ہے اور اس روایت کو ہم نے قائم رکھا۔ اس کو رسم نہیں بنایا۔ یہ روایت ہماری زندگی کا مرکز رہی۔ اسلام کی ایک علامت بنی۔ اس روایت کے ذریعہ اسلام کی معرفت حاصل کی اس لیے کہ ہمارے دو ہی علامت ہیں۔ ایک عرفان الہی حاصل کرنا اور وہ بھی ائمہ کی مودت کے ذریعہ۔ اسی رونے کے ذریعہ۔ اگر یہ روزنامہ نہیں ہے تو یہ روزنامہ تازگیہ نفس کا ذریعہ ہے۔ یہ روزنامہ ایک Communion ہے۔ ایک تعلق پیدا کرنا ہے۔ ایک گردہ سے اپنے اماموں سے اپنے رہبروں سے۔ تو یہ روایت چلتی رہی کہ یہ یاد ہماری زندگی کا محور بنتی رہی اور ہم تمام ملت محمدی کی رہبری کرتے رہے۔ علم کے معاملہ میں۔ حکمت اور تقویٰ کے معاملہ میں اور ہمارا دوسرا شعار یہ ہے کہ ایک طرف عرفان الہی ہو اور دوسری طرف ظلم کی مخالفت جس طرح بھی ہو سکے جس رنگ میں بھی ہو سکے اور جس پہلو سے بھی ممکن ہو۔ یہی دو شعار شیعیت کی نشانی ہیں یعنی محبت کا دین مودت کا دین۔ کچھ ہستیوں کے دامن پکڑنے کا دین۔ یہ وہ دین ہے جو عرفان الہی کا دین ہے اور دوسری طرف ظلم کی مخالفت کیونکہ اصول دین میں عدل لازمی ہے یہی دو باتیں ہم کو ائمہ سے پہنچی ہیں اور یہی شیعیت ہے اور اسی عرفان الہی میں حصول علم حاصل کرنا شامل ہے۔

آج امت مسلمہ بڑی کشمکش میں مبتلا ہے معلوم نہیں مستقبل میں کیا ہے دو ہی صورتیں نظر آتی ہیں یا تو ان کا مستقبل بہت شاندار ہے یا یہ آخری

کشکس ثابت ہو سکتی ہے ہم تاریخ کے اہم موڑ پر کھڑے ہیں اور اس میں شیعوہ ایک خاص کردار ادا کر رہے ہیں۔ اب دیکھنا یہ ہے کہ نتیجہ کیا نکلتا ہے۔ اقوام عالم میں مسلمانوں کا ایک مقام ہوتا ہے اور امت محمدی میں شیعوں کا کیا مقام ہوتا ہے۔

آج ایک اجنبی دس اور اجنبی ماحول میں ہم سب ایک روایت کو تازہ کرنے کے لیے جمع ہوئے ہیں۔ ذکر حسین کے لیے جمع ہوئے ہیں۔ یہ ذکر جب تک ہماری زندگی سے متصل نہیں ہوتا۔ جب تک ہماری زندگی کا حصہ نہیں بنتا۔ اس وقت تک یہ محض ایک دکھاوا اور رسم رہتا ہے اور ایک بات بہت افسوس کی ہے۔

مجھے معلوم نہیں یہاں کیا مسائل ہیں کیا پر اہم ہیں اور یہاں کس طرح رہ کر اپنا مقام پیدا کرنا ہے۔ مگر اتنا حذر در سمجھ میں آتا ہے کہ ماحول بہت اجنبی سا ہے۔ قدریں مختلف ہیں۔ زندگی کے طریقے مختلف ہیں اور ہمارے بچے بھی اسی ماحول میں تعلیم پا رہے ہیں۔ پرورش پا رہے ہیں۔ شاید آپ لوگوں کے دماغوں میں بھی یہ مسائل آتے ہوں گے۔ اصل میں ہجرت ہماری تاریخ میں کوئی نئی بات نہیں۔ مسلمانوں کی تاریخ ہجرت کے واقعات سے بھری پڑی ہے ہماری تاریخ میں ہجرت کا خاص مقام ہے۔ اس کی علامت حضور صلی اللہ علیہ وآلہ وسلم کا مکہ سے مدینہ ہجرت کرنا ہے۔ امام حسین کا مدینہ سے کربلا کی جانب ہجرت کرنا ہجرتیں ہمارے یہاں ہوتی رہیں۔ اس کا نتیجہ یہ ہوا کہ زندگی کا ہر لمحہ نیشنل کیا گیا۔ اسلام عرب سے نکل کر ایران پہنچا۔ ہر جگہ اسلامی تہذیب کے نئے نمونے پیش ہوئے تو یہ کوئی نئی بات نہیں۔ لیکن جو بات قابل غور ہے وہ یہ ہے کہ ہم جس ملک میں بیٹھے ہوئے ہیں وہ ایک عظیم تہذیب کا علم بردار ہے اور اس سے ہم لوگوں کے ذہنوں پر ایک مرغوبیت کی کیفیت پیدا ہونا ایک فطری

عمل ہے لیکن حقیقت کو نظر انداز کرنے سے اس کا صل کبھی نہیں نکلا کرتا اس معروبیت کا رد عمل مختلف صورتوں میں عیاں ہوتا ہے کبھی تو یہ ہوتا ہے کہ انسان اسی میں گھل مل جانے کی کوشش کرتا ہے جو ایک ناممکن کوشش ہے یا پھر دوسری صورت یہ ہوتی ہے کہ انسان اس اجنبی معاشرہ اور تہذیب کے ہر پہلو پر تنقید کرنا شروع کر دیتا ہے یعنی یہ سوچے ہوئے کہ ہر تہذیب میں کچھ ماچھی باتیں ہوتی ہیں اور کچھ خراب۔ آخر اس مقام تک اگر کوئی تہذیب پہنچی ہے تو اس میں کوئی تو اچھی بات ہوگی۔ ایک رد عمل یہ ہوتا ہے کہ انسان اپنے ماضی کو Romanticism کرنا شروع کر دیتا ہے۔ پدرم سلطان بودوانی بات ہے۔ یعنی یہ خیال کہ اگر سائنس میں یہاں والے بڑھے ہوئے ہیں تو کیا ہوا۔ کیمسٹری ہم نے ایجاد کی۔ الجبر اہم نے شروع کیا۔ وغیرہ وغیرہ اور نتیجہ یہ نکالیں کہ ہم کو مزید جستجو کی کیا ضرورت جبکہ ہمارے آباؤ اجداد ان کے موجد تھے لیکن یہ کوئی فخر کی بات نہیں کہ آپ کے بزرگوں میں کسی نے کچھ ایجاد کیا تھا۔ دیکھنے کی بات یہ ہے کہ اس وقت آپ خود کیا ہیں اور اگر مسلمانوں کی آپ تاریخ دیکھیں اور مسلمانوں کے کلچر کو دیکھیں تو اس میں جو بہت زبردست بات نظر آتی ہے وہ یہ ہے کہ اس میں مختلف علوم خواہ وہ یونان کے ہوں۔ ہندوستان کے ہوں۔ چین کے ہوں۔ مسلمانوں نے سب کو حاصل کر کے اپنایا اور ان کو اپنی روایات کا ایک حصہ بنایا۔ زندگی کی خصوصیت یہ ہوتی ہے کہ وہ اپنے ماحول سے نشوونما کی تمام صلاحیت حاصل کرتا ہے اور اپنے کو فروغ دیتا ہے۔ وہ زندگی کی لچک ضروری ہے ہم کو دیکھنا ہے کہ ہم میں یہ خصوصیت موجود ہے یا نہیں۔

ہم ایک طریقہ ہدایت کے ماننے والے ہیں جس کو امامت کہتے ہیں۔

امامت محض چند اسمائے مبارکہ نہیں ہیں بلکہ یہ ایک فلسفہ زندگی ہے ایک مسئلہ امامت ہے۔ اس کا تقاضہ یہ ہے کہ اس سلسلہ کو ماننے والے ہمیشہ تنظیم کے ساتھ رہیں گے اور اس تنظیم کی بنیاد ان کا دین ہے۔ ہمارے معاشرے میں تنظیم ہے جو ہمارے تعداد کم ہو یا زیادہ اس لیے کہ جماعت کم یا زیادہ پر منحصر نہیں ہے اگر دو آدمی بھی ہوں ایک دوسرے کو حق کی وصیت کرنا ضروری ہے۔ امامت کو اصول دین ماننے کا لازمی نتیجہ یہ ہے کہ جہاں یہ امامی لوگ رہیں گے تنظیم کے ساتھ رہیں گے۔ اگر ہم میں باہمی انتشار ہے اور ہم تنظیم کو برقرار نہیں رکھ سکتے تو ہم کو کوئی حق نہیں کہ امامت کو اصول دین میں شامل رکھیں۔ دوسری اہم بات یہ ہے کہ ہم فقہ بنانے والے ہیں۔ حضرت علیؑ سے کچھ لوگوں نے عرض کی کہ یا امیر المؤمنین یہ خارجی لوگ آپ کے خلاف نازیبا القاط استعمال کرتے ہیں کیوں اعلان نہیں کرتے کہ یہ لوگ اسلام سے خارج ہیں۔ مولیٰ نے جواب دیا کہ میں مسلمانوں کا امام ہوں۔ میرا کام ہے کہ لوگوں کو اسلام کی تعلیم دوں۔ لوگوں کو اسلام کی طرف بلاؤں۔ میں اس لیے نہیں آیا ہوں کہ جو لوگ کلمہ پڑھتے ہیں ان کو اسلام سے خارج کر دوں۔ صحیفہ کاملہ دعاؤں کی ایک کتاب ہے۔ اس میں آپ دیکھیں کہ اللہ کا ایک بندہ اپنے پیدا کرنے والے سے راز دنیا کی باتیں کر رہا ہے۔ یہ امام زین العابدینؑ ہیں۔ آپ دعا کر رہے ہیں کہ اسلام کی سرحدوں کی جو حفاظت کر رہے ہیں۔ اللہ تعالیٰ ان کو ہمت بخشے۔ اللہ تعالیٰ ان کے قدموں کو ثبات بخشے۔ اللہ تعالیٰ مسلمانوں کا نام بلند رکھے لیکن امام کی معرفت حاصل کرنے کے لیے یہ بھی دیکھو کہ اس دعا مانگنے والوں کے ساتھ مسلمانوں نے کیا سلوک کیا۔ اس کا اندازہ اس سے کر لو کہ کربلا کے واقعہ کے بعد جب امام سے پوچھا گیا کہ کربلا میں کیا ہوا تو آپ نے جواب دیا کہ مختصر یہ سمجھ لو کہ اگر

اللہ تعالیٰ اور اس کے رسول ہماری مودت کے بجائے ہم سے عداوت کا حکم دیتا تو مسلمان اس سے زیادہ عداوت نہیں کر سکتے تھے تو ایک طرف مسلمانوں کا وہ سلوک اور ایک طرف امام کی یہ دعائیں۔ یہ امام کا مقام ہے۔ آپ مانیں یا نہ مانیں امام امام ہے جس طرح نبی اپنی قوم کا نبی ہے۔ خواہ قوم اسے نبی مانے یا نہ مانے وہ نبی رہے گا۔ اسی طرح امام مانیں یا نہ مانیں وہ امام رہے گا۔ کسی کے ماننے نہ ماننے سے دنیاوی حیثیتوں کا تعین ہوتا ہے مگر جو باتیں یا جو مراتب منجانب اللہ ہیں ان کو ماننے یا نہ ماننے سے کوئی فرق نہیں پڑتا۔ ہمارے امام کو کچھ امام کی حیثیت سے مانتے تھے اور وہ لوگ جو ان کو امام نہیں مانتے تھے ان میں بھی کوئی ایسا بد بخت نہیں تھا جس کے دل میں ان کا احترام نہ ہو۔ حتیٰ کہ وہ لوگ بھی جنہوں نے ان کو قید خانوں میں رکھا۔ ان کے تقدس کے قائل تھے۔ تو گویا امام کی خصوصیت یہ ہے کہ وہ مسلمانوں کے لیے دعائے خیر مانگے۔ ہم اسی ملت اسلامیہ کے انقلاب کے spearhead بنے اسی وجہ سے ہماری یا ہمارے ائمہ کی مخالفت عوام المسلمین سے رہتی تھی! امام اپنے مامونوں کا مخالف نہیں ہو سکتا۔ ہاں ہماری مخالفت ظالم و جابر حکومتوں سے ضرور تھی اور وہ اس وجہ سے کہ انہوں نے تمام امت مسلمہ کا کلا گھونٹ رکھا تھا۔ ہم نے دین کو پھیلانے کے لیے سب سے زیادہ کام کیا۔ وہ جو حضرت علیؑ کا نام لیتے ہوں جو امام حسین کے نام لیں ہوں۔ ان سے زیادہ اور کس کو اس بات کا حق ہے کہ وہ دنیا میں دین اسلام پھیلانے کے لیے دوسرا اسلام کو کیا پھیلانے کا۔ وہ اسلام کی کیا تعریف کرے گا۔ حقیقت تو یہی ہے کہ یہ تبلیغ کسی نہ کسی ذریعہ سے ایک دوسرے تک پہنچتی رہی۔ ہم اس ذریعہ کو مانتے ہیں جس میں رسول اللہ کے بعد علیؑ تھے اور ان کے بعد دیگر ائمہ کا سلسلہ ہے۔ اسلام کی توجیہ اور تعریف کرنا ہی تو تبلیغ

ہے۔ اگر ہم لوگ جو ان ائمہ کو ماننے والے ہیں توجیہ نہ کریں گے تو پھر یہ حق کس کو پہنچتا ہے۔ دنیا کے سامنے اسلام کو پیش کرنے کا حق ان لوگوں کو ہے جن کے امام (حسینؑ) نے یزید کے خلاف جاتے وقت یہ کہا تھا کہ اس کے خلاف احتجاج کرنے کا سب سے زیادہ حق مجھے ہے اور یہ اس لیے کہا تھا کہ اسلام کے سب سے بڑے نمائندے وہ تھے۔ اسلام کے اصل ورثہ دار وہ تھے۔ اسلام کی علامت وہ تھے۔ لہذا عزیزو۔ تم ملت محمدی سے کٹ کر علیحدہ کبھی نہ ہو جانا۔ ہم نے کبھی کوئی فرقہ نہیں بنایا کیونکہ ہمارا منصب رہبری کرنا ہے۔ یہ یاد رکھئے کہ ایک اقلیت یا *Minority* کے بقا کی صرف دو ہی صورتیں ہیں ایک تو تو یہ کہ جس ملت سے اس کا تعلق ہے اس کی رہبری کرے۔ دوسری صورت یہ ہے کہ ملت کے یعنی اکثریت کے پیچھے پیچھے چلتی رہے۔ دوسری صورت میں اس کی اپنی زندگی نہیں رہتی۔ اس لیے رہبری کرتے رہنا۔ اپنے دلوں کو کبھی تنگ نہ کرنا تم کو تکلیفیں پہنچیں گی بہت باتیں ناگوار گزریں گی لیکن وہ سب اس سے زیادہ تو نہیں ہوں گی۔ جو ائمہ پر گزر رہی تھیں۔ کربلا کے واقعات تو ایسے ہیں جن کی کوئی مثال ہی نہیں لیکن سھوڑی دیر کے لیے امام حسنؑ اور امیر معاویہ کے صلح نامہ پر غور کرو۔ اس کی ایک شرط یہ تھی کہ مساجد میں برسہا برس جو حضرت علیؑ کی شان میں نازیبا کلمات استعمال ہوتے ہیں وہ بند کر دیئے جائیں گے۔ تمام تاریخیں گواہ ہیں کہ اس شق پر عمل نہیں ہوا حضرت امام حسنؑ مسجد نبوی میں پنج گانہ نماز پڑھتے تھے۔ اب ذرا غور کیجئے اس شخص پر جو ہر نماز کے بعد اپنے معصوم باپ پر سب و شتم سنا، ہو۔ اس کے دل پر کیا گزرتی ہوگی۔ نہ مسجد نبوی میں حاضری ترک کر سکتے ہیں۔ نہ اپنے کان بند کر سکتے ہیں۔ حضرات! روزمرہ کی باتیں کبھی تاریخ کی کتابوں میں درج نہیں ہوتیں۔ امام حسنؑ کا روزمرہ

پانچ وقت مسجد نبوی آنا معمول تھا ہاں اگر آپ مسجد نبوی میں جانا ترک کر دیتے
 تو یہ غیر معمولی بات ہوتی کہ نبی کے نواسے نے مسجد نبوی میں نماز پڑھنا ترک کر دی
 اور تاریخ کی کتابوں میں جلی حروف میں آنا۔ مگر آپ مسجد جاتے رہے۔ خدا
 ہمارے آپ کے باپوں پر رحم کرے مگر ان کا تقابل امام حسن کے والد سے
 نہیں ہو سکتا۔ پھر بھی ہم اپنے باپ کے متعلق کوئی نازیبا کلام سننا پسند نہیں کریں
 گے۔ لیکن امام حسن کی مجبوریاں دیکھئے کہ اپنے اس باپ کے متعلق سب کچھ سن
 رہے ہیں جو امیر المؤمنین ہے۔ انہوں نے یہ سننا گوارا کیوں کیا؟ اس کی وجہ
 یہ تھی کہ وہ امام تھے۔ مسلمان ان کے ساتھ کیسا ہی سلوک کریں۔ لیکن ہمارے
 اماموں نے وحدتِ ملی کے لیے بڑی قربانیاں دی ہیں لہذا تم بھی کبھی اپنے
 مرکز سے نہیں ہٹنا اور اپنے اصل معاشرے سے کٹ کر علیحدہ نہ ہو جانا
 یہ سبق ہم کو کعبہ سے ملا ہے۔ انسان اپنے مرکز کو نہ بھولے اپنے مرکز سے نہ کٹ
 جائے۔ جس معاشرہ میں رہ رہا ہے اس معاشرہ کے خلاف دیواریں نہیں
 کھڑا کرنا ہیں۔ ایک کو نے میں بیٹھنا نہیں ہے۔ آدمی اگر اپنے گرد دائرہ تنگ کرتا چلا
 جاتا ہے تو یہ زندگی کی نشانی نہیں ہوتی یہ موت کی علامت ہوتی ہے۔ یہ ختم ہونے
 کی علامت ہوتی ہے یہ بڑھنے کی علامت نہیں ہوتی۔ ہماری محفلیں ہوتی ہیں۔
 ہماری مجلسیں ہوتی ہیں کیونکہ ہمارے پاس ایک پیغام ہے۔ آج یہ معاشرہ
 جس میں ہم رہ رہے ہیں یہ بھوکا ہے یہاں تو اگر *pretence* بھی آجاتا
 ہے تو لوگ اس کے پیچھے لگ جاتے ہیں۔ کتنے *cults* ہیں جو یہاں سے
 شروع ہو رہے ہیں میں پوچھتا ہوں کہ کیا دنیا کو دینے کے لئے تمہارے
 پاس کوئی پیغام نہیں؟ کیا تمہاری تمام کی تمام روایتیں رسم بن کر رہ گئی ہیں؟
 یاد رکھو کہ جس گروہ یا جماعت سے پاس دنیا کو کوئی پیغام دینے کے لئے نہ ہو

تو اس کا وجود بے معنی ہے اور اللہ تعالیٰ اس جماعت کو ختم کر دیتا ہے۔ جب تک آپ کے پاس انسانیت کے لئے کوئی پیغام ہے تو آپ زندہ ہیں ورنہ زندہ رہنے کا کوئی حق نہیں ہے۔ ممکن ہے یہ معاشرہ جس ضرورت کو شدت سے محسوس کر رہا ہے تم اس ضرورت کو اپنے اس پیغام سے پورا کر سکو جو واقعہ کربلا سے حاصل ہوا ہے۔ حسینؑ کے نام لیوا صدیوں تک معاشرہ کی ضرورت کو اپنے علم کے ذریعہ۔ اپنی سعی سے، اپنی محنت سے، اپنے وسیلہ اور معاشرہ کو قائم رکھ کر اور کٹادہ سینے کے ساتھ پورا کرتے رہے۔ اور دیکھو جس وقت حسینؑ کا ذکر کرو تو اوروں کو بھی بلاؤ اور ان کو بتاؤ ہماری بھی ایک روایت ہے۔ ہمارا رسولؐ عرب دس میں پیدا ہوا تھا۔ اس معاشرہ میں پیدا ہوا تھا جو انتہائی وحشت زدہ تھا۔ وہ لوگوں کو ظلمت سے نور کی طرف لایا۔ موت سے زندگی کی طرف لایا۔ وہ ایسا انقلاب لایا جیسا انقلاب آج تک دنیا میں نہیں آیا۔ انھیں بتاؤ کہ اسلام کیسے ابھرا اور کس معاشرہ میں ابھرا۔ اس کی تعلیم کیا ہے۔ مسلمانوں کا دستور آئین Constitution کیلئے پھر یہ بتاؤ کہ جب مسلمانوں کی حکومت قائم ہوئی اور مسلمان حقیقتوں کو بھولتے چلے گئے۔ ان پر غفلت کے پردے پڑتے چلے گئے۔ اور حق کے علم بردار بننے کے بجائے انھوں نے بادشاہت اور سامراجیت کی بنا ڈالی۔ اس وقت اسی رسولؐ کا ایک نواسہ تھا جس کے پاس کوئی سروسامان نہ تھا مگر اس نے سامراج اور بادشاہت کے خلاف آواز بلند کی۔ ہم کو طاقت کا ایک نیا راز بتایا جس سے ہمیں معلوم ہوا کہ سچائی میں کتنی طاقت ہوتی ہے۔ ساز و سامان کے زیادہ ہونے سے طاقت نہیں بڑھتی۔ اس نے منطومت کو ایک فعال طاقت بنا کر دکھا دیا۔ اس نے حق کے راستے میں ایک نئی strategy بتائی وہ جس وقت مکہ سے چلے تو بہت لوگ روک رہے تھے کہ کوفہ کوفہ ہے۔ وہاں

طاقت و در لوگ ہیں کسی پر بھروسہ نہیں کرنا چاہیے۔ مگر اس اللہ کے بندے کے سامنے معلوم نہیں کیا تصویر تھی اور کیا strategy تھی وہ کہتا تھا چونکہ مجھ کو لوگوں نے ہدایت کے لئے طلب کیا ہے اور میں امام ہوں لہذا میں اپنی حجت پوری کروں گا۔ اب وہ کس طرح حجت پوری کرتے ہیں یہ ان کا کام ہے۔ اور جب لوگ کہتے تھے کہ ان عورتوں اور بچوں کو مت سے جائیے تو جواب یہ ملتا تھا کہ نہیں۔ ان کے لئے یہ طے ہو چکا ہے کہ یہ بھی جائیں گے اور لوگ نہیں سمجھتے تھے کہ یہ کیوں لئے جا رہے ہیں لیکن جس وقت یہ واقعہ ہو گیا۔ تب لوگوں کو معلوم ہوا کہ کیوں لے گئے تھے۔ اب معلوم ہوا کہ اگر یہ نہ جاتے تو تمام کا تمام نقشہ ہی نامکمل رہتا۔ اس کو یوں سمجھو کہ ایک مہر کوئی تصویر بنانا ہے۔ ایک رنگ ادھر لگایا ایک برش ادھر لگایا۔ دیکھنے والے کی سمجھ میں کچھ نہیں آ رہا ہے۔ وہ پوچھتا ہے کہ یہ رنگ کیوں لگایا ہے۔ یہ نشان کیوں بنایا اب چونکہ پوری تصویر تو دیکھنے والوں کے ذہن میں ہے نہیں تو تصور یہی کہہ سکتا ہے کہ تم ذرا اٹھو۔ میں تم کو کیا بتاؤں کہ میری نظر میں کیا ہے۔ میں تم کو کیا بتاؤں کہ میری زینب کیا کرے گی۔ میرا صنوبر کیا کرے گا۔ مگر حیب واقعہ کر بلا ہو چکے گا اس وقت اگر میں تم سے پوچھوں گا کہ اگر صنوبر کا رول نکال دیا جائے تو کیسا رہے گا تو تم کہو گے کہ اس تصویر یعنی اس المیہ میں بڑی کمی ہو جائے گی۔ اگر یہ دس ماہ کا بچہ اپنے باپ کے ہاتھوں پر شہید نہ ہو اگر زینب سر برہنہ کوفہ و شام کا سفر نہ کرے اور مزید اے کے دربار میں خطبہ نہ دے۔ اپنی تقریروں سے لوگوں کی آنکھوں سے غفلت کے پردے نہ ہٹاتے تو تصویر نامکمل نہ جاتے گی اور مقصد شہادت لوگوں پر واضح نہ ہو پائے گا شہادت کے مقصد کی تبلیغ ہی نہ ہو پائے گی۔

دوسری مجلس

تمام حمد اللہ کے لئے جس نے انسان کو خلق کیا اور اپنی روح اس میں پھونکی انسان سے اپنا ایک تعلق پیدا کیا اور پھر اس سے ایک عہد لیا۔ اس نے ذریت آدم سے عالم زر میں دریافت کیا آگت بوبکم اور ذریت آدم کی روحوں نے جواب دیا بے شک تو ہمارا رب ہے اور خود اللہ تعالیٰ اس عہد کو یاد دلاتا ہے کہ اے نبی آدم کیا ہمارا تمہارا عہد نہیں ہوا ہے کہ شیطان کی عبادت نہ کرنا شیطان تمہارا کھلا ہوا دشمن ہے۔ اور میری عبادت کرنا یہی صراطِ مستقیم ہے۔ ایک عہد اللہ تعالیٰ اور بندوں کے درمیان ہوا اور اپنی طرف بلانے کے لئے اس نے ہادی بھیجے۔ اپنی رحمت سے اپنی رحمت سے اپنی کریمی سے۔

اور ہمارا درود ہو محمد صلی اللہ علیہ وآلہ وسلم پر اس ذات گرامی پر جس نے بندوں کو ان کے خدا سے بھولا ہوا تعلق یاد دلا دیا۔ ٹوٹے ہوئے رشتہ کو پھر جوڑا۔ وہ کہ جس نے انسانیت کو ظلمت سے نور کی طرف اور موت سے زندگی کی طرف نکالا۔ وہ ذات کہ جس کو اللہ تعالیٰ نے اپنی رحمت بنا کر بھیجا۔ اللہ تعالیٰ کی شان ہے کہ وہ رحیم ہے اور جبرن ہے اور اس کے رسول کی شان ہے کہ وہ رحمت اللعالمین ہے۔ تمام عالمین کے لئے رحمت ہے۔ اللہ تعالیٰ کی شان یہ ہے کہ وہ رؤف اور رحیم ہے اور پیمبر کے متعلق اللہ تعالیٰ قرآن میں فرماتا ہے کہ یہ مومنوں پر بڑا رؤف و رحیم ہے۔ اللہ کی شان یہ ہے کہ وہ الہادی ہے۔ تمام ہدایت اس کے لئے ہے اور رسول کی شان

یہ ہے کہ اس کو دنیا میں ہدایت کے لئے بھیجا گیا ہے۔ اللہ تعالیٰ پاک کرنے والا ہے اور تمام عزت اسی کے لئے ہے اور پھر اللہ نے قرآن میں ارشاد فرمایا کہ تمام عزت اللہ اور اس کے رسولؐ کے لئے ہے۔ اس لحاظ سے رسولؐ کی تین شانیں ہیں۔ یعنی وہ اللہ کی رحمت ہے، بندوں کے لئے ہدایت ہے اور بندوں پر اللہ کی رحمت ہے۔

ہمارا اسلام ہر آئمہ طاہرین پر جو اللہ کے ولی ہیں۔ نبیؐ کے وصی ہیں اور مومنوں کے مولا اور امیر ہیں۔ یہ امامت کی تین شانیں ہیں۔

دین میں تین چیزیں ہوتی ہیں۔ ایک عبادات، دوسرے اخلاقیات، تیسرے معاملات معاملات کے معنی ہیں worldly affairs یعنی دنیا میں کس طرح رہا جائے اور کیا طریقہ اختیار کیا جائے۔ اگر زندگی کے علیحدہ علیحدہ مختلف خانے ہو جائیں یعنی ایک خانے میں عبادت ہو جائے اور ایک خانے میں دنیاوی معاملات تو پھر معاملات عبادت کی روح سے عاری ہو جائیں گے۔ اور عبادت ایک خاص رسم بن جاتی ہے۔ عبادت اور معاملات کے الگ ہو جانے کا نتیجہ یہ ہوتا ہے کہ ہمارے دنیاوی معاملات میں دین کی ہدایت نہیں رہتی۔ عبادت اور دنیاوی معاملات کا تعلق یہ ہے کہ عبادت زندگی کا مرکز ہوتی ہے اور تمام زندگی اس کے چاروں طرف پھرتی ہے۔ جیسے انسانیت کعبہ کے گرد دونوں (dimensions) میں یعنی کس وقت سے اور کہاں کہاں سے لوگ اس کے گرد طواف کرتے ہیں۔ انسانیت اپنے اصلی مرکز کا طواف کرتی ہے یعنی وہ کعبہ جو خدا سے منسوب ہے اس کا طواف کرتی ہے۔ یہی تعلق انسان کی زندگی میں عبادت اور معاملات کا ہے۔ اسی وجہ سے ہلاۃ یعنی نماز کو زندگی کا مرکز بنایا گیا ہے اور اسی وجہ سے ہمارے رسولؐ یا امام جب دنیا سے رخصت ہوتے تھے تو لوگوں کو الصلوات (نماز کی وصیت کرتے تھے کیونکہ زندگی میں اس کا مقام مرکزی ہے۔

تمہارے تمام معاملات، تمہاری دوستی، تمہاری دشمنی، تمہاری تجارتیں سب بیکار ہیں اگر ان میں عبادت کی روح سرایت نہیں کرتی۔ یہ جو پانچ وقت نماز پر ٹھی جا رہی ہے عبادت ہو رہی ہے اس کی روح تمام اعمال میں سرایت کرنی چاہیے۔ اور اسی وقت زندگی اکائی بنے گی۔ اور اگر ایسا نہیں ہوا تو عبادت ایک طرف ہو گئی اور معاملات دوسری جانب۔ پھر ہم میں اور ان لوگوں میں کیا فرق رہ گیا جو اللہ کو نہیں مانتے عقیدہ کا انسان کی زندگی پر بڑا اثر نمایاں اثر ہوتا ہے۔ لوگ کہتے ہیں کہ عقیدہ سے انسان کی صورت بدل جاتی ہے۔ عقیدہ صورتوں پر اثر انداز ہوتا ہے اور وہ اچھائیاں یا برائیاں جن پر وہ یقین رکھتا ہے اور ان پر عمل پیرا ہوتا ہے سب چہروں سے چھلکنے لگتی ہیں۔

تو عزیز و فرق ضرور ہونا چاہیے۔ ایسا نہ ہو کہ جیسی زندگی اللہ کو نہ مانتے والوں کی ہے ویسی ہی زندگی اللہ کو مانتے والوں کی ہے۔ صرف پانچ وقت نماز پڑھ لینا ہی کافی نہیں۔ کیونکہ نماز اس وقت تک صرف ایک رسم ہے جب تک اس کی وجہ سے زندگی کی اقدار۔ مقاصد اور طریقوں میں کوئی فرق پیدا نہ ہو۔ جب تک نماز کی روح زندگی کے تمام اعمال میں سرایت نہ کر جائے اور جو زندگی کے تمام شعبوں پر اثر انداز نہ ہو وہ نہ نماز ہے نہ اللہ کی عبادت ہے۔ ہوتا یہ ہے کہ ایک رسم ہوتی ہے جو چلتی رہتی ہے۔ کیونکہ وہ ایک خاص معاشرے کی پیداوار ہوتی ہے۔ اور پھر جب معاشرہ بدل جاتے اور اس کی عبادت میں جان نہ رہے تو ایک نسل اور دوسری نسل میں ایسی زبردست خلیج واقع ہو جاتی ہے کہ نہ یہ ان کی بات سمجھتی ہے اور نہ وہ ان کی۔ رفتہ رفتہ اس رسم میں جان نہیں رہتی اور معاشرہ اور ماحول کے ساتھ وہ بھی بدلتی چلی جاتی ہے۔ اور اس کی زندگی ختم ہوتی چلی جاتی ہے۔ میں نے ان باتوں کا تذکرہ اس لئے کیا کہ ہماری گفتگو میں کوئی *Relevance* زندگی کے لئے ہدایت۔ اس زندگی کے مسائل کے لئے کوئی حوالہ

یا ان کو سوچنے کے لئے ہمارے دین کا، ہماری روایت کا ہماری تاریخ کا ہونا لازمی ہے
 ورنہ یا کوئی بات نہ ہوتی گو یا پوجا پاٹ کرنا ہے تو کسی پر وہیت کو بلا لیا اور اس نے
 پوجا پاٹ کرادی اور تھوڑی سی دکھنا اُس کو مل گئی۔ یہ مسلمانوں کی عبادت نہیں یہ مسلمانوں
 کا ذکر نہیں۔ اسی وجہ سے ہم اس بات کی بھی کوشش کرتے ہیں کہ جب امام حسینؑ
 کا ذکر کریں تو عقل سے کام لیں۔ آگے پیچھے دیکھیں، سوچیں۔ ان چیزوں سے جو
 آگے ہیں اور جو پیچھے ہیں ان سے ڈرنے کا نام تقویٰ رکھا گیا ہے کلام پاک میں ارشاد
 ہوتا ہے کہ یہ کتاب اس حقیقت کی تصدیق کرنے والے ہی ان چیزوں کی جو تمہارے
 ہاتھوں کے پیچ میں ہیں جو تمہارے سامنے پڑی ہوئی ہیں۔ لہذا ہمارے دین میں تفکر
 اور عقل کرنا۔ آگے اور پیچھے دیکھنا اپنے پیش پا افتادہ حقیقتوں کو سمجھنے کی کوشش
 کرنا بھی ایک عبادت ہے اللہ تعالیٰ سے رشتہ جوڑنے کی بات ہے جس وقت
 ہم ذکر حسینؑ کرتے ہیں اس وقت ہمارے سامنے اسلام کی تاریخ بھی ہوتی
 ہے۔ اسلام کی بنیادیں بھی سامنے ہوتی ہیں۔ اللہ پر بھی ہماری نگاہ جاتی ہے
 کیونکہ یہ تو سب سے بڑی نشانی اللہ تعالیٰ کی ہے اس کی سب سے بڑی روشن
 آیت ہے اگر حسینؑ کا ذکر کے تمہاری نظر اللہ تعالیٰ کی طرف نہیں گئی تو تم نے کس
 کا ذکر کیا۔ اس لئے کہ حسینؑ تو اللہ کی روشن آیت ہے۔ جیسے راستہ دکھانے کے
 لئے قبلہ نما ہوتا ہے۔ سمت مقرر کرنے کے لئے پہلے تم قطب شمالی ہی کو معلوم
 کرتے ہو۔ اگر کربلا کے واقعے سے اللہ اور بندے کا کوئی تعلق قائم نہیں ہوا تو پھر
 اس واقعے میں کوئی عبرت تو نہیں رہی صرف ایک مصیبت ہی مصیبت رہ گئی۔ اس
 مصیبت کا پلہ بھی بہت بھاری ہے مگر سب سے بڑی بات یہ ہے کہ اس واقعے
 سے جو نصیحت حاصل کرنی ہے جو عبرت حاصل کرنی ہے جو اس سے معرفت حاصل
 کرنی ہے اور دین کی اصل و بنیاد جو ہے وہ ہے ایک بندے کا اپنے اللہ سے تعلق۔

تمام معاشرہ اس حلقے کے اندر آجاتا ہے۔ معاشرت بھی اس میں آجاتی ہے۔ اس لئے کہ اللہ تعالیٰ کی طرف یہ سفر اسی وادی سے ہو کر گزرتا ہے۔ اسی زندگی کے اندر سے انہی محبتوں، تجارتوں، نفع نقصان کے بیم ورجا اور زندہ رہنے کے طریقے کے اندر سے ہو کر گزرتا ہے اور اللہ تعالیٰ تک پہنچتا ہے اور جس کو اللہ تعالیٰ کہتا ہے کہ اے انسان تو بڑی مشقتوں اور تکلیفوں کے ساتھ اپنے رب کی طرف جاتا ہے۔ تو عزیز و اس کی صورت یہ رہی کہ جیسے اللہ تعالیٰ نے فرمایا ہے کہ اس نے انسان میں اپنی روح پھونکی۔ عالم زر میں انسان سے عہد لیا کہ آست بریکم اور ہم نے کہا "بلا" اس کا مطلب یہ ہے کہ انسانی فطرت کا بنیادی تقاضا یہ ہے کہ اللہ کی طرف رجوع ہو جو قادر ہے جو تمام ادراک اور احساس سے بلند ہے۔ یہ انسانی فطرت کا تقاضا ہے۔ دین کی ابتدا ایک عہد ایک *commitment* سے ہوتی ایک بیعت سے ہوتی بندے کا ہاتھ اللہ تعالیٰ کے ہاتھ میں ہے۔ بیعت کس کو کہتے ہیں۔ یہاں اس *commitment* کا ذکر ہے جس سے دین کی ابتدا ہوتی۔ بیعت کے معنی ہیں بچنا یا خریدنا۔ دونوں معنی ہوتے ہیں عربی میں اس کو اضداد کہتے ہیں۔ مگر یہ ضدیں نہیں ہوتیں بلکہ ایک دوسرے کی *complement* ہوتیں۔ بیعت ایک مکمل سودا ہے۔ وہ سودا جس کا ایک حصہ فروخت کرنا ہے اور دوسرا حصہ خرید کرنا ہے۔ اور اس کے تکملہ کے نشان کے طور پر ایک ہاتھ کا دوسرے کے ہاتھ پر مارنے کو بیعت کہتے ہیں تو ابتدا اس بیعت سے ہے۔ پھر اللہ تعالیٰ نے ہادی بھیجے تاکہ وہ انسان کو یہ بیعت یاد دلائے۔ اس بھولے عہد کو یاد دلائے۔ اگر اللہ نے اپنی روح ہمارے اندر نہ پھونکی ہوتی تو ہم انس کی معرفت تک نہیں پہنچ سکتے تھے۔ مگر چونکہ اس نے خود فرمایا ہے کہ اس نے اپنی روح پھونکی۔ اس وجہ سے بندے کو اس کی معرفت ہو سکتی ہے۔ انبیاء

لئے آئے کہ اس وعدے کو یاد دلائیں اور غفلت کے پردے جو پڑ گئے ہیں ان کو ہٹائیں
 اور انسان کو اس کی فطرت اصلی اور اولیٰ سے روشناس کرائیں۔ ہمارا دین دو شہادتوں
 پر مبنی ہے۔ ایک یہ کہ کوئی خدا نہیں بجز اللہ کے یعنی اگر کوئی چیز اصل حق اور حقیقت
 ہے۔ وہ اللہ کی ذات ہے باقی تمام حقیقتیں ستعار ہیں اور اسی حقیقت کے پر تو ہیں۔
 اسی حقیقت کی ایک عطا ہے اسی حقیقت کی بخشش ہیں در نہ سب کے سب مجازی ہیں
 آج ہیں کل نہیں یہ سب بہت تھوڑے عرصے کے لئے پیدا کی گئی ہیں ان کے لئے
 بقا بھی ایسی ہے جیسے فنا۔ یہ ممکنات میں سے ہیں۔ واجبات سے نہیں ہیں۔
 حتی ذات خالص و محض ہے یعنی *Absolute Reality* اور یہی حقیقت *Reality*
 مختلف مراتب میں چلی جاتی ہے۔ اس کے علاوہ اور اس کے باہر کوئی حقیقت
 نہیں ہے۔ محمد مصطفیٰ صلی اللہ علیہ وآلہ وسلم نے فرمایا اے لوگو لا الہ الا اللہ کہو اور
 فلاح پاؤ یہ کلمہ دین سے وہ نسبت رکھتا ہے جو ریج کو اپنے شجر سے ہوتی ہے۔
 دوسری شہادت یہ ہے کہ محمد اللہ کا بندہ ہے اور اس کا رسول ہے۔ عبد
 کہہ کر محمد کا تعلق ہم سے پیدا ہوا اور رسول کہہ کر ان کا تعلق اللہ سے پیدا کیا گیا۔
 بندوں اور اللہ کے مابین اگر کوئی واسطہ ہے تو وہ رسول ہے۔ اگر بندے یہ معلوم
 کرنا چاہیں کہ اللہ کیا چاہتا ہے اس کی بیعت کیسے ہو تو یہ ہاتھ ہیں رسول کے ہاتھ۔
 اور ان ہاتھوں پر اللہ کا ہاتھ ہے۔ رسول کے ہاتھ پر بیعت اللہ کے ہاتھ پر بیعت
 ہے۔ اور اسی وجہ سے قرآن پاک میں جگہ جگہ پر اللہ اور رسول کا ایک ساتھ ذکر ہے۔ "تمام
 عزت اللہ اور اس کے رسول کے لئے ہے" اور "اے رسول جس نے تیرے ہاتھ
 پر بیعت کی اس نے اللہ کے ہاتھ پر بیعت کی۔ تو اس طرح ہمارے لئے یہ ہے
 کہ ہم جس خدا کو مانتے ہیں جس کے سامنے سر جھکاتے ہیں وہ ہمارے رسول کا
 خدا ہے۔ وہ خدا ہے محمد ہے۔ ہمارا دین ایک حقیقت کو تسلیم کرنا اور ایک حکم

کی اطاعت کرنا۔ یعنی اس حکم کی جو اس رسول کے ذریعے آیا اور جسے ہم اللہ کا حکم سمجھتے ہیں۔ اسی میں ہمارا سارا دین آجاتا ہے۔

کلام پاک میں ارشاد ہوا ہے کہ جو لوگ اللہ پر یقین رکھتے ہیں اور آخرت پر یقین رکھتے ہیں ان کا عمل رائیگاں نہیں جائے گا۔ یعنی بنیادی اصول اللہ اور آخرت پر ایمان ہے۔ بندہ یہ سمجھے کہ میں اللہ کی عبادت کرنے والا ہوں اور اس کے سامنے جوابدہ ہوں۔ جب بندے نے اپنی ذمہ داری اللہ کی طرف سمجھ لی تو اس نے دین کی طرف پہلا قدم بڑھایا۔ یہ دین کے دو بنیادی اصول ہیں۔ اللہ پر ایمان اور یوم آخرت پر یقین۔ اور قرآن پاک میں ایک سے زیادہ مقامات پر اس کا ذکر ہے اور اس میں اسلام وغیرہ کی کوئی بات نہیں ہے صرف یہ ہے کہ جس نے اللہ پر ایمان رکھا اور یوم آخرت پر ایمان رکھا تو اس کا عمل رائیگاں نہیں جائے گا۔ وہ اللہ تعالیٰ کے لئے جو کچھ کر رہا ہے تو وہ اس کا اجر دے گا۔

تیسرا اصول یہ ہے کہ ایک ملت کو بنانے کے لئے ایک جماعت کو بنانے کے لئے اللہ تعالیٰ کی تعلیم کو دنیا تک پہنچانے سے لے کر اور ایک ایسی ملت کی اساس ڈالنے کے لئے کہ اس کے پیغام کو لے کر آگے بڑھو اس نے اپنے رسولؐ بھیجے صرف ہادی بنا کر نہیں اپنا نمائندہ بنا کر تاکہ تم جو کچھ اللہ کے متعلق۔ اس کے احکام متعلق اس کی رضا اور ناراضگی کے متعلق معلوم کرنا چاہتے ہو تو اس کا نمائندہ موجود ہے۔ اس کے ذریعے معلوم کر لو۔ لہذا تیسرا اصول یہ ہے طے پایا کہ محمد مصطفیٰؐ کو اس کا رسول برحق مانا جائے۔ اللہ نے بندوں کو بنایا ان میں اپنی روح پھونکی۔ ان سے عہد لیا۔ خدا اور بندے کا تعلق قائم ہوا۔ ایک تلمذہ منہ سے ایک تعلق بندے کا اللہ سے پیدا ہو گیا اور اس نے یہ بات تسلیم کر لی کہ ہم تیرے سامنے جوابدہ ہیں۔ اس ذمہ داری کا احساس ہوتے ہی دین کی ابتدا ہو گئی۔

پھر جب وقت رسول پر ایمان لائے تو ایک ملت میں داخل ہو گئے۔ ایک حصار اور سلامتی کے دائرے میں آگئے۔ یعنی جو شخص اللہ کی وحدانیت یوم آخرت اور محمد مصطفیٰ کی رسالت پر ایمان لاتے اور جو یہ ماننے کے جتنے پیغام اور احکام اللہ کی جانب سے آئے ہیں اور جو ہدایت آئی ہیں وہ محمد رسول اللہ کے ذریعے آئی ہیں وہ ملت اسلامیہ کے حصار میں داخل ہو گیا۔ یہ رسول اللہ کی رحمت ہے۔ بندوں کے لیے ہدایت اور اس کی حجت ہے۔ اس حجت کے قائم کرنے کا مقصد یہ ہے کہ کسی بندے کو یہ عذر نہ رہے کہ ہمارے پاس تو ہدایت آئی ہی نہیں۔ ہم تو یہ سمجھتے ہی نہ تھے کہ اس کی رضا کیا ہے۔ کس بات سے اللہ تعالیٰ خوش ہوتا ہے اور کس بات سے ناراض ہوتا ہے۔ تو اللہ تعالیٰ نے اپنی ہدایت کا سامان اپنے رسول کے ذریعے سے پیدا کر کے بندوں پر اپنی حجت تمام کر دی۔ اس لئے کہ عدل کا یہ تقاضا تھا کہ سوال و جواب سے پہلے برائی اور بھلائی کرنے سے پہلے بندوں کو پوری طرح سے ہدایت کا سامان فراہم کر دیا جائے۔ یہ عدل کا ایک پہلو ہے۔ اس میں دیکھو کہ جو اللہ تعالیٰ کی رحمت ہے وہی اس کا عدل ہے۔ اللہ نے اپنے نبی کو بھیجا۔ اپنی رحمت بنا کر بھیجا۔ اپنی حجت پوری کرنے کے لئے بھیجا اور جس وقت ہم نے یہ سمجھنے کی کوشش کی کہ آخرت کا کیا تعلق ہے۔ خدا اور بندے کا کیا تعلق ہے۔ آخرت میں سزا اور جزا کا کیا معیار ہے اور ہم نے عدل کو دین کا ایک اصول بنایا تو پھر اللہ اور بندہ کا تعلق اور ابتدائے آفرینش سے آخرت تک کا معاملہ سمجھ میں آ گیا کہ تمام کی بنیاد عدل پر ہے۔

جس نے عدل کو اپنے دین کا اصول نہیں سمجھا۔ اس نے توحید کو تو مانا مگر اللہ اور بندے کے تعلق کو نہ سمجھا۔ بعض لوگ کہتے ہیں کہ اللہ تعالیٰ کے عدل کی بات نہیں کرنا چاہیے۔ کیونکہ وہ رحمن و رحیم ہے۔ اگر وہ عدل پر اتر آئے تو ہم میں سے

کون ایسا ہے جو بخشا جائے گا۔ اور کیا اللہ نے بار بار اپنے کورحمن اور رحیم نہیں کہا ہے۔ بیشک اللہ نے اپنے آپ کو رحمن و رحیم کہا ہے۔ رحمن اور رحیم دو الفاظ استعما کرتے ہیں جو ایک ہی مادہ سے نکلے ہیں۔ رحمن کے معنی یہ ہیں کہ وہ خود رحمت کرتا ہے اس میں کسی کے استحقاق کا سوال نہیں ہے۔ وہ رحمت اس لئے کرتا ہے کہ یہ اس کی عادت ہے وہ رحمت کرتا ہے۔ مومنوں پر وہ رحمت کرتا ہے کافروں پر وہ۔ ہر ایک پر رحمت کرتا ہے جس طرح اس کی بارش سب پر عام ہوتی ہے اسی طرح اس کی رحمت سب پر عام ہے۔ رحمانیت کی صفت رب کے ساتھ جاتی ہے اور چونکہ ہر ایک اس کا بندہ ہے لہذا اس کی رحمت سب کے لئے ہے۔ رحیمی کا مطلب یہ ہے کہ اس نے اپنی رحمت سے بندوں کی ہدایت کا سامان پورا کیا۔ جو بندہ اس کی طرف ایک قدم بڑھتا ہے اللہ تعالیٰ دس قدم اس کی طرف بڑھتا ہے۔ اس کی رحمت کی شان خاص طور سے ایمان لانے والوں کے لئے ہے اور پھر اس کا تعلق "مالک یوم الدین" سے جاملتا ہے۔ اس کی رحمت کا ایک aspect ربوبیت کی طرف ہے۔ پہلے رب کا ذکر ہوا پھر رحمان کا ذکر ہوا پھر رحیم کا ذکر ہوا پھر مالک یوم الدین کا ذکر ہوا۔ یعنی دوسرا aspect عدل ہے۔ رحیمی کی طرف جو رحمت کا aspect ہے اس کا تعلق عدل سے ہے مالک یوم الدین سے ہے۔ تو یہ یا سی تقاضے تھے کہ برے کو برانہ کہا جائے اور اچھے کو اچھا نہ کہا جائے کہ لوگوں نے یہ کہنا شروع کر دیا کہ اللہ تو بڑا رحمن و رحیم ہے۔ کیوں کسی کے لئے یہ کہتے ہو کہ اس نے اتنی بری باتیں کیں یا اتنی اچھی باتیں کیں۔ تمہیں کیا معلوم۔ اللہ تو بڑا بخشنے والا ہے وہ چاہے تو سب کو بخش دے۔ گویا یا سی مصلحتوں کی بنا پر جو پروپیگنڈہ شروع ہوا وہ عقیدوں پر اثر انداز ہو گیا۔ اور اس وجہ سے عدل کا لفظ کھٹکنے لگا۔ بس صرف رحمانیت کو یاد کرتے چلے جاؤ اور یہ نہ سمجھو کہ وہ مالک یوم الدین بھی ہے

کی حقیقت سے نا آشنا رہے اور خلاصہ اس کا یہ ہے کہ اگر ہم اللہ کو مان گئے۔ یوم
آخرت پر یقین کر لیا۔ اور یہ تسلیم کر لیا کہ اللہ اور ہمارے درمیان وسیلہ رسولؐ ہے
تو ہم اسلام کے دائرے یعنی امت محمدیؐ میں داخل ہو گئے اور جب یہ کبھی مان لیا
کہ اللہ اور بندے کا تعلق عدل کا ہے اور حقیقت محمدیؐ ہمیشہ قائم رہنے والی ہے تو
ہم حلقہ ایمان میں داخل ہو گئے۔

امام کی تین حیثیتیں ہوتی ہیں (i) وہ اللہ کا ولی ہوتا ہے۔ ولی کا مطلب یہ ہے کہ اس
کو با عصمت پیدا کیا گیا ہے۔ جب اللہ تعالیٰ ایک کتاب کو بلا نقص پیدا کر سکتا ہے
تو پھر انسان کو بھی یقیناً معصوم پیدا کر سکتا ہے۔ ولی ہونے کی وجہ سے نور بصیرت
رکھنے والا ہوتا ہے۔ کلام پاک میں لفظ نور استعمال کیا گیا ہے۔ یعنی وہ کہ جو اللہ کے
نور ہی سے دیکھتا ہے۔ نور معرفت سے دیکھتا ہے۔ یہ اللہ کا کرم اس بندے
پر ہوتا ہے اور وہ بندہ کیا کرتا ہے اس کی خصوصیت یہ ہوتی ہے کہ تمام چیزوں
سے علیحدہ ہو کر اس کا ہر عمل اس کا جینا اس کا مرنا، اس کا سونا جاگنا۔ عبادت عرض یہ کہ
ہر بات اللہ کی خوشنودی کے لئے ہوتی ہے اور اللہ تعالیٰ ہر قدم پر اس کی ہدایت
فرماتا ہے۔ (ii) امام رسول کا وصی اور وارث ہوتا ہے جو کار رسالت اور ہدایت
رسولؐ کرتا ہے وہ امام کے ذریعہ جاری رہتا ہے (iii) رسولؐ کی طرح امام بندوں
پر رحمت ہوتا ہے۔ یعنی بندے یہ نہ کہہ سکیں کہ ہمارے لئے کوئی ہدایت کرنے
والا اور رہبری کرنے والا نہ تھا۔ رسولؐ اور امام میں ایک فرق ہوتا ہے۔ رسولؐ کا
تعلق اللہ تعالیٰ سے ہوتا ہے اور اسی سے اس کو نسبت ہوتی ہے۔ رسولؐ
کا رسول نہیں ہوتا۔ وہ اللہ کا رسول ہوتا ہے اللہ کا پیغام لے کر آتا ہے۔ اور امام
امت کا امام ہوتا ہے اللہ کا امام نہیں ہوتا۔ اسی لئے یہ کہا گیا ہے کہ رسولؐ داعی
ہوتا ہے اللہ کی طرف بلائے والا ہوتا ہے اور امام داعی ہوتا ہے۔ گلہ بان ہوتا ہے۔

گلہ کا نگہباز ہوتا ہے۔ امام امت کا نگہباز ہوتا ہے کہ امت صحیح راستے پر چلے۔ اس کا کام ہے کہ دیکھے کہ امت کی روحانی صحت کیسی ہے کہیں اس کی غذا زہر آلود تو نہیں کون سے بھیڑیے اس کے زمانے میں گلے کو ختم کرنے میں لگے ہوئے ہیں۔ ان بھیڑیلوں سے امت کو پہچانا ہے۔ رسول داعی ہے۔ دنیا کو دعوت الالحق دیتا ہے۔ اب جو اس کی بات سنتے اور مانتے ہیں وہ ایک ملت بن جاتے ہیں اور اس ملت کو آگے چلانا اور راہ راست پر رکھنا امام کا کام ہے۔ امام کو یہ دیکھنا ہے کہ امت توحید اور عدل کے اصولوں پر قائم ہے۔ امام کا ہر کام ہدایت کے لیے ہوتا ہے۔ اگر وہ خاموش رہتا ہے اور گوشہ نشینی اختیار کرتا ہے۔ اس میں بھی ہدایت کا پہلو ہے۔ اگر وہ کسی دشمن دین کے ساتھ مصالحت کرتا ہے اس میں بھی ہدایت ہے اگر وہ کسی سے مقابلہ کے لئے کھڑا ہوتا ہے تب بھی ہدایت ہے در رسول خدا نے فرمایا کہ میرے دونوں فرزند امام ہیں خواہ وہ کھڑے ہوں۔ یا بیٹھیں، قیام یا قعود کی حالت میں ہوں۔ بیٹھنے سے اشارہ امام حسن کی طرف ہے اور کھڑے ہونے سے اشارہ امام حسین کی طرف ہے، یعنی اگر کسی کی مخالفت کرتا ہے تو وہ بھی ہدایت ہے۔ اگر وہ لوگوں سے پردہ کرے تب بھی ہدایت ہے۔ الغرض اس کی ہر حرکت اور ہر بات امت کے لئے ہدایت ہے۔

امام حسین کے لئے یہ بات کہی جاتی ہے کہ آپ نے حضرت مسلم کو کوفہ بھیجا۔ ان کا خط کوفہ سے آگیا۔ امام حسینؑ یہ سمجھے کہ کوفہ میں ان کے مددگار بہت ہیں اور وہ چل دیئے وہاں کوفہ والوں نے غداری کی۔ یعنی کربلا کا واقعہ مختصر لوں بیان کیا جاتا ہے۔ آپ ذرا غور کریں اور تاریخ کے اوراق پر نظر دوڑائیں۔ اور تاریخوں Dates کا لحاظ کریں تو اصل حقیقت واضح ہو جائے گی۔ واقعات کو تاریخ وار Chronological order میں دیکھئے۔ رجب ۶۰ھ میں امیر معاویہ

کا انتقال ہوا۔ رجب کے آخر میں نعمان حاکم مدینہ امام حسینؑ سے یزید کے لئے بیعت طلب کرتا ہے۔ عبداللہ ابن زبیر بھی مکہ چھوڑ کر مکہ جاتے ہیں۔ اور امام حسینؑ ۴ شعبان کو مدینہ چھوڑتے ہیں اور آخری شعبان میں مکہ پہنچتے ہیں اور شعب ابوطالب میں قیام کرتے ہیں جو بستی سے دور جگہ ہے۔ یعنی کسی ایسی جگہ نہیں ٹھہرے جہاں بہت لوگ ہوں اور ان کو بتایا جا رہا ہو کہ ہمارا یہ cause ہے یہ مقصد ہے اور اس طرح مسلمانوں کو اپنی طرف بلانے کے لئے تبلیغ ہو رہی ہو۔ آپ نے شعب ابوطالب میں قیام کرنا پسند فرمایا کیونکہ یہی وہ مبارک جگہ ہے جہاں اللہ کی پناہ میں دنیا والوں کے مقابلے میں اللہ کا رسول آیا تھا۔ اور اب اسی رسول کا وارث حسینؑ یہیں پناہ لینے آیا۔ اور یہ کہا جاتا ہے کہ امام حسینؑ اس بات کو پسند نہیں کرتے۔ کہ لوگ زیادہ ان کے پاس آئیں یا آپ وہاں سے نکل کر لوگوں کے پاس جائیں اور ساز باز کریں جس طرح طاقت اور اقتدار کی ہوس رکھنے والے کرتے ہیں۔ آپ شعب ابی طالب میں ہیں اور دیکھ رہے ہیں کہ تمام اطراف سے حاجی آرہے ہیں کیا ان کی کیفیت ہے۔ کیا سوچ رہے ہیں۔ ہاں ملنے کے لئے عبداللہ ابن زبیر آتے ہیں عبداللہ ابن عمر اور عبداللہ ابن عباس آتے ہیں۔ لیکن آپ کسی کے پاس نہیں جاتے۔ اور رمضان کو کوفہ سے پہلا خط آتا ہے۔ وہ سلیمان سرائی کا خط ہے جس میں مسلم ابن عوسجہ اور حبیب ابن مظاہر کے بھی دستخط ہیں۔ کوفہ کی کیفیت یہ ہے کہ وہ سپاہیوں کی چھاؤنی ہے اور اسی مقصد سے وہ آباد کیا گیا تھا۔ چونکہ حضرت علیؑ نے اسے اپنا دار الخلافہ بنایا تھا۔ لہذا رسول اللہ کے بعض مشہور صحابی یعنی حجر بن عدی اور مسلم ابن عوسجہ جیسے چند بزرگ بھی وہاں آباد ہو گئے تھے ورنہ شہر کی اکثریت وظیفہ دار سپاہیوں کی ہے۔ وہ لوگ جو امیر المومنین حضرت علیؑ کا دامن تھامے ہوئے تھے انھوں نے یا تو کربلا جا کر اپنی محبت کا حق ادا کر دیا یا جو وہاں نہ آسکے

انہوں نے بعد میں ادا کیا۔ ہمارا اسلام ہو ان پر جنہوں نے حق محبت ادا کیا۔ ان حضرات کا خط ۱۰ رمضان کو پہنچا۔ امام حسینؑ تو وقف فرماتے ہیں اور خط آنا شروع ہوتے ہیں اور ان خطوط لکھنے والوں میں وہ لوگ بھی شامل ہو گئے جو وقت کے پرستار تھے کیونکہ جب انہوں نے دیکھا کہ کوفہ کے معتبرین *Emirs* امام حسینؑ کی طرف گئے ہیں تو حکومت اودھر جاتے گی تو جس طرح تنخواہ دار سپاہی ہوتے ہیں ہم بھی ہیں ہمارا نام بھی ذرا نمایاں ہو جائے تاکہ جس وقت العام بٹنا شروع ہو اور نئی حکومت کے عہدہ دار مقرر کیے جائیں تو ہمارا نام بھی نمایاں ہو اور حصہ اچھا ملے۔ آخری خط کوفہ سے ۱۰ ذی قعد کو آتا ہے جس میں لکھا ہے کہ آپ زمانے کے امام ہیں اگر آپ نے ہماری بات نہ سنی تو روز قیامت ہم اللہ تعالیٰ سے فریاد کریں گے کہ ہم امام کو ہدایت کے لئے بلارہے تھے مگر انہوں نے کوئی توجہ نہ دی۔ اب یہ امت اپنے امام سے حجت پوری کر رہی ہے ہم سب منتظر ہیں آپ کی ہدایت کے لئے ہدایت کرنا آپ کا کام ہے۔ آپ کا حق ہے آپ کا فرض ہے اور اگر اس فرض سے آپ نے کوتاہی کی تو ہم اللہ تعالیٰ سے شکایت کریں گے کہ جس کو تو نے ہادی بنایا تھا ہم نے اس کی طرف دیکھا تھا مگر اس نے ہماری ہدایت نہ کی۔ لہذا اب امام حسینؑ نے ۱۲ ذی قعد کو حضرت مسلم کو کوفہ کے لئے روانہ کیا اور یہ تمام داستانیں ذہن میں رکھیے کہ حضرت مسلم نے کوفہ سے ہمت افزا خط لکھا جس پر امام کوفہ کے لئے روانہ ہوتے۔ کیونکہ ان کی کوئی حقیقت ہو ہی نہیں سکتی۔ جس دن مسلم شہید ہوئے ہیں اسی دن امام مکہ سے روانہ ہوئے ہیں، جناب مسلمؑ ۱۲ ذی قعد کو روانہ ہوتے ہیں اور ذی الحجہ کی پہلی تاریخ کو کوفہ پہنچے ہیں اور ۹ ذی الحجہ کو شہید کر دیئے جاتے ہیں۔ اسی صورت میں حضرت مسلمؑ کیسے امید افزا خط لکھ سکتے تھے۔ ہاں ان کے دو خط امام کو راستے میں ضرور ملے جن کے متن دستیاب نہیں لیکن ان کے مضمون کو امام کے اس

رد عمل سے سمجھا جاسکتا ہے جو آپ پر ہوا۔ آپ نے فرمایا بے شک انسان موت سے
 گلوگیر ہے۔ اور مجھے تو اپنے بزرگوں سے ملنے کا اتنا شوق ہے کہ جتنا یعقوب
 کو یوسف سے ملنے کا شوق تھا۔ اور مجھے معلوم ہے کہ فلاں اور فلاں مقام کے
 درمیان میری لاش پڑی ہوئی ہے اور جوشی جانور میرے گوشت سے اپنا پیٹ بھر رہے
 ہیں۔ اور پھر آپ نے فرمایا کہ جو لوگ ساتھ جا رہے ہیں ان پر واضح کر دو کہ ہم ^{اہل بیت}
 تو اس بات سے رضامند ہیں جو اللہ کی رضا ہو میں اس سفر کو جاری رکھوں گا جس کا
 دل چاہے میرے ساتھ چلے ورنہ واپس چلا جائے۔

تیسری مجلس

پاک ہے وہ ذات جس نے آدم کو زمین پر خلیفہ بنا کر بھیجا اور اس کو تمام اسماء تعلیم کئے اور اسماء تعلیم کرنے کے بعد فرشتوں کو حکم دیا کہ آدم کو سجدہ کرو۔ فرشتوں نے سجدہ کیا سوائے ایک جن کے۔ کلام پاک میں ہے کہ ابلیس فرشتوں میں سے نہیں تھا۔ وہ جن تھا۔ سو ابلیس نے تکبر کیا اور سجدہ نہیں کیا۔ پاک ہے وہ اللہ جس نے کچھ کلمات سے ابراہیمؑ کا امتحان لیا۔ اور حیب جناب ابراہیمؑ امتحان میں پورے اثرے تو اس نے ان کو لوگوں کا امام بنایا۔ اور جس وقت ابراہیمؑ نے اپنی ذریت کے لئے درخواست کی تو جواب ملا کہ ہاں امامت ذریت میں رہے گی لیکن اس سے وہ لوگ خارج ہوں گے جو ظالم ہوں گے۔ اللہ تعالیٰ نے آل ابراہیمؑ میں امامت کو قائم کیا اور وہ امام اللہ کے حکم سے ہدایت کرنے والے ہوئے اللہ نے ان پر الہام کیا اور وحی کی خیر کے واسطے نماز کے واسطے اور زکوٰۃ کے واسطے اور اس طرح امامت کا یہ سلسلہ چل نکلا۔ اللہ تعالیٰ نے ان کو علم دیا۔ ان کو عصمت دی ان کو امن دیا۔

میں درود بھیجتا ہوں محمد مصطفیٰؐ پر جن کی بعثت کا مقصد کلام پاک میں اللہ نے یہ بتایا کہ یہ رسول الہی کی تلاوت کرتا ہے۔ لوگوں کے نفس کا تزکیہ کرتا ہے۔ ان کو پاک کرتا ہے یہ لوگوں کو کتاب و حکمت کا علم دیتا ہے اور وہ سب کچھ بتاتا ہے جو یہ لوگ نہیں جانتے۔

میں سلام بھیجتا ہوں آئمہ کی ذات پر وہ کہ حامل قرآن تھے جو وارث

قرآن تھے۔ جو ظلم کی مخالفت کرتے تھے اور قسط عدل کو قائم کرتے تھے وہ کہ جن کی زینت سچائی تھی اور جن کے نفس رضائے الہی کے پابند تھے۔

اس سے قبل کی تقریروں میں دین کے اصول عرض کر چکا ہوں۔ اللہ پر اور یوم آخرت پر ایمان لانے سے ابتدا ہوتی ہے۔ بندہ اور خدا کا تعلق قائم ہوتا ہے بندہ جو کچھ کرتا ہے اس کا جواب دہ ہوتا ہے۔ یہ ذمہ داری کا احساس ہوتا ہے یہ دین کی مشترک اساس ہے جو کہ تمام مذاہب میں ہے۔ اسی لئے قرآن پاک میں اسلام کو دینِ قہم *Perennial Religion* کہا گیا ہے جو بنیاد ہے تمام ادیان کی۔ اس کے بعد نبوت ہے جو ہدایت کا سرچشمہ ہے۔ ایک حقیقت ہے ایک ابدی حقیقت ہے جو ہمیشہ قائم رہنے والی ہے اور پھر عدل و امامت ہے۔ ہمیں نے عرض کیا تھا کہ یہ تمام دین ایک عہد ہے ایک *commitment* ہے کسی کے ہاتھ میں اپنا ہاتھ دینا ہے تو دین کے معنی ہیں کسی سے عہد کر کے آپ اپنی زندگی یوں نہ گزاریں کہ آپ پر کوئی ذمہ داری نہ ہو۔ آپ کسی کے سامنے جواب دہ نہ ہوں بلکہ اس طرح گزاریں کہ آپ نے اپنی مرضی اور اپنے اختیار سے اپنے کو ایک تنظیم *discipline* کا پابند کر لیا ہے۔ اگر اس سے نہیں کیا ہے کیوں کہ دین میں اگر *discipline* نہیں ہے کوئی جبر نہیں۔ آپ نے خود یہ *discipline* قبول کیا ہے اور اپنی زندگی کو اس کا تابع بنایا ہے۔

اب ان آیتوں کا جن کا ترجمہ میں نے خطبہ کلام میں پیش کیا۔ اللہ تعالیٰ نے جناب آدمؑ کا ذکر کیا ہے اور اس ذکر میں مصلحت یہ ہے کہ وہ انسان کے مقام کو بتا رہا ہے کہ زندگی میں اس کا کیا مقام ہے۔ انسان کے متعلق گفتگو اور اس کی حقیقت یہ ہر فلسفہ میں اہم مقام رکھتی ہے۔ قرآن پاک میں اللہ تعالیٰ بتا رہا ہے کہ مقصد میرا یہ ہے کہ میں زمین پر اپنا خلیفہ بنا رہا ہوں۔ خلیفہ کے معنی ہیں

بعد میں آنے والا۔ ایک آدمی آتا ہے اس کے پیچھے آنے والا اس کا خلیفہ ہے۔ جب اللہ تعالیٰ اپنا خلیفہ بنا رہا ہے تو ظاہر ہے کہ اس کا یہ مطلب نہیں ہو سکتا۔ خلیفہ کے دوسرے معنی ہیں اپنا بدل اپنا substitute یعنی کوئی چلا گیا اور اپنی جگہ دوسرے کو کام سپرد کر گیا۔ اللہ کے ضمن میں یہ معنی بھی نہیں ہو سکتے۔ کیونکہ اللہ بھی معطل نہیں ہوتا۔

اللہ زمین پر اپنا خلیفہ بنا رہا ہے اور تیاری یہ ہے کہ آدم کو تمام اسما سکھا دیئے۔ یہ اسما بڑی چیز ہیں۔ کسی چیز کو جاننے کا مطلب یہ ہے کہ آپ اس کا صحیح نام جانتے ہوں۔ اور اس کی حقیقت آپ پر روشن ہو۔ اللہ تعالیٰ کے جتنے بھی نام ہیں۔ یہ کائنات جو اس نے خلق کی ہے۔ یہ سب انھی کا ظہور ہے۔ کسی شے پر اللہ تعالیٰ کے کسی نام کا اظہار ہوتا ہے کسی نام کی توجیہ ہوتی ہے۔ اس میں ہی خصوصیت اور وہی سیرت پیدا ہو جاتی ہے۔ شیطان بھی اللہ کی خلقت سے باہر نہیں ہے۔ اسی نے شیطان کو پیدا کیا۔ المتکبر اللہ کا نام ہے۔ شیطان نے غلطی یہ کی کہ اس کی توجہ جو اس نام کی طرف ہوتی تو وہ اپنے آپ کو متکبر سمجھ بیٹھا۔ تو اس طرح کی بلندی ہو یا پستی۔ اللہ تعالیٰ رفیق ہے اللہ تعالیٰ مہتر ہے اللہ لیسٹ کرنے والا ہے۔ اللہ رافع الدرجات ہے تمام کائنات اس کی مختلف شیون ہے۔ کل یوم ہوا فی شان یہ سب اس کی جھلکیاں ہیں۔ آدم کو اس نے تمام کے تمام نام سکھائے۔ اس نام سکھانے کے دو مطلب ہیں۔ ایک تو یہ کہ انسان میں علم کی صلاحیت آئی۔ اب وہ چیزوں کو دیکھ کر نام رکھ سکتا ہے۔ ان کی حقیقت کو پہچان سکتا ہے اور اہل معرفت اس کی تفسیر یوں کرتے ہیں کہ جو چیزیں خلاصہ کائنات ہیں یعنی ہمارے پنجتن پاک کے نور سے آدم کو متعارف کرایا گیا۔ بہر حال جو بات غور طلب ہے وہ یہ ہے کہ اس وقت تک فرشتوں کو سجدہ کرنے کا حکم نہیں دیا گیا جب تک آدم کو علم نہیں

دیا گیا۔ یہ علم وہ چیز ہے جس سے فرشتوں پر حجت قائم ہوتی کہ ہاں آدم اب اس لائق ہیں کہ ان کو سجدہ کیا جائے۔ یہ آپ اپنی تاریخ اور زمرہ کی زندگی میں دیکھے کہ جب انسان علم حاصل کر لیتا ہے تو کائنات کی تمام طاقتیں اس کے سامنے سجدہ کرنے لگتی ہیں۔ گویا خلیفہ کا یہ مطلب ہوا کہ انسان کو بھیجا جا رہا ہے تمام اسما کا علم دے کر۔ اللہ تعالیٰ کے جو صفات ہیں ان کا ظہور اس میں کر کے۔ یہ عالم کبیر ہے اس کے مقابل میں انسان کو عالم صغیر بنا کر بھیجا جا رہا ہے۔ جو اپنا شعور رکھے گا اور اللہ کا شعور رکھے گا دنیا میں جتنی بھی چیزیں ہیں کلام پاک کی رو سے اللہ کی نشانیاں ہیں یہ اپنی زبان اور اپنے طور پر اللہ کی تسبیح کرتی ہیں لیکن جو شعور اللہ تعالیٰ نے انسان کو عطا فرمایا وہ کسی اور میں نہیں ہے۔ جو بات اور جتنی بات جس کو بتادی بس اسی حد تک اس کا علم ہے۔ فرشتوں پر سبح قدوس کا اثر ہے چنانچہ وہ اللہ تعالیٰ کی انھی اسما سے تسبیح کرتے رہے ہیں لیکن یہ انسان ہے جس میں تمام صلاحیتیں مرکوز کی گئی ہیں۔ پستی کی بھی بلندی کی بھی انسان کو آزادی دی گئی ہے اس کو اختیار دیا گیا ہے اس لیے کہ آک کو ذمہ داری دی گئی ہے جو کسی اور مخلوق کو نہیں دی گئی۔

تو اس طرح اللہ تعالیٰ نے اپنا خلیفہ بنایا تو اب صورت یہ ہے کہ کلام پاک میں جو الفاظ آتے ہیں ان کا مفہوم تو کچھ اور ہوتا ہے مگر ان کا انتہا Application مختلف درجات میں ہوتا ہے۔ یعنی ایک معنی تو یہ ہے کہ انسان اللہ تعالیٰ کا خلیفہ ہے۔ ایک معنی یہ ہیں کہ وہ ملت جس پر اللہ کا پیغام ہوتا ہے اور علم حاصل کرنے والی ہوتی ہے۔ اللہ تعالیٰ کی جانب سے اس زمین پر خلیفہ بنتی رہتی ہے مختلف کالفاظ سے یعنی زمین پر اس قوم کو خلیفہ بنایا۔ اور غور کرو تو اس قوم اور انسانیت کی جان و روح جو فرد ہوتی ہے۔ وہ فرد واحد اللہ کا خلیفہ ہوتی ہے۔ مقصد یہ ہے کہ کائنات کی تمام طاقتوں کا انسان کے سامنے سجدہ۔ جو یہ کہتے ہیں کہ امام خلیفۃ اللہ ہوتا ہے۔ وہ

سچ کہتے ہیں اور اس سے زیادہ سچی بات کوئی اور نہیں۔ جناب ابراہیم کے امتحانات لئے گئے اور ان میں وہ پورے اترے۔ ان کے امتحانات یہ تھے کہ کس طرح وہ بتوں سے منہ موڑ کر اللہ کی طرف رجوع ہوئے کس طرح انھوں نے تاروں کو سورج کو اور چاند کو دیکھا اور کس طرح وہ ان سب کے پیدا کرنے والے کی معرفت تک پہنچے۔ کس طرح وہ اللہ کی راہ میں اپنے پیٹے کی قربانی دینے کو تیار ہوئے۔ جب اللہ تعالیٰ نے ابراہیم کا امتحان لے لیا اور کچھ کلمات سے آزمایا تو ان کو انسانوں کے لئے امام بنایا۔ قرآنی اصطلاح میں امام اور خلیفہ کے معانی مختلف نہیں۔ دونوں سے مراد بندوں اور اللہ تعالیٰ کے مابین ایک رشتہ ہے۔ جناب آدم کے لئے خاص طور سے خلیفہ کا لفظ اور جناب ابراہیم کے لئے امام کا لفظ اس لئے آیا کہ آپ جناب ابراہیم سے ایک پوری نسل شروع ہوتی ہے۔ پوری ذریت شروع ہوتی ہے۔ امت کے لحاظ سے ان کو امام کہا گیا۔ جو مقام خلیفہ کا ہوتا ہے وہی مقام امام کا ہوتا ہے۔ قرآنی اصطلاح میں خلیفہ اور امام کے معنی مختلف نہیں۔ یہ فرق بعد میں ہماری زبان اور تاریخ کی اصطلاح میں ہوا ہے۔

جیسا میں نے کلمہ عرض کیا تھا دین اللہ تعالیٰ سے ایک عہد ہے *comitment* ہے۔ ایک بیعت ہے اور صورت اس کی یہ ہے کہ ہم رسول کے اور رسول کے قائم کئے ہوئے الوالامر کے ہاتھ پر بیعت کریں۔ دین کے معنی اپنے آپ کو سپرد کر دینا ہے۔ اپنے آپ پر ایک ڈسپن طاری کرنا ہے۔ اپنی ذمہ داری پورا کرنا ہے اگر یہ خود سپردگی کا احساس نہیں ہے اگر یہ اطاعت قبول کرنے کی کیفیت نہیں ہے تو پھر دین شروع ہی نہیں ہوا۔ دین کی ابتداء ہی نہیں ہوتی۔ بیعت کے معنی سوردے کے ہیں۔ ایک چیز دی جاتی ہے ایک چیز لی جاتی ہے۔ ایک چیز نہی جاتی ہے اور ایک چیز خریدی جاتی ہے اور کلام پاک میں بھی یہی معنی ہیں جیسا کہ ارشاد ہوتا ہے

کہ اللہ تعالیٰ نے مومنوں سے ان کے جان اور مال خرید لیتے اور انھوں نے اس کے بدلے میں رضائے الہی حاصل کر لی۔ یہ جو ہمارا نفس ہے ہماری جان ہے ہمارا مال ہے ان کا سودا کسی نہ کسی سے کرنا پڑتا ہے۔ کسی نے اپنا سودا اللہ سے کر لیا اور کسی نے شیطان سے کر لیا کسی نے ہوا و ہوس سے کر لیا۔ مگر سودا کرنا ضرور ہے۔ اور مومن اپنے اللہ اور اپنے رب سے سودا کرتا ہے۔ یہی مطلب رسول اور امام سے بیعت کرنے کا ہے بیعت کے مختلف معنی کیسے پیدا ہوئے اور اس کی کیا صورت ہوئی اس کی صورت

یہ ہے کہ حضور کو خداوند کریم نے صرف نبی ہی نہیں بنایا تھا بلکہ دنیاوی حکومت بھی عطا فرمائی تھی۔ یہ دنیاوی حکومت کوئی لازمی بات نہ تھی۔ اگر آپ انبیاء کے حالات پڑھیں تو آپ کو معلوم ہو گا کہ بہت کم ایسے نبی تھے جن کو ظاہری حکومت بھی دی گئی تھی۔ یہ تو شاید اللہ تعالیٰ نے ہم کو اس لئے ایک نمونہ دیا کہ نیکی اور طاقت ہمیشہ علیحدہ علیحدہ رہنے والی چیز نہیں ہیں بلکہ مل بھی سکتی ہیں۔ بیشک تاریخ ہم کو یہ بتاتی ہے کہ طاقت عام طور پر corrupt بددیانت کر دیتی ہے لیکن یہ بھی ممکن ہے کہ نیکی کے ذریعے حاصل کی ہوئی طاقت کو نیکی ہی بڑھانے اور پھیلانے کے لئے استعمال کیا جاتا ہے اور لفظ خلیفہ جس معنی میں استعمال ہونا شروع ہوا اسلامی تاریخ میں ماوردی جو فلسفہ سیاست کے بڑے ماہر سمجھے جاتے ہیں)۔ یہ کہتے ہیں کہ خلیفہ ملک کا سربراہ ہوتا ہے۔ اس کا کام ہے کہ وہ آئین اور شرع کو رواج دے۔ قانون کی حکمرانی قائم کرے۔ نماز اور خطبہ کا انتظام کرے۔ زکوٰۃ اور خراج وصول کرے۔ حکومت کے جتنے فرائض ہیں ان کو سرانجام دے۔ حدود کو قائم کرے۔ دارالسلام کی سرحدوں کی حفاظت کرے بلکہ ان کو وسیع کرنے کی کوشش کرے اور نبوت کا اس سے کوئی تعلق نہیں حضور سرکار دو عالم کے بعد نبوت ختم ہو گئی۔ لیکن ملک کے انتظام۔ امت کے انتظام کے لئے جو بے شک بہت ضروری امور ہیں ان کے لئے خلیفہ کی ضرورت ہوتی ہے۔ اب امام کی تعریف امام حسینؑ کی زبان

سے بنئے۔ آپ فرماتے ہیں کہ قسم ہے میری جان کی امام وہ ہے جو حامل قرآن ہوتا ہے۔ وہ قرآن کا حامل ہوتا ہے۔ حامل قرآن کے معنی یہ ہیں کہ وہ چلتے پھرتے اٹھتے بیٹھتے ہمہ وقت بولتا ہو قرآن ہوتا ہے اور حامل قرآن کے معنی یہ ہیں کہ اس کی تمام حرکت اور سکوت قرآن کا آئینہ دار ہوتی یعنی اس کی تمام زندگی قرآن کی تفسیر بن جائے۔ وہ دنیا میں مستطو عدل قائم کرے۔ ظلم کی مخالفت کرے۔ امام وہ ہے جو حق سے مزین ہو۔ جس کی زینت سچائی ہو اور جس نے اپنے نفس کو رخصتائے الہی کا پابند کر دیا ہو۔ یعنی اس میں کوئی ہوا و ہوس نہ ہو۔ خود غرضی نہ ہو وہ نفسانی خواہشات پر دھیان نہیں دیتا بلکہ وہ کرتا ہے جو اللہ کی مشیت اور رضا ہوتی ہے۔ اس کے او۔ خدا کے درمیان سے نفس اور خودی کا پردہ ہٹ جاتا ہے۔ اللہ تعالیٰ کی مشیت اس کے ذریعے سے ظاہر ہوتی ہے تو امام وہ ہو جو کار نبوت اور ہدایت کے سلسلے کو جاری رکھے وہ رسول کا وصی ہوتا ہے۔ اس کا وارث ہوتا ہے۔ اسی لئے پیشتر عرض کر چکا ہوں کہ امام کی تین حیثیتیں ہوتی ہیں۔ یعنی اللہ کا ولی، نبی کا وصی اور وارث اور ملت کا مولانا اور امیر۔

اب خلافت اور امامت کے درمیان جو فرق ہو گیا اس کو بغور دیکھیے اور سمجھ لیجیے۔ پہلا فرق تو یہ ہو کہ اگر ملک ہے تو خلیفہ ہے۔ امام کے لئے ملک کی قید نہیں۔ کیونکہ وہ نبی کا وارث اور وصی ہوتا ہے اور نبی لازمی طور سے *Essentially* حاکم نہیں ہوتا۔ دوسرا فرق یہ ہے کہ اگر اللہ تعالیٰ بطور انعام یہ بوجھ بھی نبی پر ڈال دے تو دوسری بات ہے ورنہ کار نبوت میں حکومت قائم کرنا شامل نہیں۔ خلیفہ ہونے کے لئے ضروری ہے کہ ملک ہو اگر ملک نہیں تو خلیفہ نہیں۔ مگر امام کے لئے یہ شرط نہیں امام ہر حال میں امام ہے جس طرح نبی ہر حال میں نبی ہے خواہ اس کے پاس حکومت ہو یا نہ ہو۔ خواہ وہ اس قوم میں نبی بنایا گیا ہے جو کسی دوسری قوم کی غلام ہو۔ جیسے قوم

موسیٰ قوم فرعون کی غلام تھی۔ خواہ وہ حکومت کرنے والے حضرت سلیمان اور حضرت داؤد جیسے ہوں یا وہ ایسے ہوں جن کا ملک اور حکومت سے کوئی واسطہ ہی نہ ہو۔ جیسے حضرت عیسیٰؑ لیکن ہر حال میں نبی نبی اور امام امام رہتا ہے۔ اور دونوں صورتوں میں بیعت کی کیفیت بھی مختلف ہے۔ رسول کے ہاتھ پر بیعت ایک حقیقت کو تسلیم کرنا ہے یعنی یہ کہنا کہ ہم اس بات پر ایمان لائے ہیں کہ آپ اللہ تعالیٰ کا پیغام لے کر آئے ہیں۔ آپ اس کے رسول ہیں ہم آپ کے ہاتھ پر بیعت کرتے ہیں۔ لیکن رسول کا رسول ہونا اور امام کا امام ہونا ہماری بیعت پر منحصر نہیں ہمارے بیعت نہ کرنے پر بھی رسول رسول رہے گا اور امام امام رہے گا۔ ہماری بیعت تو اس بات کا ثبوت ہے کہ ہم اس حقیقت کا اعتراف کرتے ہیں کہ آپ اللہ کے رسول ہیں۔ آپ بے شک امام ہیں اس وجہ سے ہمارے سر آپ کے قدموں پر ہیں۔

اس کے برخلاف خلیفہ اپنی *deputy* اختیار عوام کی کثرت آراہی سے حاصل کرتا ہے۔ اگر اس کی بیعت عوام الناس نے کر لی تو وہ خلیفہ بنا اگر لوگوں نے بیعت نہ کی تو خلیفہ نہیں بنا۔ اب دونوں بیعتوں میں فرق واضح ہو گیا ہو گا۔ رسول اور امام بیعت کے ذریعے نہیں بنتے۔ بلکہ وہ رسول اور امام ہیں اور ان کی بیعت کے معنی ہیں کہ وہ انسان خوش نصیب ہیں کہ حقیقت کو جان لیا۔ اور اس کا اعتراف بیعت کی صورت میں کیا اگر جناب نوحؑ کی طرح چند افراد کے سوا اس کو کوئی ماننے والا نہ ہوتا بھی وہ اپنی جگہ اللہ کا پیغمبر اور اس کی جانب سے ہادی ہے جو مقام یا رتبہ لوگوں کے بیعت کرنے سے حاصل ہوتا ہے وہ لوگوں کی جانب سے بیعت فصیح کرنے سے ختم ہو جاتا ہے۔ لیکن اگر آپ کسی رسول یا امام سے بیعت کر کے منسوخ کر دیں تو اس پر کیا اثر ہو گا وہ تو جو پہلے تھا وہ اب بھی ہے یہ صرف آپ ہی کی بدبختی ہوگی کہ پہلے جہاں تھے وہیں واپس آگئے۔ مثال کے طور پر پہلا خطاب جو حضرت ابو بکر نے کیا وہ یہ تھا "لوگو! مجھے تم پر ولی امر بنایا

گیا ہے۔ حالانکہ میں تم سے افضل نہیں ہوں۔ اگر میں سیدھے راستے پر چلوں تو تم میرے ساتھ تعاون کرنا اور میری بات کو ماننا۔ اور اگر میں غلط راستے پر چلوں تو تم مجھ کو سیدھا کرنا۔ تم مجھ کو سنبھال لینا۔ (عربی ترجمہ ہے درست کرنا سنبھالنا) یہ پہلا خطبہ تھا جو حضرت ابو بکر نے مسندِ خلافت پر بیٹھ کر دیا۔

حضرت عثمان کے قتل کے بعد لوگ حضرت علیؑ پر جھپٹا پڑے۔ مدینہ میں کسی کی حکومت نہیں ہے ایک *Anarchy* جیسا محول ہے لوگ ضد کر رہے ہیں کہ اس وقت کوئی صورت سوا اس کے نہیں کہ آپ اس خلافت کے بوجھ کو اٹھائیں اور خلیفہ بنیں۔ جناب امیر کناہ کشی کی کوشش میں ہیں کیونکہ ان حالات میں خلافت سنبھالنا کانٹوں کی بج پر بیٹھنے کے مترادف ہے۔ ملک میں زبردست انتشار ہے۔ اتنے زیادہ *Factions* بن چکے ہیں اور لوگوں کے ارادے اتنے بدلے ہوئے ہیں کہ ان کو سونا مشکل ہے لوگوں کی طرف سے حجت قائم کی جا رہی ہے۔ حضرت علیؑ کسی قسم کی لاگ پیٹ والی گفتگو نہیں فرماتے آپ فرماتے ہیں کہ لوگوں تم کسی اور کی طرف رجوع کرو۔ اس سے جا کر التماس کرو۔ لیکن اگر تم مجھ سے یہ التماس کرتے ہو اور میں تمہارے اس التماس کو قبول کرتا ہوں تو پھر میں تم کو اللہ تعالیٰ کے حکم کا پابند بناؤں گا جس کو میں اچھی طرح سے جانتا ہوں۔ (یہ امامت کی زبان بول رہی ہے اور اس کام میں میں نہ کسی کی مخالفت کی پروا کروں گا۔ اور نہ کسی ملامت کرنے والے کی ملامت کی پروا کروں گا۔ اور نہ کسی عقاب کرنے والے کا خوف کروں گا) امام کا تعلق اللہ سے ہے اور وہ اسی کو جو ابدا ہے) اور اگر تم اس بات کو اس امر کو یعنی خلافت کو کسی دوسرے کی طرف لے جاؤ تو پھر میں ایسا ہی ہوں جیسے تم ہو۔ اور تم دیکھو گے کہ تم سے زیادہ میں اس کی بات کو سننے والا ہوں اور خیر خواہی کرنے والا ہوں گا۔ لیکن اگر یہ مسضب تم صد اور التماس کر کے میری طرف رجوع کرتے ہو تو میں تم کو خدا کے حکم کا پابند

کروں گا اور اس حکم خدا کو اور قرآنی تعلیم کو میں جانتا ہوں۔

امام حسینؑ پر لوگوں نے حجت قائم کی کہ ہماری ہدایت کرنے آئیں۔ امام ہدایت کرنے پہنچ گئے۔ اب لوگوں نے یہ ہدایت قبول کی کہ نہیں کی یہ وہ جانیں اور ان کا خدا جانے۔ لیکن امام ہدایت دینے پہنچ گئے اور اس شان سے امامت اور ہدایت کا فرض پورا کیا کہ جس کی مثال تاریخ میں نہیں ملتی۔ تو اسی طرح حضرت علیؑ فرما رہے ہیں کہ تم لوگ یہ نہ سمجھنا کہ میں مصلحت کی بنا پر کسی شخص کو گورنر بنا رہے دوں گا۔ اور اس کو یہ کرنے دوں گا اور وہ کرنے دوں گا۔ ایسا ہرگز نہیں ہوگا۔ اگر تم مجھے یہ ذمہ داری سنبھالنے کے لئے مجبور کرتے ہو تو تم مجھ سے یہ توقع نہ کرنا کہ جس کو پالیسی یا مصلحت کہا جاتا ہے اس پر چلوں۔ میرا تو کام یہ ہوگا کہ میں اللہ کے بتائے ہوئے راستے پر چلوں اور سرِ مو اس سے انحراف نہ کروں۔ اور میں کم از کم یہ تو دکھا دوں کہ ملتِ اسلامیہ صراطِ مستقیم سے کتنا ہٹ چکی ہے۔ وہ معیار بنوں گا اور میں وہ معیار ہوں کہ جس کے ذریعے سے تاریخ بنا پے گی کہ ملتِ اسلامیہ اپنے راستے سے کتنا ہٹ چکی ہے۔ اس لئے کہ امام کی جگہ یہ نہیں کہ وہ وقت کا اعلام ہو۔ وقت کی مصلحتوں کا تابع ہو بلکہ امام صاحبِ زمانہ ہوتا ہے۔ اپنے وقت کا مالک ہوتا ہے۔ دنیا چاہے اسکو برداشت نہ کر سکے۔ لیکن جس وقت وہ ظاہری حکومت کے مقام پر ہے تو پھر اس کا رویہ وہی ہوگا جیسا کہ حضرت علیؑ نے ارشاد فرمایا۔ ان دونوں بیانات پر غور کریں۔ یہ دونوں ~~لئے~~ ابتدائی اور افتتاحی خطبات ہیں۔ جناب ابو بکر خلیفہ نے نہیں اور اپنا موقف بیان کر رہے ہیں۔ دوسری طرف حضرت علیؑ کو ظاہری خلافت کے لئے مجبور کیا جا رہا ہے اور وہ اپنا طریقہ کار بیان کر رہے ہیں۔ چنانچہ یہی ہوا حضرت علیؑ نے مصلحتوں سے کام نہیں لیا بلکہ سیدھے راستے کی نشاندہی کر دی۔ معاویہ کو شام کی گورنری کی خواہش تھی جناب ابن عباس نے حضرت علیؑ سے کہا ذرا تھوڑا سا مضبوط ہو جائیے

اس کے بعد معاویہ کو معزول کیجیے گا۔ لیکن آپ کسی ڈپلومیسی کے قائل نہ تھے۔ آپ نے معاویہ کی معزولی کا حکم جاری کر دیا۔ آپ تمام حالات کو بخوبی سمجھتے تھے لیکن آپ دکھانا چاہتے تھے کہ جس وقت ملت بگڑنا شروع ہوتی ہے تو بڑے سے بڑا آدمی یہ کر سکتا ہے کہ کسی نہ کسی طرح اپنے آپ کو *Just* کر لے ورنہ ملت جس راستے پر چلنا شروع ہو جاتی ہے جو اللہ کو منظور ہوتا ہے اور جو تیزل کا راستہ ہوتا ہے اس پر وہ چلتی رہتی ہے، لیکن دنیا بدلی وہ خود صراطِ مستقیم سے نہیں ہٹے۔ اور حضرت علیؑ کا ان الفاظ سے یہی مقصد تھا جو آپ نے ضربت لگنے کے وقت فرمائے یعنی "رب کعبہ کی قسم میں کامیاب ہو گیا۔" کامیابی اور ناکامی اس میں دیکھی جاتی ہے کہ انسان کا مقصد کیا تھا اور اس مقصد میں وہ کامیاب ہو یا ناکام رہا۔ اب یہ کہنا ظلم ہے کہ حضرت علیؑ کی خلافت کا دور ناکام رہا کیونکہ ان کے عہد میں خانہ جنگی ہوتی رہی۔ یہ ہوتا رہا اور وہ ہوتا رہا۔ عزیز و اگر حضرت علیؑ نے خلافت اس وعدے کے ساتھ سنبھالی ہوتی کہ میں تمہاری حکومت کو مضبوط کر دوں گا۔ اس کی سرحدوں کو بڑھاؤں گا تمام باہمی اختلافات دور کر دیتے جائیں گے تو ضرور ناکامی ہوتی لیکن اگر کوئی یہ کہہ کر آ رہا ہے کہ میں تم کو اللہ کا راستہ دکھانے کے لئے آ رہا ہوں اور تم اسی سے ناپ لینا اور اندازہ کر لینا کہ ملت میں اتنا تحمل رہا کہ نہ رہا، لفظ تحمل کا ہے۔ آپ کے الفاظ یہ تھے کہ میں تم کو حکم الہی کا متحمل بناؤں گا کہ تم اس کو قبول کرو اور اسی وجہ سے آپ نے فرمایا کہ رب کعبہ کی قسم میں کامیاب ہو گیا۔ یعنی راستے میں کتنے ہی *stations* آتے کتنی مشکلیں پڑیں۔ کتنی مزاحمتیں آئیں۔ کبھی کبھی یہ خیال بھی آئے کہ تھوڑے سے پیسے دے کر فلاں آدمی کو اپنی طرف کر لیا جائے وہ بڑے کام کا آدمی ہے جو معاویہ دے رہا ہے اس سے زیادہ دے

کراپنی طرف کر لیں یا چونکہ حاکم شام بہت طاقت پکڑ گیا ہے اور مخالفت پر
مکربستہ ہے اس کی برائیوں سے چشم پوشی کرنی جاتی۔ حضرت علیؑ نے یہ کچھ نہیں
کیا اس خدا کی تعریف ہو اور اس کا شکر ادا کیا جائے جس نے ابوتراب کو اس
قابل کیا کہ اس کے راستے میں مشکلات کے پہاڑ آئے لالچیں آئیں۔ خوف کے
مقامات آئے لیکن اس کا قدم صراطِ مستقیم سے یک سر موادھر ادھر نہیں ہوا۔
اس سے بڑی کامیابی کیا ہو سکتی ہے کہ ایسی آگ سے انسان سلامتی سے گزر جائے۔

عزیزانِ گرامی یہ تو تھی باپ کی کامیابی۔ اب ذرا ایسے کی کامیابی ملاحظہ ہو۔
دو متضاد مقاصد کا ٹکراؤ تھا۔ یزید کا مقصد اور اس کی سیاست کا اہم ترین تقاضا یہ
تھا کہ نواسہ رسولؐ حسینؑ ابن علیؑ اس کی بیعت کرے تاکہ اس کی حکومت قانوناً جائز
ہو جائے اور جو کچھ وہ کرے اس پر نواسہ رسولؐ کی توثیق سمجھی جائے۔ اور حسینؑ کی
امامت اور سیاست کا مقصد یہ تھا کہ فاسق و فاجر کی بیعت کسی قیمت پر نہ کی جائے چنانچہ
کربلا کے میدان میں یہ ٹکراؤ ہوتا ہے۔ حسینؑ کی پہلی کامیابی یہ ہے کہ خود یزید کے
رسالہ کا نامی کمانڈر حضرت حسینؑ کی طرف آجاتا ہے اور پہلا شہید ہوتا ہے۔ دوسری
کامیابی یہ ہے کہ احبابِ عزیزانِ قارب قتل کر دیئے گئے اور خود کاسرتن سے جدا ہو گیا
بیعت نہ کی اور تیسری کامیابی یہ ہے کہ امام زین العابدینؑ یعنی حسینؑ کے فرزند ایک
رسی سے بندھے بیڑیاں پہنے قیدی کی حیثیت سے یزید کے سامنے کھڑے رہیں
اور یزید میں اب جرأت و ہمت نہیں کہ ان سے بیعت طلب کرے۔

لبِ حنّ کو کی صدا بن گئی پتھر کی لکیند رہ گئے اپنا سامنے لے کر بزن اور بگیر
ایک ہی واقعہ تھا ایسا سریحِ التا شیر کہ ادھر چند اسیر اور ادھر لاکھ شہیر

بار دیگر طلبِ ذلتِ بیعت نہ ہوئی

پھر اس افسانے کو دہرانے کی ہمت نہ ہوئی

چوتھی مجلس

بسم اللہ الرحمن الرحیم۔ تمام حمد اللہ کے لئے ہے جو مالک الملک ہے۔ جو ملک بختا ہے جس کو مناسب سمجھتا ہے اور ملک لے لیتا ہے جس سے مناسب سمجھتا ہے۔ جس کو مناسب سمجھتا ہے اس کو عزت دیتا ہے اور جس کو مناسب سمجھتا ہے اس کو ذلت دیتا ہے۔ ملک اس کے ہاتھ میں ہے عزت اس کے ہاتھ میں ہے اور وہ ہر چیز پر قدرت رکھتا ہے۔ وہی ہے کہ جو دن سے رات کو نکالتا ہے رات سے دن کو نکالتا ہے۔ موت سے زندگی کو نکالتا ہے اور زندگی سے موت کو نکالتا ہے اور جس کو دینے پر آتا ہے بے حساب دیتا ہے۔

اور ہمارا درود ہو محمد مصطفیٰ صلی اللہ علیہ وآلہ وسلم پر اس ذات گرامی پر جس کو اللہ تعالیٰ نے بشیر و نذیر بنا کر بھیجا۔ لوگوں کے لئے خوش خبری لے کر بھیجا اور لوگوں کو عذاب الہی سے ڈراتے والا بنا کر بھیجا۔ سراج منیر یعنی روشن چراغ بنا کر بھیجا۔ وہ کہ جس نے اللہ کے حکم سے اور اللہ کے علم سے یہ بات بتائی کہ لوگو اگر تم کو اللہ سے محبت کا دعویٰ ہے تو میرا اتباع کرو گے اور اللہ تعالیٰ تم سے محبت کرے گا۔ ابتدا اس بات سے ہوگی کہ تمہارے دلوں میں اللہ کی محبت ہے تم اس سے محبت کرنا چاہتے ہو تو اس کا راستہ اتباع رسول ہے اور نتیجہ اس کا یہ ہوگا کہ تم اللہ کے محبوب بن جاؤ گے۔ اللہ تعالیٰ تم سے محبت کرنے لگے گا۔ اسی کی اطاعت کا حکم ہے اور اسی کے اتباع کا حکم ہے اطاعت اور اتباع میں فرق ہے۔ اطاعت کے معنی میں حکم کا ماننا۔ اتباع کے معنی میں کسی کے پیچھے چلنا۔ اطاعت کسی حکم کی ہوتی ہے۔ اتباع کسی اسوہ کا کسی نمونہ کا کسی انسان

کا ہوتا ہے۔

اور ہمارا اسلام ہو ان آئمہ اطہار پر جنہوں نے اتباع رسول کا حق ادا کر دیا۔ اور دنیا کو بتا دیا کہ اتباع کے معنی کیا ہوتے ہیں۔ وہ اہل بیت محمد کہ جن کی شان میں جناب امیر المومنینؑ نے خود فرمایا کہ یہ وہ ہیں کہ جو اسرار رسالت کے راز دار ہیں۔ یہ ہیں وہ کہ جو رسالت کے امر کے اس اتھارٹی کے جاہ پناہ ہیں جو اللہ تعالیٰ کی جانب سے ودیعت ہوتی تھی۔ اس لئے کہ عزیز و امر اللہ تعالیٰ کے ہاتھ میں ہے وہ جس کو چاہتا ہے امر دیتا ہے اور جس کو وہ امر دیتا ہے وہی الوال امر ہوتا ہے اور اس امر کی جاہ پناہ اہل بیت رسولؑ ہیں۔

امر کے سلسلہ میں ایک بات عرض کروں کہ ہدایت امر سے ہوا کرتی ہے۔ اللہ تعالیٰ کے اذن ہی سے ہدایت ہوا کرتی ہے۔ مختصری ایک بات دیکھ لو۔ یہی خطبات ہیں۔ یہی قرآن پاک ہے ان کو جس وقت دہرایا جاتا ہے تو ان کا وہ اثر نہیں ہوتا جو اثر اس وقت ہوتا تھا جب وہ رسول اور آئمہ کی زبان سے جاری ہوتے تھے۔ ایک آدمی کی زبان میں زیادہ اثر ہوتا ہے دوسرے کی زبان میں وہ اثر نہیں ہوتا۔ تو غریب یہ سمجھو کہ اتھارٹی ہمیشہ کسی حکومت کی ہوتی ہے اس کو یوں دیکھیے کہ ایک آدمی جو حکومت کی اتھارٹی کے ساتھ آپ سے کچھ کہتا ہے تو آپ ماننے کے لئے تیار ہو جاتے ہیں اور اگر وہی بات وہی حکم کوئی ایسا آدمی کہے جس کے پاس کوئی امر یا اتھارٹی نہ ہو تو آپ کو برا معلوم ہو گا۔ فرق یہ ہوا کہ اگر کسی کے پاس حکومت کی اتھارٹی موجود ہے تو بڑے سے بڑا آدمی اس چھوٹے سے چھوٹے آدمی کی بات ماننے گا۔ وہ جس کو ہماری طرف چیرا سی کی چیرا سی لگی ہوتی کہتے ہیں۔ وہ چیرا سی حکومت کی نشانی ہے کہ حکومت نے اس چیرا سی کو اتھارٹی دی ہے۔ اگر وہ چیرا سی آپ کے پاس وارنٹ یا مین لے کر آئے تو آپ اس کی تعمیل کرتے ہیں۔ ٹریفک کا ایک سپاہی جو اشارہ دیتا ہے

تو بڑے سے بڑا آدمی اس کو مانتا ہے کیونکہ وہ جو کچھ کر رہا ہے ایک بڑے حاکم کے حکم سے کر رہا ہے۔ اسی طرح ہدایت جو ہوتی ہے اور زبان میں جو اثر ہوتا ہے وہ بھی اسی بات سے ہوتا ہے وہ بھی اسی بات سے ہوتا ہے۔ جتنی انسان میں صداقت ہوتی ہے جتنا وہ اللہ کا ذکر کرتا ہے اتنا ہی اس کی زبان میں اثر ہوتا ہے۔ اتنا ہی لوگ اس کو سچا سمجھتے ہیں۔ تو یہ ہیں امر کے معنی۔ اور جناب علی فرماتے ہیں کہ اہل بیت محمد کے متعلق کہ یہ رسول کے امر کے جاہ پناہ ہیں۔ وہ سلطان وہ طاقت اور وہ اثر کہ جو اللہ تعالیٰ نے رسول کو دیا تھا اس کی جاہ پناہ یہ ہیں۔ اس گھروا لے صاحب الامر بنے وہ لوگ امر کے مالک ہوں گے۔ تو اہل بیت محمد وہ ہیں جو رسالت کے رازوں کے امین ہیں۔ خزانہ دار ہیں۔ جو علم نبوت کی ودیعت گاہ ہیں جو حکمت کے بلجا اور ماوا ہیں۔ یعنی یہیں حکمت پیدا ہوتی یہیں حکمت نے پرورش پائی ہے اور جو اللہ تعالیٰ کے رسولوں اور اس کی کتابوں کے وارث ہیں۔ وارث آدم ہیں وارث نوح ہیں۔ وارث ابراہیم و موسیٰ و عیسیٰ ہی ہیں۔ اس لئے کہ حقیقت کا ایک سلسلہ چلا آ رہا ہے اور جو کتاب ان کے پاس ہے وہ ہمیں ہے وہ نگہباں ہے تمام دوسری کتابوں کی حضرت علیؑ مزید فرماتے ہیں کہ اہل بیت محمد وہ ہیں کہ جب اسلام کی کمر میں طاقت نہیں تھی اور وہ جھکی ہوئی تھی تو انہوں نے اس کو سیدھا کیا اور طاقت پہنچائی اور جس وقت اس کے بازوؤں میں لرزہ تھا اور بے طاقت تھے تو انہوں نے ان کو مضبوط کیا۔ یہ خود اسلام کے بازو ہیں۔ اسلام کی کمر ہیں۔

عزیزان گرامی۔ اہل بیت محمد کی شان میں یہ الفاظ امیر المؤمنین کی زبان کے ہیں کل اپنی گفتگو میں میں نے کچھ خلافت اور امامت کا فرق بتایا تھا۔ میں نے عرض کیا تھا کہ قرآن پاک میں تو خلافت اور امامت تقریباً ہم معنی ہیں۔ لیکن مسلمانوں کی تاریخ میں یہ دو علیحدہ علیحدہ اصطلاحیں ہو گئیں اور معنی بھی بدل گئے۔ میں نے ان کا فرق بھی ظاہر

کر دیا ہے اور یہ بھی واضح کر دیا ہے کہ خلافت کی بیعت کیا ہے اور امامت کی
 بیعت کے کیا معنی ہیں۔ میں نے رسول کی بعثت کا مقصد بھی بیان کر دیا ہے یعنی
 ان تمام باتوں کے علاوہ جس سے حکومت حاصل ہوتی ہے۔ ان تمام لہجوں۔
 بلند یوں، تلخیوں اور ترشٹیوں سے قطع نظر جو زمانہ میں چلتی رہتی ہیں اور زمانہ کی
 ہوس کاریاں ہیں۔ رسالت کا جو خصوصی کام ہے جو اس کا *Essential function*
 ہے اس میں کوئی شریک نہیں۔ اگر ہمارے رسول بھی دنیاوی حاکم بھی تھے تو
 دنیاوی حاکم بہت لوگ ہوتے ہیں لیکن رسالت کا جو انفرادی اور غیر مشترکہ کام یعنی
essential and exclusive function جس کے بغیر رسالت رسالت
 نہیں وہ ہے تلاوت آیات، تزکیہ نفس۔ کتاب و حکمت کا علم اور تعلیم۔ دنیا سے
 کفر کی تاریکی دور کرنا اور دین کی روشنی پھیلانا اور لوگوں کے قلوب کو منور کرنا۔ ان
 کی زندگی کو بہتر بنانا اور لامتناہی ممکنات میں ان کو سمیٹے ہوئے انسان کو اس راستہ پر
 چلانا جس کی منزل اللہ ہے۔ یہ ہے کار رسالت۔ خواہ دنیاوی حکومت ہو یا نہ ہو۔
 اب عزیزو دیکھنے کی بات یہ ہے کہ امامت اور دنیاوی حکومت کا کیا تعلق
 ہوتا ہے۔ اس معاملے میں اگر غور کیجئے تو دنیا کے لئے فلاح۔ بہبود اور سعادت تو
 اسی میں ہے کہ جس کو اللہ تعالیٰ دنیا کی ہدایت کا امر فرماتے وہی دنیا کا حاکم بھی ہو وہی
 اللہ امر بھی ہو کیونکہ صحیح مقام اس کا وہی ہے۔ قرآن پاک میں بنی اسرائیل کا تذکرہ ہے
 کہ جب وہ لوگ جہاد پر آمادہ ہوئے تو حضرت شمعون (Samuel) بنی کے پاس
 گئے اور ان سے عرض کی کہ ہم جہاد کرنا چاہتے ہیں تو ہم پر کوئی سردار یا بادشاہ
 مقرر کر دیجئے۔ تو حضرت شمعون نے کہا کہ میں اللہ کے حکم سے تم پر طاقت (Power)
 کو مقرر کرتا ہوں۔ اب عام طور سے اللہ تعالیٰ جس کو مقرر کرتا ہے وہ لوگوں کی سمجھ
 میں نہیں آتا۔ کیونکہ اللہ کا معیار کچھ اور ہوتا ہے اور بندوں کا معیار کچھ اور ہوتا ہے۔

اللہ تعالیٰ خود ارشاد فرماتا ہے کہ وہ اس بات کو بہتر جانتا ہے کہ اپنی نبوت کو اور اپنی ولایت کو کس بگہ قرار دے۔ چنانچہ اس معاملہ میں بھی نبی ارسلی نے خدا کے نبی پر اعتراض کرنا شروع کر دیا کہ طاقت کو جو مقرر کر دیا گیا تو اس کے پاس نہ دولت ہے نہ کوئی اور خوبی ہے۔ ہمارے درمیان تو بہت بڑے بڑے آدمی موجود ہیں۔ نبی نے جواب دیا کہ نہیں خدا نے طاقت ہی کو تم پر حاکم مقرر کیا ہے کیونکہ وہ جسم اور علم دونوں میں تم سب سے بہتر ہے جسم کے معنی پوتے *Physical means* یعنی جسمانی طاقت کیونکہ اس زمانے میں طاقت کا معیار جسم تھا۔ طاقت جسم بھی رکھتا ہے اور علم بھی جس سے وہ تم کو آگے بڑھائے گا اور تمہاری رہبری کرے گا تو معلوم ہوا کہ اللہ تعالیٰ کے نزدیک سرداری کے لیے پہلی شرط علم ہے اور دوسری چیز جسمانی صلاحیت ہے کہ وہ لوگوں پر حکومت کر سکے اور ان کی رہبری اور راہ نمائی کر سکے۔ تو حاکم کا تقرر جو کیا وہ نبی نے کیا اور یہ کیا کہ اللہ تعالیٰ یہ کہتا ہے اس کو مقرر کرو۔ تو بہتر یہی ہے کہ دنیاوی حکومت دینی ہدایت کے تابع رہے۔ اس کی رہنمائی میں رہے۔ اب عزیز و حضور سرور کائنات نے اپنا وہی جو مقرر کیا وہ بھی اللہ کے حکم سے کیا۔ اپنی زندگی کے آخری سال میں آخری حج سے واپسی پر ایک بیابان میں (دشتِ غدیر) اونٹوں کے کجاو کا ایک منبر بنایا اور اس پر بیٹھ کر حضور نے لوگوں سے پوچھا کہ کیا میں تمہارے نفسوں سے زیادہ ادلی نہیں ہوں۔ کیا تم اپنے نفس کے مقابلے میں میرے حکم کو ترجیح نہیں دو گے۔ اس لیے کہ رسول کا مقام یہی ہے۔ انسان جو کچھ بھی کرتا ہے اس میں کہیں نہ کہیں کچھ نہ کچھ نفس اور خود غرضی کا شائبہ ضرور ہوتا ہے۔ اور اس شائبہ کو دور کرنا اور اپنے نفس کو حکم الہی کا تابع کرنا ایمان کا راستہ ہے۔ مومن کا قرینہ ہے۔ جتنا وہ نفسانی خواہشات کو دور کرتا

جائے گا۔ جتنا اپنے آپ کو اللہ کا مطیع کرتا جائے گا اتنا ہی زیادہ وہ ایمان میں بڑھتا جائے گا۔ اور رسول کا مقام ہماری جان۔ ہمارے مال۔ ہمارے عزیزوں سے اور کتاب اللہ کے مطابق ہمارے ماں باپ سے زیادہ بلند ہے تو پہلے آپ نے دریافت کیا کہ کیا میں تمہارے نفس سے اولیٰ نہیں ہوں کیا میں تمہارا مرجح نہیں ہوں زیادہ تمیز مجھے نہیں ہے اور لوگوں نے اس بات کی شہادت دی کہ بے شک آپ رسول ہیں۔ آپ کا مقام یہی ہے کہ آپ ہمارے نفس سے اولیٰ ہیں۔ رتبہ حضور نے فرمایا کہ جس کا میں مولیٰ ہوں اس کا یہ علیٰ مولا ہے۔ عزیزانِ گرامی ایک عام غلط فہمی ہے وہ یہ ہے کہ جس طرح ایک بادشاہ اپنا جانشین مقرر کرتا ہے تو یہ بھی اسی طرح ایک جانشینی کی بات ہے۔ حالانکہ حقیقت میں یہ ایک ذیلی بات ہے۔ ایک *corollary* کی طرح آتی ہے بڑی بات جو ہے وہ یہ ہے کہ جو شخص یہ وصیت کر رہا ہے وہ بادشاہ نہیں ہے یہ ایک نبی وصیت کر رہا ہے اور نبی اس معاملے میں وصیت کر رہا ہے جو اس کا کام ہے۔ جو نبی کی خصوصیت ہے۔ اور اس کے بعد یہ تو لوگوں کی سعادت ہے اگر وہ اس کو وہ مقام دیں جو نبی کا مقام تھا اور جو نبی کی طرح ان کے نفوس پر اولیٰ ہو۔ اور یہاں مولیٰ کے معنی بھی صاف ہو گئے۔ یعنی وہ شخص جس کو آدمی اپنے نفس پر ترجیح دے تو یہ معاملہ محض بادشاہت اور حکومت کا نہیں تھا بلکہ یہ معاملہ کار ہدایت کا لوگوں کی امامت کا تھا۔ اسے لوگوں کو سیدھے راستے پر چلانا تھا۔ وہ قرآن ناطق تھا وہ علم و حکمت اور امر کا وصی اور وارث تھا۔ اب یہ لوگوں کی سعادت ہے۔ اگر یہ شخص ان کا بادشاہ بھی بنتا ہے۔ اگر لوگ اس کو بادشاہ بنانے کے خلاف ہیں تو یہ لوگوں کی بدبختی ہے۔ ورنہ اس کا مقام وہ ہے جو امام کا ہونا چاہیے یعنی جو وارث ہے محمد مصطفیٰ کا اور اس کا خاص کا جس

کے لیے اللہ تعالیٰ نے محمد مصطفیٰ کو دنیا میں مبعوث کیا تھا۔

اب یہ دیکھئے کہ ہمارے آئمہ کا حکومتوں سے کیا تعلق رہا۔ جس وقت حضور نے دنیا سے پردہ پوشی کی تو اس وقت ان کے عہد میں جو ملت تھی اس میں مختلف گروہ تھے۔ عرب کا معاشرہ قبائلی معاشرہ تھا۔ اور قبائلی معاشرے کی خصوصیت یہ ہوتی ہے کہ اس کی پہلی و فاداری اپنے قبیلے سے ہوا کرتی ہے حضور نے قبیلوں کو مٹایا نہیں بلکہ ان کو بتایا کہ صحیح مقام یہ ہے کہ قبیلے تمہاری شناخت *Identification* کیلئے ہیں ورنہ تم میں کوئی فرق یا امتیاز نہیں ہے۔ رسول اللہ نے جب دنیا سے پردہ پوشی کی تو انصار کو یہ خوف تھا کہ کہیں ہم بالکل مغلوب نہ ہو جائیں۔ انہوں نے خلافت کے لیے کوشش کی لیکن قریش کا گروہ *Group* زیادہ طاقتور تھا جس میں حضرت ابوبکر، حضرت عمر، حضرت عبیدہ بن جراح جیسے لوگ زیادہ نمایاں تھے۔ ان لوگوں نے آپس میں جس طرح بھی ہوا یہ طے کر لیا کہ خلافت بہر حال حضرت ابوبکر کو دی جائے۔ اب ان تفصیلات میں جانے کے بجائے کہ یہ سب کچھ کیسے ہوا اور اس کے بعد کیا ہوا۔ ہم کو محض یہ دیکھنا ہے کہ حضرت علی کا رویہ *attitude* اور تعلق کیا رہا۔ پہلی بات یہ ہے کہ بنی امیہ کا گروہ *group* بہت طاقتور تھا۔ لیکن چونکہ وہ فتح مکہ کے بعد مسلمان ہو گئے۔ اس لیے اسلامی معاشرے میں ابھی ان کی کوئی حیثیت یا *pos* - *attitude* نہ تھی۔ فتح مکہ سے قبل حضرت عثمان اسلام لائے تھے اس گروپ یعنی بنی امیہ کا سردار ابوسفیان تھا۔ وہ سب سے پہلے حضرت علی کے پاس آتا ہے اور کہتا ہے۔ "یا علی لوگوں نے تمہارا حق نہیں پہچانا۔ تمہارا حق مارا گیا ہے۔ یہ تم کیا کر رہے ہو۔ جو خاموش بیٹھے ہو۔ صرف تمہارا اشارہ چاہئے

خدا کی قسم مدینہ کی گلیوں کو سواروں سے بھر دوں گا۔" ابوسفیان بے شک یہ کر سکتا تھا۔ وہ بڑے مضبوط اور طاقت ور گروہ کا سردار اور سربراہ تھا۔ لیکن حضرت علیؑ نے اس کی آنکھوں میں آنکھیں ڈال کر فرمایا: ابوسفیان۔ تو کب سے اسلام کا ہمدرد ہو گیا؟ اب مکہ اور نبی امیہ کے اس بڑے سردار کو اپنا مقام بنانا تھا۔ یہ جا کر دوسری پارٹی میں شامل ہو گیا اور وہاں اس کو بڑا مقام بھی مل گیا۔ بہر حال اس واقعہ سے صاف ظاہر تھا کہ حضرت علیؑ کا رویہ اسلام کی بہبود پر مبنی تھا۔

اور دوسری بات وہ ہے جو حضرت سلمان فارسی نے بتائی جو حضرت علیؑ کے گھر کی بات تھی اور وہ بات بہت عبرتناک اور نصیحت آموز ہے جناب فاطمہؑ کے دل پر یہ بات بہت شاق تھی کہ حضور اکرمؐ کی زندگی میں جو عزت اس گھرانے کو حاصل تھی اور جس طرح نماز پڑھنے مسجد جاتے ہوئے حضور اکرمؐ کرتے ہوئے جاتے تھے کہ اہلبیت نبوت میرا سلام ہو تم پر۔ اس سے یہ بھی ظاہر ہوتا ہے کہ گھروالے بیدار ہوتے تھے کیونکہ سوتے ہوئے لوگوں پر کوئی سلام نہیں بھیجتا اور اب اسی گھر کو درخور اعتنا نہیں سمجھا جا رہا ہے اور ان کے صدے کا اندازہ اس سے لگائیے کہ جو آپ اکثر فرمائی تھیں: "کہ بابا آپ کے دنیا سے رخصت ہونے کے بعد مجھ پر ایسے صدے گزرے کہ اگر وہ روشن دنوں پر ہوتے تو وہ سیاہ ہو گئے ہوتے۔" یہ بڑی تکلیف دہ بات ہے۔ تو اب جناب فاطمہؑ حضرت علیؑ سے کہہ رہی ہیں۔ "اے ابو الحسن تم کیا دیکھتے ہو۔ یہ اسلام کا معاملہ ہے یہ تمہارے حق کا معاملہ ہے۔ یہ دین کی ضرورت کا معاملہ ہے تم خیر کو فتح کرنے والے۔ خندق کو فتح کرنے والے اور کتنے معرکے سر کرنے والے ہو۔"

تم اس طرح خاموش بیٹھے ہوئے ہو۔ تم کچھ نہیں کہتے۔ حضرت علی خاموش گردن جھکائے بی بی سیدہ کی باتیں سن رہے ہیں۔ جناب فاطمہ فرما رہی ہیں کہ کیا اسلام کی بہتری کے لیے، اپنے حق کے لیے کچھ نہ کرو گے۔ تم دیکھتے نہیں کہ کیا ہو رہا ہے تم کیوں کھڑے نہیں ہوتے۔ تھوڑی دیر میں مسجد سے اذان کی آواز بلند ہوئی۔ علیؑ نے کہا اللہ اکبر۔ اور اب گردن اٹھا کر کہا کہ بنت رسولؐ کیا تم چاہتی ہو کہ یہ آواز ہمیشہ کے لیے بند ہو جائے۔ یہ حضرت علیؑ کا جواب تھا۔

عزیزو! یہ ایک حقیقت کے دورخ ہیں۔ یہ نہ سمجھنا کہ یہ اختلاف کی بات ہو رہی ہے بلکہ جناب امیر المومنین کا حق ہے کہ وہ اس بات پر احتجاج کریں۔ اسلام کی بہتری اسی بات پر ہے لیکن دوسری مصلحت اسلام کے لیے کیا ہے اور اگر آپ اپنے حق کے لیے اٹھے تو اس کا نتیجہ کیا ہوگا۔ اسی وجہ سے حضرت علیؑ اپنے حق کو قربان کر رہے ہیں۔ جناب سیدہ کی آنکھوں میں اس جواب کے بعد آنسو آگئے مگر آپ خاموش ہو گئیں۔

یہ چھوٹی چھوٹی باتوں کا ذکر اس لیے کیا جا رہا ہے تاکہ معلوم ہو سکے کہ جناب امیر کارویہ حکومت کی طرف کیا رہا۔ جن لوگوں نے یہ حکومت حاصل کی انہوں نے کچھ دعوے کیے مثلاً ہماری خدمات اسلام کے لئے بہت تھیں۔ ہمیں حضورؐ سے نزدیکی اور قربت حاصل ہے۔ یہ دو دعوے سب سے بڑے تھے۔ جناب امیر المومنین نے ان دونوں باتوں کا بار بار جواب دیا ہے۔ انہوں نے کہا کہ قربت کا جہاں تک تعلق ہے تو تم شاخوں کو تو پکڑتے پھرتے ہو اور جڑ کو چھوڑتے ہو۔ اور جہاں تک اسلام کے علم اور خدمات کا تعلق ہے تو میری خدمات جو کچھ ہیں وہ تم

کو معلوم ہیں۔ جو بنیادیں تمہارے دعووں کی ہیں ان کا اطلاق مجھ پر زیادہ ہوتا ہے اور وہ باتیں مجھ پر زیادہ پوری اترتی ہیں۔

اب غور کرنے کی بات یہ ہے کہ تمام کی تمام پنج البلاغہ کو دیکھ جائے کسی جگہ آپ نے اس حجت کا ذکر نہیں کیا کہ تم بھول گئے کہ تم نے ہی تو مجھ کو مبارک باد دی تھی اور دشت غدیر میں تمہارے سامنے ہزاروں آدمی موجود تھے اور کیا محمد مصطفیٰ نے مجھے تم سب کا مولا نہیں بنایا اور کیا تم نے مجھے مبارک باد نہیں دی۔ یہ بات امیر المؤمنین کے خطبات میں کہیں نہیں ملتی باوجود یہ کہ اس سے زیادہ مستند کوئی بات نہیں اس لیے کہ جتنے طریقوں سے یہ حدیث آئی ہے۔ بہت کم حدیثیں آئی ہیں اور اس حدیث کی یہ شان ہے کہ سالہا سال کے بعد جس وقت کوفہ میں حضرت علیؑ خلیفہ ظاہر کی حیثیت سے نماز جمعہ کے بعد خطبہ دے رہے ہیں اور اپنے فضائل بیان کرتے ہیں تو فرماتے ہیں "تم میں سے بھی تو کچھ لوگ اس دست ہوں گے جو دشت غدیر میں موجود ہوں گے۔ جہاں میرے بھائی رسول خدا نے یہ بات فرمائی تھی کہ جس کا میں مولا ہوں اس کا یہ علیؑ مولا ہے" اور اس واقعہ کے تقریباً تیس برس بعد بھی اکٹھا وہ آدمی ایسے موجود تھے جو کھڑے ہوئے اور شہادت دی کہ خم غدیر میں ہم بھی تھے جب رسول خدا نے آپ کو مولا قرار دیا تھا۔

تو دیکھئے جناب امیر دوسروں کے دعووں کا جواب دینے جا رہے ہیں لیکن اس بات کا اظہار نہیں کرتے کیوں؟ اس کی وجہ کیا ہے؟ وہ اس لیے کہ ولایت اللہ تعالیٰ کی مقرر کردہ ہوتی ہے اور وہ ماہی النزاع *conter over* بات نہیں ہوتی۔ اس کو تو جو مانے اس کی سعادت

ہے اور جو نہ مانے اس کی محرومی ہے۔ کوئی نبی نہیں کہتا کہ یہ دوٹو رائے
 شماری کیوں ہو رہی ہے۔ میں نبی ہوں تم کیسے بنتے ہو۔ اس لیے کہ
 نبوت ماہی النزاع امر نہیں اور نہ امامت ماہی النزاع امر ہے نہ اس پر کوئی
 جھگڑا ہوتا ہے۔ نبی کہتا ہے میں نبی ہوں۔ آپ مانیں تو سعادت نہ مانیں
 تو شقاوت، امام کہتا ہے میں امام ہوں۔ مجھے رسول نے امام مقرر کیا ہے
 لیکن وہ امامت کو حکومت کے جھگڑے سے متسلک نہیں کرے گا اس
 لیے کہ امامت کا مقام حکومت سے بہت بلند ہے۔ تمام پنج البلاغہ دیکھ
 جائے حضرت علیؑ نے خلافت پر اپنا حق چھپایا نہیں ہے اس کا اظہار
 کیا ہے اور فرمایا ہے کہ میرا حق مارا گیا ہے لیکن وہ اسد لال نہیں دیتے
 جو ہم لوگوں کے نزدیک سب سے بڑا اسد لال ہے۔ اس لیے کہ ہم لوگ
 یہ سمجھتے ہیں کہ مولا کی بات بادشاہ کا جانشین بننے کی بات ہے حقیقت
 یہ ہے کہ سب سے بڑی جانشینی نبوت کی ہے۔ خلافت والی جانشینی
 تو ایک ذیلی بات ہے۔ نبوت نے امامت کو اپنا خلیفہ بنایا ہے۔

تو اب یہ جو قبائل بنے تو اس کی کیا صورت ہوئی۔ یعنی جس کو اسلام
 کا عہد زریں کہا جاتا ہے۔ اس ضمن میں میں ایک بات عرض کر دوں کہ
 نازیبا الفاظ کا استعمال میں بھی برا سمجھتا ہوں لیکن یہ بات بہت ضروری
 سمجھتا ہوں کہ ہر قوم اپنی تاریخ کو سمجھے خاص طور سے مسلمان قوم جس نے
 اپنی تمام تاریخ کو *Romanticized* کر رکھا ہے اور ایک خواب و خیال
 کی دنیا میں رہ رہے ہیں۔ سب سے ضروری بات یہ ہے کہ قوم میں خود
 تنقیدی اور اپنے آپ کا شعور پیدا ہو۔ کبھی کم از کم کچھ سوالات ضرور کرنے
 جائیں کہ جس زمانے کو ہم عہد زریں کہتے ہیں کیا واقعی وہ عہد زریں تھا۔

وہ کیسا عہد زریں تھا جس میں تین خلفا کو اپنی طبعی موت مرنا نصیب نہ ہوا اور یہ کیا عہد زریں تھا جس میں خود مدینہ میں آنا بڑا فتنہ اور فساد ہوا کہ لوگوں نے خلیفہ وقت کو اس کے گھر کے اندر گھس کر قتل کر دیا۔ کبھی کھوڑی دیر کے لیے ان حالات پر اپنی تاریخ پر ضرور سوچنا چاہیے۔ منہ پر نقاب ڈال کر نہیں بیٹھا جاسکتا۔ اپنے آپ کو پہچانتا ہے اور یہ دیکھتا ہے کہ ہم سے کہاں کمزوری ہوئی ہے۔ کون سی بات مضبوط ہے کون سی روایت چلنا چاہیے۔ یہ اپنے آپ کو دانتہ طور پر غفلت میں رکھتا ہے تو وہ حکومتیں جو جبر سرِ قائم ہوتی ہیں ان میں اسی قسم کے حالات پیدا ہوتے ہیں۔ تو اس عہد زریں میں جو قبائل کا گٹھ جوڑ *Alliance* ہوا وہ اس طرح ہوا کہ بنی امیہ جا کر قریش کے اس گروہ سے مل گئے جو *Elite* یا سربرہ آوردہ تھا۔ اس کے نتیجے میں شام کی حکومت ان کو مل گئی۔ اور اس طرح سے ان کا ایک مقام ہو گیا۔ حضور رسول اکرمؐ اپنے آخری سالوں میں یہ کرتے تھے کہ لوگ جوق در جوق مسلمان ہو رہے تھے اور حضور مدینہ کے مسلمانوں کو ان قبائل میں بھیجتے تھے تاکہ تبلیغ اسلام کریں اور ان کو دینی تعلیم دیں۔ قبیلوں کے سربراہ مدینہ آتے تھے۔ وہاں مسلمانوں کے ساتھ اٹھتے بیٹھتے اور معاشرہ کو دیکھتے تھے اور اسلامی اقدار سمجھتے تھے۔ اور پھر واپس جاتے تھے۔ اس طرح دو طرفہ آمد و رفت تھی۔ ٹریفک تھی۔ مسلمانوں کا ان کی طرف جانا اور قبائل کے سرداروں کا مدینہ آنا اور مسلم معاشرے میں رہنا یہ پروگرام چل رہا تھا۔ قرآن پاک میں خود اللہ تعالیٰ نے فرمایا کہ یہ لوگ اسلام لے آئے ہیں۔ لیکن ایمان ابھی ان کے حلق سے نیچے نہیں اترا ہے اب حضور کے بعد یہ پروگرام تو سہو گیا بند اور فوتو جاتا کا پروگرام شروع ہو گیا۔ شام میں یہ ہوا کہ بجائے اس کے کہ مدینہ کے

وہ لوگ جنہوں نے اسلام کی آغوش میں تربیت پائی تھی اور جو اسلام کو کچھ جانتے تھے وہ شام جاتے اور وہاں کے لوگ مدینہ آتے وہ مسلمان پہنچتے جو فتح مکہ کے بعد اسلام لائے تھے اور جس کے ڈیڑھ برس کے اندر ہی حضور کا انتقال ہو گیا یعنی شام وہ لوگ پہنچے جن کو مسلمان ہونے صرف ڈیڑھ سال ہوتے تھے۔ اور جو اسلام کو صحیح طریقے سے سمجھے بھی نہ تھے اور ایسے لوگ شام کے حاکم بنا کر بھیج دیئے گئے اور اس طرح نبی امیہ کا ایک مقام قائم کر دیا گیا اور انصار کا مقام کیا تھا۔ وہ حضور اکرم کے عہد کے ایک چھوٹے سے واقعہ سے ظاہر ہو جائے گا۔ فتح مکہ کے بعد کوئی چھوٹی ٹیسی جنگ تھی۔ اس کا مال غنیمت آیا۔ اب جو لوگ حال ہی میں مسلمان ہوئے تھے ان کو تالیف قلب کے لیے کچھ رقم دی جاتی تھی تاکہ ان نئے مسلمانوں کی آباد کاری Rehabilitation ہو سکے اور وہ یہ نہ سمجھیں کہ مسلمان ہونے سے وہ خسارہ میں رہے۔ اس لیے اس مال غنیمت سے ان کو دیدیا گیا۔ بدینہ کے کچھ نوجوانوں کو خیال آیا کہ ہم تو اسلام کی اتنی خدمت کرتے ہیں اور مال غنیمت سے زیادہ حصہ ان مکہ والوں کو دے دیا گیا جو ابھی مسلمان ہوئے ہیں ممکن ہے کہ یہ بھی خیال لپٹا سو کہ یہ اس لیے ہوا ہو کہ رسول بھی تو مکہ کے ہیں۔ بہر حال ان نوجوانوں میں ایک Whispering Campaign چلی کہ گویا ہم کو ہمارے حق سے محروم رکھا گیا۔ حضور کو اس کی بھنک پہنچی کہ مدینہ کے کچھ نوجوان اس قسم کی چہ می گوئیاں کر رہے ہیں۔ حضور نے انصار میں جو بزرگ صحابی تھے ان کو جمع کیا اور فرمایا۔ اے انصار! مدینہ کیا یہ واقعہ نہیں ہے کہ پہلے تم لوگ اندھیرے میں تھے اور میری وجہ سے اب روشنی میں آئے اور زندگی کی حقیقت کو سمجھے۔ انصار جو گردن جھکائے بیٹھے ہوئے تھے

بولے کہ بے شک اللہ اور اس کے رسول کا ہم پر بہت احسان ہے پھر حضورؐ
 نے فرمایا کہ کیا یہ حقیقت نہیں ہے کہ تم لوگ آپس میں برسری پیکار رہتے
 تھے اور جب سے میں مدینہ آیا ہوں تم لوگ بھائی بھائی بن گئے ہو۔ انصار
 نے جواب دیا۔ بے شک اللہ اور اس کے رسول کا ہم پر بہت احسان ہے۔
 پھر حضورؐ نے دریافت کیا۔ اے انصار مدینہ کیا یہ حقیقت نہیں ہے کہ تم
 مدینہ میں ذلت کی زندگی بسر کر رہے تھے اور یہود تم پر حاوی تھے۔ انصار
 مدینہ نے جواب دیا بے شک اللہ اور اس کے رسول کا ہم پر احسان ہے حضورؐ
 نے فرمایا نہیں اے انصار مدینہ تم یہ جواب دو کہ اے محمد کیا یہ حقیقت نہیں
 کہ تو بے گھرمارا مارا پھرتا تھا۔ اب ہم نے تجھے گھروے دیا اور میں کہوں کہ اے
 انصار مدینہ تمہارا احسان ہے مجھ پر۔ یہ سنتے ہی انصار کھپوٹ پھوٹ کر رونے
 لگے۔ پھر حضورؐ نے کہا کہ اے انصار یہ کہو کہ جب تیرے رشتہ دار تجھے نہیں
 مانتے تھے اور تیری مخالفت کرتے تھے اس وقت ہم نے تیری اطاعت
 کی ہم نے مکہ جا کر تجھ سے عہد کیا اور تجھ کو یہاں لے آئے اور میں کہوں بیشک
 انصار مدینہ تمہارا مجھ پر بہت احسان ہے۔ انصار کا حال برا تھا۔ پھر رسول اللہؐ
 نے کہا کہ تم نے مجھے گھر دیا۔ تم نے مجھے پناہ دی۔ تم نے اسلام کی تبلیغ میں میری
 مدد کی۔ تم نے اپنی جان و مال سے میرے لیے دریغ نہ کیا اور اپنے لوگوں کو
 میرے مقابلے میں کچھ نہیں سمجھا تو اے انصار مدینہ کیا تم اس بات پر رضامند
 نہیں ہو کہ یہ لوگ (یعنی نو مسلم کی بھیڑ، بکریاں، اونٹ، گھوڑے وغیرہ سب
 لے جائیں اور تم محمد کو اپنے ساتھ لے جاؤ۔ یہ سنا تھا کہ انصار مدینہ شکر کے
 سجدے میں گر گئے کہ اس سے بڑی دولت اور رحمت کیا ہو سکتی ہے کہ
 اللہ کا رسول اپنے آپ کو ہم میں شامل کر وے اور دیت عقبیٰ میں اپنا مرنا

جینا ساتھ کر دے۔ تو یہ مقام تھا انصار مدینہ کا۔

لیکن عزیز و اب خلافت کے وقت انصار کہیں نظر نہیں آتے جو سرداروں اور سربراہوں کے نام ہیں اور جو حکومت کر رہے ہیں یا جو حکومت سے منسلک ہیں۔ ان میں کہیں کوئی انصار نظر نہیں آتا اور اگر ہے تو شان و نادر ہی جو گٹھ جوڑ بن رہی ہے۔ قریش مکہ میں اور ان میں اب نبی مسیح بھی شامل ہیں۔ ذرا ملاحظہ کیجئے دس صحابیوں کی فہرست بنائی جاتی ہے جو عشرہ مبشرہ ہیں جن کی زندگی ہی میں رسول اللہ نے جنت میں جانے کی بشارت دیدی ہے ان تمام کی تمام فہرست میں کسی انصار کا نام نہیں دنیا کی حکومتیں بھی یہ سوچتی ہیں کہ اگر کوئی انجمن بنانا ہے تو اس میں سرگروپ کا نمائندہ ہونا چاہیے مگر اللہ تعالیٰ نے جنت میں بھیجے وقت اس بات کا خیال نہ کیا کہ کم از کم دو تین انصار ہی کا نام آجائے۔ اس عشرہ مبشرہ میں سب کے سب قریش جو مکہ کے رہنے والے ہیں اور انصار کا کہیں پتہ نہیں۔

جناب امیر حضرت علیؑ کی کیفیت یہ تھی کہ چونکہ دنیا کا قلب اس طرف رجوع ہوتا تھا لہذا بظاہر ان کی عزت کی جاتی تھی مگر ایسی باتیں بھی کی جاتی تھیں کہ جس سے لوگوں کی نگاہ میں اس گھر کی عزت کم ہو جائے۔ کیونکہ اس وقت ایک رقابت *Rivalry* تھی لیکن جناب امیر نے کبھی مشورہ دینے سے گریز نہیں کیا۔ یہ مشورے کیے گئے کہ اسلامی سال کا آغاز کب سے ہو۔ کچھ لوگوں کی رائے تھی کہ حضورؐ کے سن پیدائش سے ہو کچھ لوگوں کا مشورہ تھا کہ جنگ بدر سے ہو۔ حضرت علیؑ نے کہا کہ رسول اللہؐ کی ہجرت سے آغاز ہو یا جس وقت مسلمان افواج ایران میں بزرگ آزما

تھیں تو حضرت عمرؓ خود جا رہے تھے۔ حضرت علیؓ نے مشورہ دیا کہ آپ نہ جائیں۔ ورنہ آپ کے جانے سے دشمن یہ سمجھے گا کہ عرب میں جتنی فوجیں تھیں وہ سب ایران میں ہیں اور وہ ان کو گھیرے میں لے کر پوری ہمت اور طاقت سے لڑے گا۔ آپ فوجیں یہاں سے کھینچے رہیں تاکہ دشمن کو مسلمان فوجوں کا کوئی اندازہ نہ ہو سکے اور اس کی ہمت صرف اسی اندیشہ سے پست ہو جائے کہ نہ جانے کتنی فوج ہے کہ ریلے پر ریلے چلے آ رہے ہیں۔ اس طرح جتنے پیچیدہ اور مشکل مقدمات ہوتے تھے وہ حضرت علیؓ کے پاس بھیج دیئے جاتے تھے اور آپ فیصلے کرتے تھے۔

تو اب صورت یہ ہوئی کہ قریش کا قبیلہ سب سے بڑا ہو گیا۔ دوسرے ممالک فتح ہوئے اور مسلمانوں میں باہمی امتیاز پیدا ہونے لگا۔ حالانکہ اسلام میں مسلمانوں میں کوئی امتیاز نہیں۔ حضرت سلمان جو ایران کے رہنے والے تھے۔ ان کے لیے رسول اللہؐ نے فرمایا کہ سلمانؓ مناہل البیت ہر رنگ و نسل و ملک کے لوگ سرکارِ دو عالم کی بزم میں بلا تفریق مقام بیٹھے ہیں۔ حضرت بلالؓ حبشی بھی ہیں۔ جہیبؓ جو روم کے رہنے والے ہیں۔ غرض جو بھی ہے وہ سب بزمِ رسالت میں موجود ہے۔ حضورؐ کا مقصد ہی یہ تھا کہ ان تمام سے ہٹ کر ان سے بلند ہو کر ملت کی تعمیر کی جائے لیکن اب یہ سلسلہ شروع ہوا کہ عرب اونچے ہیں اور عجم پست۔ اگر مسلم معاشرے میں ان کا کوئی مقام ہو سکتا ہے تو اس وقت جب وہ کسی عرب قبیلے یا خاندان کے موالی بنیں یا اس سے جا کر اپنا کوئی تعلق پیدا کریں تو گویا عرب اور عجم میں تفریق کی بنیاد پڑ گئی۔ اب مالِ غنیمت جو آنا شروع ہوا تو دولت کی افراط ہوئی۔ عزیز و باہر اکثر کہا جاتا ہے کہ مدینہ میں اتنی دولت تھی کہ

زکوٰۃ کا لینے والا کوئی نہ تھا۔ مگر یہ تو سوچو کہ وہ دولت آئی کہاں سے وہ کس نے پیدا کی تھی اور کیسی دولت تھی۔ اس دولت کی پہلے جو تقسیم ہوئی تھی وہ ان لوگوں پر مساوی طور پر تقسیم ہوتی تھی جو جہاد میں شریک ہوتے تھے۔ اور وہ تقسیم کرنے کے بعد رسول اللہ مسکراتے ہوئے ہاتھ جھاڑتے ہوئے کھڑے ہو جاتے تھے اور فرماتے تھے کہ اللہ رزاق ہے میں تو قائم ہوں۔ لیکن اب درجات *gradations* مقرر ہو گئے کہ فلاں کو اتنا زیادہ وظیفہ ملے گا اور فلاں کو اتنا اور فلاں کو اتنا کم۔ یعنی قبائلی پنشن کی حیثیت ہو گئی اور گھر بیٹھے پنشن پہنچ جایا کرے گی۔ اس کا معاشرے پر جو کچھ اثر ہو سکتا تھا وہ ہوا۔

حضرت علیؑ یہ تمام باتیں دیکھ رہے ہیں کہ دنیا کا کیا رنگ ہو رہا ہے اور معاشرہ کس رخ پر جا رہا ہے اور ذرا اندازہ کیجئے کہ وہ علیؑ جنھوں نے اسلام کے قیام میں اپنے دن رات صرف کیے تھے اور معاشرے قائم کرنے کے لیے انتھک کوشش کی تھی جو اسلام کے لیے سرسختی پر لیے پھرتے تھے وہ جس وقت یہ دیکھتے ہوں گے کہ معاشرہ کس طرح بدل رہا ہے اور اسلامی اقدار کیوں کر تبدیل ہو رہی ہیں تو ان کے دل پر کیا کیا عدمات نہ گزرتے ہوں گے لیکن ان کے غم و غصہ پر امانت کے فرائض کا احساس حاوی تھا۔

عزیز و امام کی توجہ دین کے اصول میں دو اصولوں پر سب سے زیادہ ہوتی ہے۔ ایک توحید۔ دوسرے عدل۔ توحید کا تقاضا یہ ہے کہ ملت میں اتحاد قائم رہے اور عدل کا تقاضا یہ ہے کہ سماجی تعلقات استوار رہیں تاکہ ملت متحد رہے۔ کیونکہ جہاں عدل نہیں وہاں فساد

ہے۔ جہاد کا مقصد قیامِ عدل کی کوشش ہے۔ جو کوشش اور جو جہاد جہاد
 قیامِ عدل کے لیے کی جائے اس کا نام جہاد ہے۔ جہاں یہ نہیں وہاں
 فساد ہے اگر کسی معاشرے میں فساد ہے تو اس کے معنی یہ ہیں کہ وہ معاشرہ
 اپنے مرکزِ ثقل *Centre of gravity* یعنی عدل سے ہٹا ہوا ہے۔
 اور اسی وجہ سے اس میں توازن *Equilibrium* قائم نہیں
 ہو رہا ہے فساد کے معنی اس توازن کا بگڑنا ہے اور عدل توازن کو قائم
 رکھتا ہے جس کا نام امن ہے۔ تو امام کا مقصد یہ ہوتا ہے کہ امت کی وحدت
 کسی طرح قائم رہے اور اس وحدت کی بنیاد عدل پر ہوتی ہے جس زمانے
 میں حضرت علیؑ خلافتِ ظاہری پر متمکن نہ تھے انہوں نے اسی وحدتِ امت
 کی خاطر اپنے تمام ذاتی حقوق کو قربان کر دیا۔ اور بے شک اس سے بڑی
 قربانی اور کوئی نہیں ہو سکتی۔ آپ نے خود فرمایا ہے کہ مجھے تو ایسا محسوس
 ہوتا تھا کہ جیسے میرے حلق کے اندر کچھ اٹکا ہوا ہے۔ وہ اس لیے نہیں
 کہ وہ تختِ خلافت پر نہ تھے۔ علیؑ تو ایک فقیر انسان تھے۔ وہ تخت پر
 ہوں یا فرشِ خاک پر علیؑ ہی رہیں گے۔ ان کی زندگی میں اس سے
 کوئی فرق نہیں آتا۔ چنانچہ یہی ان کا فرضیہ امامت تھا یعنی قیامِ امن اور
 وحدتِ ملت جو ان کو خاموش رہنے پر مجبور کیے ہوئے تھا اور ان کے
 بیٹوں نے یعنی حسنؑ اور حسینؑ نے جو کچھ کیا وہ اسی فرضِ امامت کے احساس
 کے تحت کیا۔ امام حسنؑ نے بھی اسی وحدتِ امت کو قائم رکھنے کے
 لیے معاویہ سے صلح کر لی

تاشیند آتش پیکار و کیس
 نقش پازد بر سر تاج و نیس

اور حسینؑ نے وعدت ملی کی جو بنیاد عدل ہے اس پر اس قدر زور دیا اور ظلم کی مخالفت میں جو کوشش کی اس کی مثال دنیا کی تاریخ میں نہیں ملے گی۔ امام حسینؑ نے ایسی کوئی بات نہیں کی کہ جس سے ملت دو حصوں میں یا factions میں تبدیل ہو جاتی یا کوئی فوج مرتب کرتے۔ یہ کچھ نہیں کیا بلکہ اس بات کا خاص خیال رکھا کہ یہ ظلم کی مخالفت کہیں یا ہمیں خانہ جنگی Civil War کی صورت نہ اختیار کر لے اور وہی حالات نہ پیدا ہو جائیں جو امام حسنؑ کے زمانے میں ہو گئے تھے۔ اسی لیے اپنے ساتھ بہت تھوڑے آدمی لے کر گئے تھے اور دانستہ طور پر اس عزم کے ساتھ گئے تھے کہ ظلم کی مخالفت کرنا ہے۔ قیامِ عدل کی کوشش کرنا ہے اور امر بالمعروف اور نہی عن المنکر کی تبلیغ کرنا ہے اور اس کوشش میں دو بھائی بہن یعنی علیؑ کی بیٹی زینبؑ اور علیؑ کے بیٹے حسینؑ شریک ہیں۔ تاریخ سے یہی پتہ چلتا ہے کہ امام حسینؑ کے جو ارادے تھے ان کا اگر کوئی راز داں تھا تو وہ حضرت زینبؑ کی ذات تھی اور امام حسینؑ کی شہادت کے بعد انہی کی ذات تھی جس نے اپنے بھائی کے مشن کو دربارِ نبویؐ میں اختتام تک پہنچایا۔



پانچویں مجلس

تمام حمد اللہ کے لیے ہے جس نے اپنے بندوں کو بغیر ہدایت کے نہیں چھوڑا جس نے اپنے بندوں کی ہدایت کے لیے ابنیا کو مسجوت کیا اور ابنیا اور رسل کے مختلف مقامات اور مختلف شانیں قرار دیں کوئی صفی اللہ ہوا، کوئی روح اللہ ہوا، کوئی کلیم اللہ ہوا اور کوئی حبیب اللہ ہوا۔ اور ہمارا دین ہے کہ ہم ان میں کسی میں فرق نہیں کرتے۔ کیونکہ وہ ایک ہی حقیقت ہے جو مختلف صورتوں میں ظاہر ہو رہی ہے اور ہم سمجھتے ہیں کہ اللہ تعالیٰ نے ان کے جو مقام مستعین کیے ہیں یا جو شانیں ان کی مقرر کی ہیں جو ان کی خصوصیات ہیں وہ اللہ تعالیٰ ہی جانتا ہے بے شک اللہ تعالیٰ فرماتا ہے کہ یہ ہمارے رسول ہیں اور ہم نے ایک کو دوسرے پر فضیلت دی ہے لیکن ہمارا مقام فیصلہ کرنے کا نہیں۔ اس کی مثال یہ ہے کہ ایک آدمی کسی وادی میں کھڑا ہے اور اس کے گرد فلک بوس پہاڑ ہیں جن کی چوٹیاں اسے نظر نہیں آتیں۔ اب وہ آدمی اس موقف میں نہیں ہے کہ یہ فیصلہ کر سکے کہ کون سا پہاڑ کس پہاڑ سے بلند ہے۔ یہ فیصلہ وہ کر سکتا ہے جو ان پہاڑوں سے سبھی بلند ہو اور ان پہاڑوں کی بلندیوں سے اچھی طرح واقف ہو۔

اور ہمارا درود ہو محمد مصطفیٰ پر جن کو اللہ تعالیٰ نے ختم الرسل بنا کر

بھیجا اور جن کی ذات میں وہ تمام خوبیاں جمع کر دیں جو اس نے مختلف رسولوں کو علیحدہ علیحدہ دی تھیں۔

اگر جناب آدم صلی اللہ علیہ وسلم تھے تو محمد مصطفیٰ صلی اللہ علیہ وسلم تھے۔ اگر ابراہیم خلیل اللہ تھے تو محمد مصطفیٰ صلی اللہ علیہ وسلم تھے۔ اگر موسیٰ کلیم اللہ تھے تو محمد مصطفیٰ صلی اللہ علیہ وسلم تھے۔ اگر عیسیٰ کورفوت دی تو محمد مصطفیٰ صلی اللہ علیہ وسلم تھے۔

اور ہمارا اسلام ہو وہی محمد مصطفیٰ صلی اللہ علیہ وسلم کی شان میں محمد مصطفیٰ صلی اللہ علیہ وسلم فرمایا کہ لوگو! اگر تم انبیاء کو ان کی مخصوص شانوں میں دیکھنا چاہتے ہو تو غسل ابن ابی طالب کے چہرے کی طرف دیکھو۔ اور ہمارا اسلام ہو حسین علیہ السلام کے ذریعے سے شہادت اور فضیلت شہادت جناب محمد مصطفیٰ صلی اللہ علیہ وسلم کی اور ہمارا اسلام ہو ان کی ذریت میں آئمہ طاہرین پر یعنی ہدایت کے اس سلسلے پر جو قیامت تک قائم رہنے والا ہے۔

سلسلہ کلام کو کل سے ملاتے ہوئے میں یہ جانتا چاہتا ہوں کہ ہم اپنی تاریخ سے واقفیت حاصل کریں اور یہ سمجھیں کہ کہاں غلطی ہوئی ہے اور کس بات پر فخر کیا جاسکتا ہے کبھی کو برا نہیں کہنا ہے۔ تاریخ کو سمجھنا ہے وہ تو اس دنیا نے اور اس دنیا کے ظالم اور جاہل بادشاہوں نے نازیبا کلمات حضرت علیؑ کے لیے مخصوص کر دیئے تھے۔ اس سلسلے میں مجھے ایک بات یاد آتی ہے جس سے بہت تکلف ہوتی ہے اور وہ خود حضرت علیؑ کا ارشاد ہے۔ زمانہ ایسا پھرا کہ حضرت نے فرمایا۔ لوگو! دیکھو وہ زمانہ قریب آگیا ہے جب تم پر اس بات پر جبر کیا جائے گا کہ تم میرے لیے نازیبا الفاظ نکالو اور مجھ پر سب کوشتم کرو۔ اور اس منطوبیت پر ہماری جانیں قربان ہوں۔ کہ آپ

مزید فرماتے ہیں کہ جو کچھ تم سے کیا جائے وہ کرنا۔ نازیبا الفاظ استعمال کرنا تمہاری جانوں کی سلامتی ہو جائے گی۔ اور میں اپنے اللہ سے اس کے اجر کی امید رکھوں گا۔ اور جس وقت منبروں پر بیٹھ کر حضرت علیؑ پر ایسے الفاظ اور اتہامات عائد کیے جائیں تو یہ خدا کا بندہ اپنے اللہ سے یہ تو کہہ سکتا ہے کہ میرے مالک گواہ رہنا کہ یہ تمام باتیں اس لیے ہو رہی ہیں کہ میں نے تیرے راستے سے قدم نہیں ہٹایا۔ تیری عبادت اور تیری خدمت کی وجہ سے میرے ساتھ یہ سلوک کیا جا رہا ہے اور میں تجھ ہی سے اجر کا امیدوار ہوں۔ تو حضرت علیؑ نے فرمایا تھا کہ میرے لیے زبان سے نازیبا الفاظ نکال دینا لیکن دل میں مجھ سے علیؑ کی (برأت) نہ کرنا۔ خدا کی قسم جب سے علیؑ میں شعور آیا ہے علیؑ کا قدم صراطِ مستقیم سے ذرہ برابر بھی نہیں ہٹا ہے لہذا ہم کسی پر سب و شتم نہیں کرتے لیکن تاریخ کو سمجھنے کی ضرورت کوشش کرتے ہیں۔

تو جیسا میں نے کل عرض کیا تھا اس عہد میں کچھ بنیادی باتیں بدل گئیں یعنی اس عہد کے عرب قبائل میں ان کا معاشرتی توازن بگڑ گیا یعنی قریش کے کچھ لوگ حاکم بن گئے اور کچھ قبائل کو جو طاقت ور تھے اپنی طرف ملا لیا۔ کچھ لوگ محکوم بن گئے یہ وہ لوگ تھے جن سے حکومت کی نگاہیں ہوتی تھیں عرب و عجم کا فرق شروع ہو گیا گویا عرب سامراجیت Arab Imperialism کی بنیاد پڑ گئی۔ چہاں جو ایک فریضہ عبادت تھا اب پیشہ - Prof-ession بن گیا۔ اللہ کے سپاہیوں اور تنخواہ دار سپاہیوں میں زمین و آسمان کا فرق ہوتا ہے۔ اب اللہ کے سپاہی تنخواہ دار سپاہی بن گئے اور لوگوں کے پاس دولت آنا شروع ہو گئی اور دولت کی فراوانی سے

جو اثر اخلاق پر پڑتا ہے اور خاص کر اس دولت سے جو لغیر محنت کے حاصل ہو۔ وہ اثر ظاہر ہونے لگا۔ اور ہر جا بر حکومت اس قسم کے سیاسی وظیفوں کی نوعیت اور ان کے فوائد سے واقف ہوتی ہے اور جب بات اور آگے بڑھی تو وہ قبیلہ جو اسلام دشمنی میں پیش پیش تھا اب اس کی حکومت بھی قائم ہو گئی اور اس کے افراد گورنری اور دوسرے ذمہ دار عہدوں پر نظر آنے لگے۔ تاریخ سے میں ایک مثال پیش کرتا ہوں۔ جناب ابوذر غفاری کے متعلق حضور اکرم کا ارشاد ہے کہ کوئی ایسا آدمی نہیں جو دوزخ کی آہنچ کو محسوس نہ کرے اور اللہ کا کرم ہے کہ وہ جس کو چاہے بچالے۔ لیکن ابوذرؓ کی ذات ایسی ہے جو دوزخ کی آہنچ بھی محسوس نہ کرے گا۔ مطلب اس کا یہ ہے کہ ہر انسان کے دل میں کچھ نہ کچھ شیطان کا وسوسہ اور کوئی نہ کوئی شک و شبہ رہتا ہے۔ اللہ تعالیٰ اس کے ایمان کو تقویت دیتا ہے کہ وہ ان وسوسوں اور شک و شبہات پر غالب آتا ہے۔ اور اللہ دوزخ کی آہنچ سے بچالیتا ہے۔ لیکن ابوذرؓ وہ بندہ ہے جس کے دل میں کوئی وسوسہ کوئی شبہ۔ دنیا یا منصب کا لالچ یا دنیا کی طرف میلان ہو ای نہیں۔ یہ وہ شخص تھا جو فقر میں اپنا نمونہ تھا۔ یہ وہ ذات گرامی تھی جس کے متعلق رسول اللہ نے فرمایا تھا کہ زمین نے کبھی ایسے آدمی کو نہیں اٹھایا اور آسمان نے کبھی ایسے آدمی پر سایہ نہیں کیا جو ابوذرؓ سے زیادہ سچا اور صحیح ہو۔ اور مزید فرمایا کہ ابوذرؓ کی زندگی اور موت بھی عجیب ہے وہ زندہ بھی تنہا اور اس کی موت بھی تنہائی میں آئے گی۔ تو ابوذرؓ وہ تھا جس کی اللہ کا رسولؐ عزت کرتا تھا۔ اور اب وہی ابوذرؓ نام میں موجود ہے۔ جہاں نبی امیہ کی حکومت قائم ہو رہی ہے اور اسلامی

مملکت کے اندر ایک دوسری مملکت قائم ہو رہی ہے۔ State
 within state کسی مقام پر مسلمانوں کی معمولی فتح ہوئی اور دمشق
 میں مسلمانوں نے اس فتح کا جشن منانا شروع کیا۔ گویا عید کا جیسا
 سماں تھا لیکن ابوذر رسول اللہ کا بڑھا صحابی بازار میں بیٹھا ہوا تھا
 اور نہ معلوم کیا باتیں یاد آئیں کہ اس کا دل بھر آیا اور رونا شروع کر دیا
 لوگوں نے کہا کہ اے ابوذر یہ تو مسلمانوں کی فتح ہوئی ہے اور خوشی کا
 موقع ہے۔ تم یہ بچ بازار میں بیٹھے رو رہے ہو اور بدشگون کر رہے
 ہو۔ ابوذر نے جواب دیا۔ میں کیسے نہ روؤں۔ میں نے اس اسلام کے
 پودے کو لگتے ہوئے دیکھا ہے۔ میں نے بھی اس میں کچھ خدمت کی
 ہے۔ میں نے اس کو پھلتے پھولتے دیکھا ہے۔ اور اب میں دیکھ رہا
 ہوں کہ تمام کی تمام باتیں بدل رہی ہیں۔ اسلام ایسا بدل رہا ہے
 کہ پچا نا نہیں جاتا تو میرے دل کو تکلیف تہ ہوگی تو اور کس کے دل کو
 ہوگی۔ ابوذر کی اس بات کو شام کی حکومت نے ایک زلزلہ خیز بات
 سمجھی اور حکومت کے لیے خطرہ سمجھا۔ کیونکہ ایسے آدمی کو - agit
 ator درغلانے والا کہا جاتا ہے۔ ایک ظالم کو سب سے زیادہ بری
 بات جو معلوم ہوتی ہے وہ یہ ہے کہ اس کو ظالم کہا جائے تنگے کو ننگا کہنا
 بری بات سمجھی جاتی ہے۔ چنانچہ بارگاہِ خلافت میں لکھا گیا کہ لوگ
 ابوذر کے پاس جلتے ہیں۔ ان کی باتیں سنتے ہیں اور حکومت سے ظن
 ہوتے جا رہے ہیں۔ اگر یہ شخص یہاں رہا تو ہماری حکومت میں ضل
 پڑے گا۔ بارگاہِ خلافت سے ابوذر مدینہ طلب کیے گئے ابوذر مدینہ
 اس شان سے آتے ہیں کہ اونٹ پر کجاوا نہیں ہے۔ ننگی پیٹھ پر سوار

ہیں۔ ضعیفی میں دمشق سے مدینہ تک سفر تھا۔ دونوں راتوں سے خون بہہ رہا تھا۔ ایک عزت ان کی رسولؐ کے زمانے میں تھی اور ایک عزت ان کی یہ ہے۔ اب دربار خلافت میں نو مسلم یہودیوں سے ابوذرؓ سے سخت کرائی جاتی ہے جس میں کعب ابن ادد سب سے آگے ہے۔ ابوذر کلام پاک کی آیات کی تلاوت فرماتے ہیں اور فرماتے ہیں کہ اے لوگو! تم جو یہ دولت جمع کر رہے ہو۔ سونے اور چاندی کے ڈھیر لگا رہے ہو تو یہ اکتانہ کر رہے ہو۔ تو یاد رکھو یہی سونے اور چاندی کے ڈھیر آگ میں تپائے جائیں گے اور ان سے تمہاری پیشانیاں، کمر اور پیٹھ داغی جائیں گی۔ ابوذر کلام پاک کی آیات دہرا رہے ہیں اور نو مسلم یہودی دربار خلافت کا وکیل بنا ہوا اس بات پر زور دے رہا ہے کہ جس وقت اس دولت سے زکوٰۃ کا حصہ نکال دیا گیا تو وہ دولت پاک ہو گئی اور تمام دولت حلال ہو گئی۔ یہاں جملہ معترفہ کے طور پر عرض کر دوں کہ ابوذرؓ اپنے متعلق کہا کرتے تھے کہ میری عادت تھی کہ میں بہت باتیں پوچھا کرتا تھا۔ جو بات میری سمجھ میں نہیں آتی تھی وہ میں اپنے حبیب رسولؐ خدا سے دریافت کرتا تھا اور وہ تمام باتوں کا جواب دیا کرتے تھے۔ کبھی ایسا بھی ہوتا تھا کہ وہ خاموشی اختیار کرتے تھے اور میں اس خاموشی ہی کو جواب سمجھتا تھا۔ اور آج ایک نو مسلم یہودی اس ابوذرؓ کو بتا رہا ہے کہ اسلام کیا ہے۔ عزیز و اس یہودی کے قصہ میں مجھے ایک دوسری بات یاد آتی ہے۔ کہا یہ جاتا ہے کہ ایک دوسرے صحابی نے جو یہودی تھا اس نے اس قسم کی باتیں لگیں وہ صباحی فرقہ تھا جس کا سرآوردہ عبداللہ ابن صباح تھا تو عزیز و اپنی باتوں پر غور کروالینا نہ کرو کہ تمام الزام کسی دوسرے پر ڈال دو

جیسے یہودیوں میں قاعدہ تھا کہ اپنی پوری Community کے گناہ ایک بکرے پر رکھ کر اس کو ویرانے میں چھوڑ آتے تھے اور اسی سے scape goat کی اصطلاح نکلی ہے۔ تو یہ نہ کرو کہ اپنے گریبان میں منہ ڈالنے کے بجائے کسی اور کو پکڑ لو اور اس پر الزام لگا دو اور پھر یہ بھی تحقیق نہ کرو کہ عبد اللہ بن صباح تھا بھی یا نہیں۔ ایک مشتبہ آدمی پر اتنا استدلال نہ کرو حقیقت کو دیکھو کہ دربار خلافت کی دکالت ابن آواد یہودی کبر رہا ہے اور ابو ذرؓ نے بزرگ صحابی رسولؐ سے بحث کر رہا ہے۔ اور پھر ابو ذرؓ کو حکم ہوا کہ مدینہ چھوڑ دو کیونکہ تم مدینہ میں رہنے کے قابل نہیں ہو۔ کہا یہ جاتا ہے کہ ابو ذرؓ نے خود اپنی مرضی سے یہ پسند کیا کہ مدینہ سے چلے جائیں۔ میں اس میں بحث نہیں کرتا لیکن یہ تو ظاہر ہو گیا کہ معاشرہ اتنا بدل گیا کہ وہ ابو ذرؓ جو مدینہ میں ایک معزز مقام رکھتے تھے۔ جو اللہ کے رسولؐ سے بے حد قریب تھے اور اللہ کا رسولؐ ان کی عزت کرتا تھا۔ اب مدینہ اس کا محل نہیں ہو سکتا۔ اگر وہ خود ہی مدینہ چھوڑ رہے ہیں تب بھی یہ ظاہر ہوتا ہے کہ مدینہ اتنا بدل گیا ہے کہ اب ابو ذرؓ یہاں نہیں رہ سکتے اور جس وقت ابو ذرؓ کو ربتہ کے لیے مدینہ سے نکالا جاتا ہے تو کوئی شخص ایسا نہ تھا جو ان سے ہمدردی ہی کے طور پر مدینہ کی سرحد تک ان کی مشالعت کرتا۔ صرف تین آدمی تھے جو حکومت سے مرعوب نہ تھے اور وہ ابو ذرؓ کو رخصت کرنے گئے وہ تھے علیؓ اور ان کے دونوں بیٹے حسنؓ اور حسینؓ۔ جناب علیؓ ابو ذرؓ سے کہتے جا رہے تھے کہ ابو ذرؓ صبر کرو۔ تم اتنے غمگین کیوں ہو۔ تمہارا دل کیوں بھرا آ رہا ہے۔ ایک سیدھی سی بات ہے۔ تم کو ان لوگوں سے اپنے دین کا اندیشہ تھا۔ تمہارے دین کو ان لوگوں سے کوئی آپخ نہیں آسکتی اور ان کو تم

کے اپنی دنیا کے لیے اندیشہ تھا کہ تمہاری موجودگی سے ان کی دنیا ختم ہو جائے گی تم کو نہ ان کی ضرورت ہے نہ ان کی دنیا کی ضرورت ہے ہاں جو چیز تمہارے پاس ہے اس کی ان کو ضرورت ہے۔ یہ اس کے محتاج ہیں۔ اس طرح سے حضرت علیؑ ابوذر کو مدینہ سے رخصت کر رہے ہیں۔ یہ ایک تاریخی واقعہ ہے اس کو خواہ کتنا ہی چھپانے کی کوشش کی جائے چھپ نہیں سکتا خواہ اس واقعہ کو اس بنا پر جائز قرار دیا جائے کہ ابوذرؓ کا مزاج بہت تیز تھا۔ وہ بہت سختی سے بات کرتے تھے۔ وہ جو کچھ بھی ہو ابوذرؓ کے لیے رسول اللہ کی سند ہے کہ ابوذرؓ سے زیادہ سچا آدمی نہ زمین نے اٹھایا نہ اس پر آسمان نے سایہ کیا۔ لہذا وہ سخت کہتے ہوں یا ترش کہتے ہوں لیکن کہتے سچ تھے۔ ابوذرؓ اکثر فرماتے تھے کہ میرے حبیب رسول اللہؐ نے مجھ سے یہ بات کہی تھی۔

(اب یہ رسالت کے بھید ہیں کہ ابوذرؓ کو ایک وصیت ہوتی ہے اور حضرت علیؑ کو اس کے خلاف وصیت ہوتی ہے۔)

رسول اللہؐ حضرت علیؑ سے فرماتے ہیں کہ دنیا تم سے آنکھیں بدل لے گی۔ علیؑ پوچھتے ہیں کہ اللہ کے رسولؐ میں ایسی حالت میں کیا کروں اور جب دنیا کو پاؤں تب کیا کروں۔ آپ نے جواب دیا کہ اے علیؑ تم وہ کرنا جو موسیٰؑ کی غیر حاضری میں ہارونؑ نے کیا تھا یعنی وہ دیکھتے رہے کہ لوگ کیا کر رہے ہیں اور خاموش رہے اس خیال سے کہ امت میں پھوٹ نہ پڑ جائے اور گروہ نہ بن جائیں۔ تو اے علیؑ تم وہ کرنا جو ہارونؑ نے کیا تھا۔ جب موسیٰؑ چالیس راتوں کے لیے طور پر چلے گئے تھے اور ان کی امت نے سونے کے بچھڑے کی پرستش شروع کر دی تھی۔ تو علیؑ سے تو یہ وصیت تھی اور ابوذرؓ سے فرمایا جا رہا ہے کہ تم جب

بھی دیکھنا کہ کوئی غلط کام ہو رہا ہے تو اس کو ضرور ٹوکنا۔ ہرگز خاموش نہ رہنا۔ اب یہ رسالت کے راز ہیں۔ ایک سے اس کے مقام کے مطابق یہ بات کہی جا رہی ہے کہ تم خون کے گھونٹ پیتے رہنا۔ دیکھتے رہنا لیکن کچھ کہنا نہیں۔ اور دوسرے سے کہا جا رہا ہے کہ تم اللہ تعالیٰ کی سچائی کی زبان ہو۔ جس وقت دیکھو کہ کوئی غلط بات ہو رہی ہے تو ابوذر خبردار ٹوکنا ضرور۔ ابوذر خود کہا کرتے تھے کہ میں کیا کروں۔ میرا حبیب تو مجھے وصیت کر گیا ہے کہ جس وقت کوئی خلافتِ اسلام بات دیکھوں ٹوک دوں اور میں ضرور ٹوکوں گا خواہ میری زبان ہی کیوں نہ کاٹ دی جائے۔ تو ابوذر کا احتجاج ان حکومتوں کے خلاف تھا۔

حضرت علیؑ کے خطبات اور مکتوبات کا ایک مجموعہ ہے بیچ البلاغہ۔ اس میں ایک خطبہ ہے جو خطبہ شقیہ کے نام سے موسوم ہے جس کے متعلق یہ بھی کہا جاتا ہے کہ اس کی تو بڑی سخت زبان ہے اور ہم یہ تسلیم نہیں کرتے کہ یہ علیؑ کا خطبہ ہے۔ عزیز و اوہ حضرت علیؑ کے علاوہ اور کسی کا خطبہ سہہ ہی نہیں سکتا۔ کیونکہ اس میں جو تشبیہ اور استعاذہ استعمال ہوئے ہیں وہ کوئی دوسرا استعمال ہی نہیں کر سکتا اور ایک ایک جملے میں حکومتوں پر مکمل تنقید کوئی دوہرا نہیں کر سکتا۔ مختصراً سنئے کہ پہلی خلافت کے متعلق فرماتے ہیں کہ میرا مقام تو دین کے اعتبار سے وہ ہے جو چکی کے اندر قطب آسیہ کا ہوتا ہے چکی کے بیچ کا گھونٹا جس کے چاروں طرف چکی کے پاٹ گھومتے ہیں یعنی جو نسبت چکی کے پاٹوں سے قطب آسیہ کو ہے وہی نسبت اسلام کو مجھ سے ہے اور پھر آپ نے پہلی خلافت کے متعلق فرمایا کہ اس نے وہ قبا زیب تن کر لی جو اس کے جسم سے بہت بڑھی تھی۔ یعنی اس جگہ بیٹھا

جو اس کے پیچھے بڑی تھی۔ دوسری خلافت کے متعلق آپ نے جو استعارہ استعمال کیا ہے وہ یہ ہے۔ اور پھر خلافت کی سانڈنی کو اتنا دوڑایا گیا کہ اگر وہ رکتی ہے تو سوار کی خیریت نہیں اور اگر اس کو اسی طرح بھگائے لیے جلتے ہیں تو اس سانڈنی کے نتھنے زخمی ہوئے چلے جا رہے ہیں اور وہ سانڈنی زخمی ہوتی چلی جا رہی ہے۔ عزیزان گرامی یہ فتوحات کی پالیسی ہے۔ سب حکمران جانتے ہیں کہ اگر اندرون ملک کچھ گڑ بڑ ہو تو بہترین پالیسی یہ ہے کہ باہر کی کوئی لڑائی شروع نہ کرو۔ حملہ نہ کرو۔ فتوحات حاصل کرو۔ وہاں سے دولت حاصل کرو۔ تمام قوم کا فخر سے سینہ پھولے گا۔ اور اندرون ملک کی تمام برائیاں نظر سے اوجھل ہو جائیں گی۔ مگر ایسی پالیسی میں ایک خرابی ہے۔ جب تک جنگ جاری رہتی ہے اس وقت تک اندرونی فتنے دبے رہتے ہیں مگر جب جنگ رکتی ہے فتوحات کا سلسلہ رکتا ہے تو وہ اندرونی خرابیاں Recoil ہونا شروع ہو جاتی ہیں پھر Boomerang کی طرح ملت پر واپس آ جاتی ہیں۔ ایسی پالیسی کو انگریزی میں Riding of tiger کہا جاتا ہے۔ نہ اس پر سے اترتے بنتا ہے نہ اس سے جان چھڑاتے بنتا ہے۔ اور تیسری خلافت کے متعلق آپ نے فرمایا کہ اس خلافت کے اونٹ کو اب چراگاہ میں چھوڑ دیا گیا جو تمام چراگاہ کھا گیا چر گیا اور اس سے اس کو بید بھنی ہو گئی۔ گویا اقربا تو ازی والی بات جس کا نتیجہ یہ ہوا کہ لوگوں سے برداشت نہ ہو اور مدینہ میں ایک زبردست واقعہ پیش آیا۔ تو حضرت علیؑ کی یہ تنقید تینوں خلافتوں کے متعلق ایک ایک استعارہ میں اس کا ثبوت ہے۔ اتنا فصیح اور بلیغ کلام اور کسی کا ہو ہی نہیں سکتا۔

اس خطبے میں آپ فرماتے ہیں کہ اے لوگو! اگر میرے اوپر یہ حجت تمام نہ ہو جاتی اور تمام لوگوں نے مل کر بغیر شرط میری اطاعت کی قسم نہ کھائی ہوئی تو اگر اللہ تعالیٰ کا یہ حکم نہ ہوتا کہ اہل ذکر اور اہل علم ہر حال میں غریبوں کی مدد کریں اور ظلم کی مخالفت کریں تو اس خلافت اور حکومت کی طرف آنکھ اٹھا کر بھی نہ دیکھتا اور تم کو معلوم ہے کہ اس خلافت کی حیثیت میری نگاہ میں بکری کی چھینک سے زیادہ نہیں۔ ایک دوسرے موقع پر آپ نے اس حکومت کے متعلق فرمایا ہے اور وہ واقعہ یوں ہے کہ آپ بیٹھے ہوئے اپنی جوتیوں کی مرمت کر رہے تھے غنمنا یہ عرض کر دوں کہ جہاں حضرت علیؑ کا خطاب ابتراب تھا۔ وہاں خادم النعل بھی تھا۔ یعنی اگر زمین پر لیٹیں تو ابتراب اور اگر اپنے بھائی رسول اللہ کی جوتیوں کی مرمت کریں تو خادم النعل تو جب آپ اپنی جوتیوں کی مرمت کر رہے تھے تو ابن عباس آئے اور کہا کہ امیر المومنین یہ آپ کیا کر رہے ہیں۔ یہ جوتیاں تو اب مرمت کے قابل بھی نہیں رہیں۔ تو امیر المومنین نے مزاج کے طور پر ابن عباس سے پوچھا کہ تمہارے خیال میں ان جوتیوں کی کیا قیمت ہوگی۔ ابن عباس نے کہا کہ اس کی قیمت کیا ہو سکتی ہے یہ پھینکنے کے قابل ہیں۔ البتہ چونکہ یہ آپ کی ہیں اس لیے کم از کم میرے لیے بہت قیمتی ہیں۔ حضرت علیؑ نے فرمایا یہ جو خلافت اور حکومت ہے اس کی قیمت اس جوتی کے لسمہ کے برابر بھی نہیں عزیزان گرامی اگر یہ حکومت حکومت الہی ہوتی۔ خلافت الہی ہوتی۔ ناموس کبریٰ ہوتی۔ اللہ تعالیٰ کی بخشی ہوئی ہوتی تو حضرت علیؑ اس کے لیے ایسے الفاظ استعمال نہیں کر سکتے تھے۔ کوئی رسول رسالت کے لیے کوئی امام امامت کے لیے یہ الفاظ استعمال نہیں کر سکتا۔ اس لیے کہ رسالت اور

امامت ناموس کبریٰ ہیں اور اللہ کی بخشی ہوئی سعادتیں ہیں اور اسی لیے میں بتانا چاہتا ہوں کہ خلافت اور چیز ہے اور خلافت الہیہ اور ہے۔ اگر یہ خلافت خلافت الہیہ ہوتی تو جناب امام حسنؑ اس کو کسی کے سپرد نہیں کر سکتے تھے کسی نبی نے نبوت اور کسی امام نے اپنی امامت کسی کے سپرد نہیں کی۔ کیونکہ وہ اللہ کا عطیہ ہوتی ہے اور اس کی پاسداری کی جاتی ہے۔ مامونؑ امام علیؑ رضاؑ پر بہت ہر بانی کا اظہار کیا کرتے تھے۔ ایک بار انہوں نے امام سے کہا کہ میرا دل چاہتا ہے کہ میں یہ خلافت آپ کے خوالے کرووں۔ امامؑ نے فرمایا کہ مامون اگر یہ خلافت تجھ کو اللہ تعالیٰ کی طرف سے عطا کی ہوئی ہے تو تجھ کو یہ حق نہیں کہ دوسرے کو دیدے۔ اور اگر یہ خلافت تیری نہیں ہے تو پھر تجھے دوسرے کو دینے کا کیا حق ہے اس میں سب سے بڑا نکتہ جو ہے وہ یہ کہ امام علیؑ رضاؑ کو جو امامت یا خلافت ہے وہ منجانب اللہ ہے۔ مامونؑ کیا ان کو خلافت دیتا نہ اس کا یہ مقام تھا کہ وہ ان کو خلافت دے۔ تو یہ بات ذہن نشین کر لیجئے کہ حکومت اور چیز ہے اور خلافت اور امامت کا رتبہ اس سے کہیں زیادہ ہے۔

تو حضرت علیؑ کا خلافت کے متعلق یہ موقف تھا۔ یہ بہت عبرت ناک قصہ ہے اور حقائق پر پردہ ڈالنے کے لیے مختلف تنقیحات کو issues کو الجھا دیا گیا ہے اور Confussion پیدا کر دیا گیا ہے۔ اب صورت حال یہ ہے کہ حضرت علیؑ کو خلافت ظاہری ملنے پر جو شام کے حاکم تھے ان کو فکر یہ ہوئی کہ اب یہ حکومت اپنے پاس رہنا مشکل ہے۔ پہلے تو کوشش اس بات کی ہوئی کہ یہ ضمانت مل جائے کہ شام کی حکومت جو بڑے بھائی کو ملی تھی وہ قائم رہے۔ حضرت علیؑ کو اس بات کی صد کیوں تھی کہ نبی امیہ کی حکومت

شام پر نہ ہو۔ اس کی وجہ یہ تھی کہ شام میں جس اسلام کی تبلیغ ہو رہی تھی اس کی صورت وہ تھی جو ان لوگوں کے ذریعے سے پہنچا تھا۔ جو فتح مکہ کے بعد وہاں گئے تھے جن کی تربیت *rounding* اسلام کے طور طریقوں میں صحیح طور سے نہ ہو سکی تھی۔ یہ وہ لوگ تھے جو اسلام سے ناواقف تھے اور جن کی عمر کا زیادہ حصہ اسلام کی مخالفت میں گزرا تھا۔ یہ لوگ حضور اکرم کی حیاتِ طیبہ کے آخری ڈیڑھ سال میں مسلمان ہوئے تھے اور وہ بھی اس وقت جب ان کے پاس اور کوئی دوسرا راستہ ہی نہ تھا۔ شام میں ضرورت اس بات کی تھی کہ وہاں دیندار لوگوں کو بھیج کر اور ان کی ذمہ داری قائم کر کے صحیح اسلام کی تبلیغ کی جائے۔ کیونکہ وہ گمراہی کے راستہ پر پڑ گئے تھے۔ لہذا حضرت علیؑ اپنی امید کی حکومت کو برداشت نہیں کر سکتے تھے۔ اب دوسری طرف قریش کے بڑے بڑے لوگ یعنی *Elite* ہیں۔ ان کی کیفیت ملاحظہ ہو۔ عبدالرحمن بن عوف نے جب انتقال فرمایا تو کتنی دولت ان کے پاس تھی۔ اور زبیر جب دنیا سے لٹھے تو ان کا ذاتی خزانہ کتنا تھا اور طلحہ جب لٹھے تو کتنی دولت چھوڑی۔ یہ اعداد و شمار تعجب خیز اور افسوسناک ہیں۔ زبیر حضرت علیؑ کے قریبی دوست تھے اور ہمیشہ ان کی موافقت میں تھے مگر یہ دنیا کا لالچ بڑی بہکانے والی چیز ہے اور بڑا ایمان خراب کرنے والا جذبہ ہے۔ اب حضرت علیؑ کے خلیفہ ہونے کے بعد طلحہ اور زبیر دونوں اس امید میں رہے کہ حکومت میں ان کی بھی شرکت ہو جائے۔ بصرہ کی حکومت طلحہ کو مل جائے اور کوفہ کی زبیر کو مل جائے۔ حکومت ان لوگوں کی ہو اور حضرت علیؑ مدینہ میں بیٹھے رہیں اور نام کے لیے خلافت ان کی ہو۔ اس امید میں ان لوگوں نے حضرت علیؑ کی بیعت کر لی۔ حاکم شام نے زبیر کو خط لکھا تو اس میں امیر المؤمنین

زبیر کے لقب سے مخاطب کیا کہ امیر المؤمنین زبیر کو معلوم ہو کہ شام میں میں نے ان کے نام پر بیعت لے لی ہے اور چونکہ آپ اور طلحہ دونوں رسول اللہ کے بزرگ صحابی ہیں۔ لہذا طلحہ بصرہ میں اور آپ کو فہ میں قیام کریں اور یہ خلافت آپ ہی کو سزاوار ہے اور پھر یہ بھی بتایا کہ اس وقت علیؑ کی فوج میں بہت سے قاتلان عثمان شامل ہیں لہذا کیوں نہ علیؑ پر قتل عثمان کی ہمت لگائی جائے۔ رسول اللہ کے ان صحابیوں کو جن کو دولت کے لالچ نے اندھا کر دیا تھا۔ ان کے دماغوں میں یہ بات سما گئی اور حاکم شام کی اس تجویز سے خوش ہوئے اچھا ہے یہ آپس میں لڑ لڑ کر ختم ہو جائیں۔ ان دونوں میں سے جس کی کبھی فتح ہوگی ہمارے لیے اچھا ہے۔ دونوں رقیب ہمارے سامنے کمزور ہو جائیں گے چنانچہ جنگ جبل واقع ہوئی اور حضرت علیؑ یہ کہتے رہے کہ دیکھو تم دھوکہ کھاؤ ہو۔ آنکھیں کھولو۔ زبیر کو تو آپ نے بلا کر سمجھایا اور انہوں نے کہا کہ بیشک آپ ٹھیک کہتے ہیں اور وہ شکر سے الگ ہو کر جانے لگے اور قتل کر دیئے گئے۔

تصویر کا ایک رخ آپ نے دیکھا۔ یعنی عبدالرحمن ابن عوف۔ طلحہ اور زبیر کی دولت۔ اب دوسرا رخ ملاحظہ ہو۔ حضرت علیؑ کے حقیقی بھائی آپ کے پاس آتے ہیں اور کہتے ہیں کہ بھیا یہ آپ کے بھتیجے ہیں۔ ہمارا کام نہیں چلتا اور خرچ پورا نہیں ہوتا۔ بیت المال سے کچھ زیادہ دلوادیں۔ حضرت علیؑ سنتے رہے۔ آگ جل رہی تھی اور لوہے کی ایک سلاخ پڑی تھی۔ آپ نے اس سلاخ کو آگ میں رکھ دیا اور گرم کرنے سے حضرت عقیل کو یقین تھا کہ علیؑ غور سے سن رہے ہیں اور ضرور کوئی صورت امانہ کی نکلی گی۔ مگر تھوڑی دیر بعد حضرت علیؑ نے اس گرم سلاخ کو عقیل کے قریب کیا تو عقیل گھبرا گئے

اور کہا کہ یہ آپ کیا کر رہے ہیں۔ سلاخ گرم ہے بدن جل جائے گا۔ تب حضرت علیؑ نے فرمایا کہ عقیل یہ ایک چھوٹی سی آگ جو ایک بندہ خدا نے لگائی ہے تو اس کی حرارت تم اتنی دور سے برداشت نہیں کر پاتے اور میرے لیے تم یہ چاہتے ہو کہ میں اس آگ کی طرف چلا جاؤں جس کو اللہ تعالیٰ نے اپنے غضب سے بھڑکانی ہے

تو ظاہر ہے کہ وہ لوگ جو دولت کے عادی ہو چکے تھے اس طرف نہیں آسکتے تھے۔ جہاد میں ایک طرف تو بتایا جا رہا ہے کہ حق کیلئے اور باطل کیلئے اور حق کی تائید کرنا کس طرح تم پر فرض ہے۔ اور دوسری طرف بڑی بڑی رشوتیں دی جا رہی ہیں Elite اور حکمرانوں کی Class بنائی جا رہی ہیں جن کے پاس ایک باقاعدہ سپاہ Standing Army ہے جس کا باقاعدہ Regimentation ہو رہا ہے اور ایک خاص قسم کا اسلام بتایا جا رہا ہے اور بتایا جا رہا ہے کہ بنی امیہ اور امیر شام رسول خدا سے کتنے نزدیک تھے اور یہ بتانے والے اب بھی موجود ہیں اور وہ Regimentation اور وہ پروپیگنڈا اب بھی جاری و ساری ہے۔ عزیز و دیکھو جس وقت کوئی معاشرہ کا چلن بگڑ جاتا ہے تو وہ ایک غلط لائن پر چل پڑتا ہے۔ محمد مصطفیٰ نے معاشرہ کو جس لائن پر لگایا تھا وہ لائن فتوحات میں تبدیل ہو گئی۔ حکومت دولت بڑے امتحان ہوتے ہیں اور اللہ تعالیٰ فرماتا ہے کہ فراخی بھی اس کا امتحان ہے اور تنگی بھی اس کا امتحان ہے اور حقیقت یہ ہے کہ تنگی اتنا سخت امتحان نہیں ہے جتنا سخت امتحان فراخی ہے تنگی کے زلنے میں تو اللہ تعالیٰ کی یاد آجایا کرتی ہے لیکن فراخی کے زمانے میں اللہ یاد نہیں آتا۔ تو حکومت اور دولت اللہ تعالیٰ کے بڑے امتحانات ہیں۔ اگر انسان اس

جگہ پر پوچھاں اس پر اعتراض کرنے والا کوئی نہ ہو اور اس کے پاس دولت بھی ہو اور وہ خدا کو یاد رکھے تو وہ مردِ خدا ہے اور وہ بہادر آدمی ہے۔ ورنہ انسان تو اللہ تعالیٰ کو بہت آسانی سے بھولا کرتا ہے جس وقت حکومت یا دولت کا نشہ چڑھتا ہے اور طرح طرح سے اس کا جواز پیدا کرتا ہے اور اس طرح سامراج *Empire* اور *Imperialism* کا مزاج پیدا ہوتا ہے۔ ایسے موقع پر بڑے سے بڑا آدمی یہی کر سکتا ہے کہ وہ حق و باطل کے فرق کو نمایاں کر دے۔ یہ بتا دے کہ حق کس کو کہتے ہیں اور باطل کس کو کہتے ہیں تاکہ حق چھپنے نہ پائے۔ لیکن ملت جس راستے پر چلنے لگتی ہے وہ راستہ نہیں بدلا کرتا اور قییکہ *cycle* پوری نہ ہو جائے اور تمام برائیاں کھل کر سامنے نہ آجائیں۔ اس وقت راستہ بدلا کرتا ہے اور اسی وجہ سے ہمارے امام جب ظہور فرمائیں گے اس وقت دنیا جس راستے پر چل رہی ہے اس کے نتائج معلوم ہو جائیں گے۔ دنیا میں ایک *disgust* پیدا ہو جائے گا۔ اور یہ معلوم ہو جائے گا کہ وہ راستہ جس پر اب حیات کا راستہ سمجھ کر چل رہے تھے وہ سوا سراب کے اور کچھ نہ تھا۔ جس وقت یہ حقیقت معلوم ہو جائے گی کہ ہم نے اپنے چاروں طرف جو تعیش کے سامان جمع کیے ہیں، ہماری روح مردہ ہوتی چلی جا رہی ہے اور ہم یا گل ہوتے چلے جا رہے ہیں۔ اور ہماری روح بیمار ہوتی چلی جا رہی ہے۔ اس وقت یہ سائیکل پوری ہو جائے گی۔ یہ جو کہا گیا ہے کہ دنیا پوری کی پوری برائیوں سے بھر جائے گی یہ صحیح ہے۔ نئی زندگی پیدا ہی اس وقت ہوتی ہے جب پرانی زندگی اپنی سائیکل گھل کر کے ختم ہو جاتی ہے لیکن کوئی انسان ایسا ضرور ہوتا ہے کہ جو اپنے آپ کو *justify* کر جائے اور نتیجہ کو جانتے ہوئے دنیا کو بتا دے کہ حق کیا

ہے اور باطل کیا ہے۔ چنانچہ حضرت علی فرماتے تھے کہ معاویہ اپنے آپ کو بہت چالاک، مکار اور ہوشیار سمجھتا ہے۔ میں یہ چالیں اچھی طرح جانتا ہوں۔ یہ میرے لیے بہت آسان ہیں لیکن میرے پاؤں میں تو آئینِ خدا کی زنجیریں پڑی ہیں۔ میں اللہ تعالیٰ کے قانون سے ذرہ برابر بھی نہیں ہٹ سکتا۔ معاویہ اپنے کو بہت چالاک سمجھتا تھا۔ لیکن حضرت علیؑ کے لیے اس کو انہیں چالوں سے زیر کرنا کوئی بڑی بات نہ تھی۔

آج یہ کہا جاتا ہے کہ علیؑ تھے بہت بہادر لڑا سس لیے کہ ان کی بہادری پر کیسے پردہ ڈالا جائے لیکن وہ جو کمانڈ کرنے کی اور ایڈمنسٹریشن کی صلاحیت ہوتی ہے وہ ان میں کم تھی۔ عزیزو۔ یہ ہمیشہ یاد رکھو کہ اپنا گزینا کر دوسروں کو نہ ناپو۔ اپنے معیار قائم کر کے دوسروں کو مت جانچو۔ پہلے یہ سوچ لو کہ جس آدمی کے متعلق بات کر رہے ہو اس کا معیار کیا تھا۔ یہ دیکھو کہ وہ کس قدر قامت کا تھا اور وہ چاہتا کیا تھا۔ پھر یہ دیکھو کہ وہ چاہتا کیا تھا۔ اس میں وہ کامیاب ہوا یا نہیں۔ اور اس وقت تمہاری سمجھ میں اس فقرے کے معنی آجائیں گے جو حضرت علیؑ کی زبان سے اس وقت نکلا جب ابن ملجم ملعون نے نماز کی حالت میں آپ کے سر پر تلوار کی ضرب لگائی اور آپ نے برجستہ فرمایا کہ رب کعبہ کی قسم میں کامیاب ہو گیا۔ اور یہ کامیابی تمہاری سمجھ میں اس وقت آئے گی جب تم یہ اندازہ کرو گے کہ یہ شخص جو اس وقت خلافت طاہری پر ہے چاہتا کیا ہے اور اس کا مقصد کیا ہے۔ اس کا معیار کیا ہے۔ یہ کامیابی کس کو کہتا ہے اور ناکامی کس کو کہتا ہے۔ اس وقت علیؑ کی کامیابی بھی سمجھ میں آجائے گی۔ اور اس وقت کربلا میں حسین کی فتح بھی سمجھ میں آجائے گی اس

فتح کے متعلق ایک واقع بیان کر دوں۔ گربلا کے سانحہ کے بعد امام زین العابدینؑ اپنے چچے اور ایک کرسی پر بیٹھ گئے۔ لوگوں نے چاروں طرف جمع کر لیا اور گربلا کے واقعات پوچھ رہے تھے اور آپ تفصیلات بتا رہے تھے۔ جب آپ سب کچھ کہہ چکے تو ایک شخص نے عجیب سوال کیا کہ مولا ہم نے سب باتیں تو سن لیں۔ اب یہ فرمائیے کہ فتح کس کی ہوئی گویا ساری باتیں سننے کے بعد اور یہ دیکھنے کے بعد کہ آل رسول کیسے برباد ہوئی اور یہ گھر کیسا ویران ہو گیا۔ اس کو یہ احساس ہے کہ جو آنکھیں ہمیں دیکھ رہی ہیں ایسا نہیں ہے۔ یہ طبیعت ماننے کو تیار نہیں کہ گویا مٹھی بھر فوج تھی اس کو شکست ہوئی۔ امام نے جواب دیا کہ تھوڑا سا صبر کر۔ ابھی تھوڑی دیر میں نماز کا وقت ہوا چاہتا ہے مسجد سے موزن کی آواز بلند ہوا چاہتی ہے۔ جب اللہ اکبر کی آواز سنا تو اپنے دل میں سوال کرنا اور کچھ کو خود جواب مل جائے گا کہ فتح کس کی ہوئی۔ کامیابی اور فتح ایسے ہی موقعوں پر سمجھ میں آتی ہے۔

امام حسنؑ نے جب یہ دیکھا کہ امت میں تفرقے ہوتے چلے جا رہے ہیں اور ایسے میں جہاد ناممکن ہے۔ اب مسلمان مالی فائدہ کے غلام ہوئے چلے جا رہے ہیں۔ رشوت کا بازار گرم ہے۔ گویا دلتِ اسلامی ختم سی ہو رہی ہے تو ایسی حالت میں امام نے یہ بات کی کہ اگر ملتِ اسلامیہ اس سے قائم رہتی ہے کہ میں حکومت سے علیحدہ ہو جاؤں تو ہوا جاتا ہوں اور معاویہ سے چند شرائط پر صلح ہو گئی۔ اب بات یہ صاف کرنا ہے کہ امام حسنؑ نے معاویہ کی بیعت کی یا نہیں۔ اس کے لیے میں گربلا کا ایک واقعہ پیش کرتا ہوں۔ عمر ابن سعد امام حسینؑ سے گفتگو کر رہا ہے۔ وہ تذبذب کے عالم میں ہے یعنی *double minded* ہے کیونکہ اس کے باپ سعد بن وقاص

رسول اللہ کے صحابی رہ چکے ہیں اس کے سامنے ایک طرف دنیا ہے دوسری طرف دین ہے۔ اسے اس امر کا احساس ہے جیسا کہ اس کے اشعار سے ظاہر ہے جس میں اس نے کہا ہے کہ بڑا متمثل ہوں *Suspense* میں ہوں اور حیران ہوں کہ کیا کروں کیونکہ حسین کو شہید کرنا بڑا سخت معاملہ ہے لیکن کیا میں ملکِ رے کی حکومت کو چھوڑ دوں۔ پھر کہتا ہے کہ لوگ یہ بھی کہتے ہیں کہ اللہ تعالیٰ بڑے سے بڑے گناہ کو بخش دے گا اور توبہ بھی تو ایک ذریعہ ہے۔ میں توبہ کر لوں گا۔ پھر اس کا دل کہتا ہے کہ یہ وہ گناہ نہیں جو توبہ سے دھل جائے تو اگر گناہ کی معافی نہ بھی ہو تو دنیا میں توبہ فائدہ ہے کہ نقد ہاتھ آئے گا۔ تو کوئی عقل مند آدمی نقد فائدہ کو ادھار فائدے کے لیے نہیں چھوڑتا۔ اس کا دماغ اس طرح کام کر رہا ہے۔ وہ چاہتا ہے کہ کسی طرح اس کو رے کی حکومت بھی مل جائے اور امام حسینؑ کا خون بھی اس کے ہاتھ سے نہ سو۔ اور وہ اسی عنوان سے امام حسینؑ سے گفتگو کر رہا ہے امام حسینؑ فرما رہے ہیں کہ میں مدینہ واپس جانے کو تیار ہوں مجھے تم لوگوں نے بلایا تھا۔ اب اگر تم لوگ نہیں چاہتے ہو تو میں نے اپنی حجت تمام کر دی۔ لیکن میں یہ نہ یدگی بیعت نہیں کروں گا۔ عمر سعد نے یہ گفتگو قبلند کر کے کوفہ کے گورنر عبید اللہ ابن زیاد کو بھیجی اور لکھا کہ اللہ کا شکر ہے کہ اس نے ہمارے اوپر سے یہ بات طال دی اور حسین اس بات پر تیار ہیں کہ وہ مدینہ واپس جائیں۔ یہ بڑی اچھی بات ہوئی کہ سمجھوتا ہو گیا اور ہم ایک اہم آزمائش میں نہیں پڑے۔ عبید اللہ ابن زیاد نے اس کے جواب میں لکھا کہ میں نے تجھے حسین سے بیعت لینے کو بھیجا تھا سمجھوتہ کرنے کو نہیں۔ اب آپ سمجھ لیں کہ بیعت کی بات اور ہوتی ہے اور صلح کی بات اور ہوتی ہے۔ اس کا جواب عمر سعد یہ دیتا

ہے کہ امیر کوفہ کو معلوم ہونا چاہیے کہ حسین بیعت کسی حال میں نہیں کریں گے اس لیے کہ ان کے سینہ میں ان کے باپ کا دل ہے۔ اس سے تمام باتیں صاف ہو جاتی ہیں۔ ان چند جملوں سے جو تاریخ میں محفوظ ہیں صلح و حسن کی حقیقت اور حضرت علیؑ کا خلفا کے زمانے میں جو رویہ تھا وہ ظاہر ہو جاتا ہے۔

امام حسنؑ نے جب صلح کی تو معاویہ نے سوچا کہ ذرا میری بات اور بڑھے تو اس نے ایک خط لکھا کہ حسنؑ ابن علیؑ یہ خوارج آپ کے والد کے بھی بہت خلاف تھے اور اسلام میں ایک فتنہ اٹھا رکھا ہے تو میں چاہتا ہوں کہ آپ اس فتنہ کو دبائیں اور خارجیوں کی سرکوبی کریں۔ اس کا پس منظر یہ ہے کہ جنگ نہرواں میں حضرت علیؑ خارجیوں کو سزا دے چکے تھے۔ خارجی حضرت علیؑ کو بھی برا کہتے ہیں۔ لہذا امیر معاویہ کی یہ چال تھی کہ اس کے سرخاب کے پر لگ جائیں گے اگر امام حسنؑ اس کی لڑائیاں لڑیں گے۔ امام حسنؑ نے اس کے جواب میں لکھا کہ معاویہ تم نے جو یہ فساد کی بات کی ہے تو بے شک خارجی فساد پیدا کر رہے ہیں لیکن اگر میں مناسب سمجھتا کہ فساد کا علاج تلوار کے ذریعہ کیا جائے تو تم اس بات کے زیادہ مستحق تھے کہ تمہارے خلاف تلوار اٹھائی جائے یہ خطوط اکثر تاریخ کی کتابوں میں موجود ہیں۔

معاویہ سے صلح کے بعد امام حسنؑ نے فرمایا کہ اے لوگو تم نہیں جانتے کہ میں نے تمہارے لیے کیا کیا ہے۔ میں نے وہ کیا ہے کہ جس سے بہتر چیز پر سورج طلوع نہیں ہوا ہے اور نہ اس سے بہتر چیز پر سورج غروب ہوا ہے میں نے وہ کیا ہے جو خضر نے موسیٰ کے سامنے کیا تھا (اس نکتہ کی توجیہ آئندہ پیش کر دیں گی۔)

آدمی ایک مرتبہ مرتا ہے لیکن امام حسن کی صلح والی زندگی روز کی پھانسی کے
 مترادف تھی یعنی روزانہ پانچ وقت مسجد میں جانا اور اپنے پدینہ رگوار پر لعن و
 تشنیع اور نازیبا الفاظ سنانا۔ مگر امام کی شان یہ ہے کہ جو اللہ کی مرضی ہو
 اس کے مطابق زندگی بسر کرنا۔ امام صبر کرتے تھے لیکن آپ کے بہت سے
 ساتھی اور چاہنے والے اس صلح سے خوش نہیں تھے بلکہ کچھ لوگ تو ایسے تھے
 جنہوں نے یہ سمجھ کر کہ امام حسنؑ اس فیصلہ سے خوش نہ ہوں گے۔ ان کی طرف
 رجوع کیا لیکن انہوں نے جواب دیا کہ حسن ہمارے امام ہیں۔ تم یہ کبھی خیال
 نہ کرنا کہ ان کے فیصلہ سے مجھے ذرہ برابر کبھی اختلاف ہے۔ انہوں نے یہ نہیں
 کہا کہ میرے بھائی جو فیصلہ کر رہے ہیں۔ بلکہ یہ کہا کہ میرے امام جو فیصلہ
 کر رہے ہیں۔ کیونکہ امام کے لیے تو یہ عقیدہ ہے کہ وہ جو کچھ سبھی کرتا ہے
 وہ ملت کی بہتری اور بھلائی کے لیے ہے۔ ایک چرچہ یہ بھی کیا جاتا
 ہے کہ امام حسنؑ اور امام حسینؑ کے مزاج میں بڑا فرق تھا۔ امام حسنؑ
 صلح پسند تھے اور امام حسینؑ کسی بات کو برداشت نہیں کرتے تھے
 اور یہ دیکھ لو کہ امام حسنؑ نے کیا کیا اور امام حسینؑ نے کیا کیا۔ عزیز و
 وہ امام ہی نہیں ہوتا جو اپنی خواہشات اور نفس کی پیروی کرتا ہے۔
 امام وہ ہوتا ہے جس کی مرضی تابع الہی ہوتی ہے اور اللہ کی مرضی سے
 نرم اور گرم ہوتا ہے۔ اب یہ لوگوں پر منحصر ہے کہ کسی بات سے خوش
 ہو کر اس کی شہرت کریں یا کسی بات سے ناراض ہو کر اس کو برا
 سمجھیں۔ وہ علیؑ ابن ابی طالبؑ جس کا شجاعانہ عرب لوہا مانتے تھے
 وہ علیؑ اپنے گلے میں رسی بندھوا سکتا ہے اور خاموش رہتا ہے۔ اس
 موقع پر ایک اور واقعہ بیان کیا جاتا ہے کہ جب علیؑ کی گردن میں رسی

باندھ کر لے جانے لگے اس وقت سلمان اور ابوذر دونوں موجود تھے ابوذر نے تلوار کو میان سے نکال لیا مگر سلمان امام کی جانب دیکھتے رہے کہ اگر اشارہ ہو تو جہاد کیا جائے۔ اسی لیے کہا جاتا ہے کہ سلمان ایمان کے دس درجہ پر اور ابوذر نو درجہ پر فائز ہیں تو امام وہ ہے کہ جیسا اللہ کا امر ہوتا ہے ویسا کرتا ہے۔ صلح کا موقع ہے تو صلح اور جنگ کا موقع ہو تو جنگ۔ لہذا یہ کہنا غلط ہے کہ ایک کی طبیعت نرم تھی صلح جو تھی اور ایک کی طبیعت گرم تھی۔ یہ لوگ اس لیے کہتے ہیں کہ ہم سب اپنے مزاج کے مطابق زندگی بسر کرتے ہیں امام میں اور ہم میں یہی فرق ہے۔ امام مرضات و امر الہی کے تابع ہوتا ہے امام حسن نے امامت کی یہ شان دکھائی کہ ایسی بات کی جس کا اللہ تعالیٰ کا امر تھا اور جو امت کی بھلائی کے لیے تھے اور اس کی پروا نہ کی کہ دشمن تو دشمن دوست بھی ملامت کریں گے۔ وادھی ملامت سے گزرتا بھی خضر امامت کا کام ہوتا ہے۔ اور یہ کام بہت مشکل ہوتا ہے میدان جنگ میں ایک بار جان دیدینا اتنا مشکل نہیں جتنا کہ زندگی کا ہر لمحہ سوہان روح ہو کر سامنے رہے اور وہ دیکھے کہ اس کے دوست بھی اس کی بات کو نہیں سمجھتے حالانکہ وہ برابر کہے جا رہا ہے کہ تم سمجھو کہ میں نے کیا کیا میں نے وہ کیا جو خضر نے موتی کی موجودگی میں کیا تھا۔

شاہ عبدالعزیز محدث دہلوی نے ایک کتاب لکھی ہے بسر الشہادتین ایک امام حسن کی شہادت اور ایک امام حسینؑ کی۔ اس کتاب میں رسول اکرم کی تمام فضیلتیں بیان کرنے کے بعد لکھتے ہیں کہ ایک فضیلت رسول اللہ کے لیے باقی رہ گئی تھی یعنی شہادت۔ اللہ تعالیٰ نے جناب یحییٰ اور جناب زکریا کو شہادت کے درجہ پر فائز کیا لیکن محمد مصطفیٰ کو یہ نہیں دیا۔ اس کی

وجہ یہ تھی کہ اسلام کی شان و شوکت میں اور اس کی ترقی میں اس سے رکاوٹ پڑتی لیکن اللہ تعالیٰ کو یہ بھی منظور نہ تھا کہ محمد مصطفیٰؐ اس بڑی فضیلت سے محروم رہیں۔ اس لیے اللہ تعالیٰ نے حسن اور حسینؑ کے ذریعے جن کو رسول اکرم اپنا ایک حصہ سمجھتے تھے۔ اپنے بیٹے سمجھتے تھے۔ محمد مصطفیٰؐ کو یہ فضیلت عطا فرمائی۔ شہادت دو طرح کی ہوتی ہے۔ ایک شہادت خفی ہوتی ہے اور دوسری جلی۔ خفی شہادت وہ ہے جس کا علم محض اللہ تعالیٰ کو ہوتا ہے اور کسی کو نہیں ہوتا۔ بندہ اپنے اجر کا صرف اللہ تعالیٰ سے امیدوار ہوتا ہے شہادت جلی وہ ہوتی ہے جس کو اللہ تعالیٰ چاہتا ہے کہ زیادہ سے زیادہ ظاہر ہو اور لوگ اس سے واقف ہوں۔ اور اللہ تعالیٰ نے دونوں شہادتیں اپنے حبیب کو عطا فرمائیں اور وہ اس طرح کہ ایک پارہ جگر کو شہادت خفی دی اور دوسرے کو شہادت جلی اور پھر لکھتے ہیں کہ جب امام حسنؑ کو یہ شہادت نصیب ہوئی اور امام حسینؑ نے پوچھا کہ بھیا یہ کیا ماجرا ہوا۔ مجھے آپ بتائیں تو سہی کہ ماجرا کیا ہے۔ تو آپ نے فرمایا کہ حسینؑ میں تم کو وصیت کرتا ہوں کہ اس پر پردہ ہی پڑا رہنے دینا۔ تم اس معاملہ میں کچھ نہ کرنا۔ میں نے اس معاملہ کو اللہ تعالیٰ پر چھوڑا ہے۔ ہماری جانیں قربان ہوں اس صبر و تحمل پر۔ یہ شہادت خفی کی خصوصیت ہے۔

اور شہادت جلی کی خصوصیت یہ ہے کہ سستی سے دور جنگل بیابان میں ایک واقعہ ہو لوگ اس کو چھپانے کی کوشش کریں اور جتنا اس کو دبائیں اللہ تعالیٰ اس کو بلند کرتا جائے۔

یہ بھی سن لیجئے کہ اولادِ حسنؑ پر کیا گزری۔ بغداد کا کو تو وال باہر بیٹھا ہوا ہے (ہارون رشید کے زمانہ کا واقعہ ہے) اس کا دوست آتا ہے بگرمی

کا زمانہ ہے۔ دونوں مکان کے اندر چلے جاتے ہیں۔ کو تو ال اپنے دوست
 سے پوچھتا ہے کہ شربت پیو گے۔ دوست نے جواب دیا کہ اس کا روزہ ہے۔
 کو تو ال اپنے ملازم سے کہتا ہے کہ میرے لیے فلاں شربت لے آؤ۔ اس کا دوست
 اس کو ملامت کرتا ہے کہ رمضان کا ہیضہ ہے ایک تو تو روزہ نہیں رکھتا
 پھر اتنے کھلے عام کھاتا پیتا ہے۔ کو تو ال نے کہا کہ اب تھوڑی سی زندگی رہ
 گئی ہے اس میں روزہ رکھنے اور نماز پڑھنے سے کچھ حاصل
 نہیں۔ اس کا دوست پریشان ہوا اور خیال کیا کہ شاید اس نے کوئی بڑا گناہ
 کیا ہے اور اس لیے بالکل مایوس ہو گیا ہے اور کہا کہ اللہ تعالیٰ بہت معاف کرنے
 والا ہے گناہوں سے توبہ کر دو وہ بڑا بخشنے والا ہے۔ کو تو ال کی آنکھوں
 میں آنسو بھر آئے۔ اور لولا کہ میرا گناہ قابلِ معافی نہیں۔ پھر اس نے ایک واقعہ
 سنایا۔ ایک رات میں بیٹھا ہوا تھا۔ خلیفہ ہارون رشید نے مجھ کو بلا بھیجا
 میں پہنچا تو دیکھا کہ خلیفہ تلوار لیے ٹہل رہا تھا۔ اس نے پوچھا کہ تم مجھ کو کتنا عزیز
 رکھتے ہو۔ میں نے عرض کیا کہ امیر المومنین یہ ساری چیزیں آپ کی دی ہوئی
 ہیں اور یہ سب آپ پر قربان ہیں۔ خلیفہ نے کہا اچھا۔ جاؤ۔ میں واپس آ گیا
 تھوڑی دیر کے بعد پھر بلوایا گیا۔ میں پریشان تھا کہ نہ جانے کیا بات ہے کہ
 خلیفہ بہت مضطرب اور پریشان ہے۔ میں پہنچا تو خلیفہ نے پھر وہی سوال
 دہرایا۔ میں نے کہا کہ میں اپنے مال اور اپنی جان سے زیادہ آپ کو عزیز رکھتا
 ہوں۔ اس نے کہا جاؤ۔ لیکن پھر تھوڑی ہی دیر بعد پھر بلوایا گیا۔ اب میں
 ڈرا کہ حد اخیر کرے۔ اب جان کی خیر نہیں۔ میں پہنچا تو خلیفہ مضطرب کے
 عالم میں ٹہل رہا تھا۔ مجھ سے پھر پوچھا کہ تم مجھ کو کتنا عزیز رکھتے ہو۔ میں نے
 عرض کی کہ اپنی جان اور اپنے مال اور اپنے ایمان سے زیادہ خلیفہ خوش

خوش ہو گیا۔ پٹھر گیا۔ اپنی تلوار مجھ کو دی اور حکم دیا کہ قید خانے میں جاؤ اور جو قیدی بھی وہاں ملیں ان سب کی گردنیں اڑا دو اور ایک مشعل بردار کو میرے ساتھ کر دیا۔ اس زمانہ میں سرکاری قید خانے شاہی محل میں ہوتے تھے۔ ایک کنواں ہوتا تھا اور اس میں چاروں طرف کمرے cellا ہوتے تھے۔ ایک ایک کو ٹھہری کھولی جاتی جس میں مرد عورتیں اور بچے تھے۔ جن کی صورتیں ایسی تھیں کہ دیکھتا ہی رہ جائے۔ میں ایک ایک کو تہ تیغ کر رہا تھا میں پسینہ میں شرابور ہو گیا۔ مگر خلیفہ کا حکم تھا۔ سب کو قتل کر دیا۔ تقریباً ڈیڑھ گھنٹے یا اس سے بھی زیادہ تھے۔ ایک بڑھا باقی رہ گیا۔ اس نے میری آنکھوں میں آنکھیں ڈال کر کہا تو اپنے ہاتھ میرے خون میں نہ رنگ۔ میں نے کہا کہ یہاں تو بڑے بڑے جوان قتل کر دیئے گئے تو اپنی زندگی کیوں بچانا چاہتا ہے جب کہ میرے دن تو ویسے بھی قریب معلوم ہوتے ہیں تو اس مرد بزرگ نے کہا کہ میں اپنے لیے نہیں تیری خاطر کہہ رہا ہوں کہ مجھ کو نہ مار کیونکہ قیامت کے دن جب رسول اللہ تجھ سے پوچھیں گے کہ تو نے میرے بیٹے حسن کی اولاد سے کسی کو زندہ بھی چھوڑا تھا یا سب کو قتل کر دیا تھا تو تو یہ کہتا کہ ایک بڑھا رہ گیا تھا اور جب مجھ کو معلوم ہوا کہ وہ آپ کے بیٹے حسن کی اولاد ہے تو میں نے آپ کے خیال سے اس کو چھوڑ دیا تھا۔ یہ سن کر میرے ہاتھ سے تلوار چھوٹ گئی یہ تمام لوگ جن کو میں نے قتل کیا تھا یہ حسن کی اولاد سے تھے اور مدینے سے لائے گئے تھے اور امام جعفر صادق کی لگا ہوں کے سامنے لائے گئے تھے اور اس وقت آپ کے دل پر کیا قیامت گزر رہی ہوگی۔ اولاد حسن کے ساتھ یہ سلوک کیا گیا۔

کر بلا میں بھی حسن کا بیٹا قاسم موجود تھا۔ اس

نے کبھی حق کی راہ میں جان دے دی۔ جب اس نے امام حسینؑ سے
 رن میں جانے کی اجازت طلب کی تو امام نے پوچھا کہ موت کو نعم
 کیسا سمجھتے ہو۔ قاسم نے جواب دیا: "آج شہد سے زیادہ ^{مٹھی}۔"

چھٹی مجلس

تمام حمد اللہ کے لیے ہے جو عالمین کا رب ہے۔ جو رحمن ہے جو رحیم ہے۔ جو عادل ہے جو یوم دین کا مالک ہے۔ ہم اقرار کرتے ہیں کہ ہم اس کے عبد ہیں۔ اسی سے مدد طلب کرتے ہیں اور ہماری اس سے دعا ہے کہ ہم کو صراطِ مستقیم کی ہدایت کرے اور اس پر قائم رکھے وہ صراط جو ان لوگوں کی صراط ہے جن پر اللہ کی رحمتیں نازل ہوئیں۔ اور جو اس گروہ میں سے نہیں جن پر اللہ کا غضب نازل ہوا اور جو گمراہ ہیں بلکہ وہ لوگ جن پر اللہ تعالیٰ کے انعام نازل ہوئے۔

اور ہمارا درود ہو محمد مصطفیٰؐ پر وہ ذاتِ گرامی جس کے متعلق قرآن پاک یہ بشارت دیتا ہے کہ جو اس نبی کا اتباع کرے گا وہ اس جماعت میں شامل ہو جائے گا جو انبیاء کی جماعت ہے۔ صدیقین، شہید اور صالحین کی جماعت ہے اور پھر اللہ تعالیٰ فرماتا ہے کہ یہ کتنی اچھی جماعت ہے۔ کتنی اچھی رفاقت ہے اور کتنے اچھے ساتھی ہیں۔

اور ہمارا سلام ہو اممۃ اطہار پر جو محمد مصطفیٰؐ کے علم و حکمت و امر کے وارث تھے۔ جو تمام انبیاء کے وارث تھے اور ہمارا سلام ہو اور اللہ کی رحمتیں ہوں ان پر جنہوں نے ان اممہ کی تصدیق کی جنہوں نے ان کے ساتھ شہادت اختیار کی جن کی زندگی صالح اور موت سعادت تھی۔

کل ہم امام حسنؑ کی صلح کے متعلق گفتگو کر رہے تھے۔ امام حسنؑ نے یہ کہا تھا کہ یہ لوگ نہیں جانتے کہ میں نے ان کے لیے ایسی اچھی بات کی ہے کہ جس سے بہتر بات پر سورج طلوع نہیں ہوا اور نہ اس سے بہتر بات پر غروب ہوا میں نے ان کے لیے وہ کیا جو خضر نے کیا تھا۔ خضر نے ایک کشتی میں سوراخ کر دیا۔ ایک آدمی کو قتل کر دیا اور ایک گرتی ہوئی دیوار کو کھڑا کر دیا۔ جناب موسیٰ اس پر بہت متعجب تھے مگر خضر نے جو کچھ کیا وہ اللہ کے حکم سے کیا۔ اہل اللہ کی بہت سی مصاحبتیں شامل تھیں۔ یہ ترجمہ میں نے وہ کیا ہے جو خود امام حسنؑ نے فرمایا ہے صلح حسن سے متعلق تفصیلات میں جانے ہر شرط کے متعلق توجیہات کرنے اور *apologies* پیش کرنے کے بجائے میں زیادہ گہرائی میں جاتے ہوئے خود امام حسنؑ کے ارشاد کی روشنی میں اس صلح کو سمجھنا چاہتا ہوں۔

اب خضر کے واقعہ کی طرف آئیے جو قرآن پاک میں موجود ہے بالکل لفظی ترجمہ پیش کرنے کی کوشش ہے۔ کلام پاک میں سورہ کہف میں بنی النفاذ میں یہ قصہ بیان ہوا ہے اور جس کا ایک ایک لفظ غور طلب ہے وہ یہ ہے کہ حضرت موسیٰ نے اپنے جوان ساتھی سے کہا۔ جوان ساتھی کے لیے فتا کا لفظ ہے۔ اس جوان ساتھی فتا جناب موسیٰ کے وصی جناب یوشع ابن نون تھے (یہ فتا کا لفظ حضرت محمد مصطفیٰ کے وصی کے لیے بھی خاص طور پر استعمال ہوتا ہے (لا فتا الاعلیٰ لاسیف الاذوالفقار) حضرت موسیٰ نے اپنے جوان ساتھی سے کہا کہ میں اس وقت تک چین سے نہیں بیٹھوں گا۔ جب تک اس جگہ نہ پہنچ جاؤں جہاں دو بحر آپس میں ملتے ہیں "بحر البحرین" خواہ ساہا سال گزر جائیں۔ میں اپنا یہ سفر جاری رکھوں گا۔ جس وقت وہ دونوں اس جگہ پہنچے

جہاں دو دریا ملتے تھے تو ان کے پاس ایک تلی ہوئی ٹھیلی تھی اس نے پانی میں اپنا راستہ
 بنایا اور چلی گئی۔ جب یہ دونوں آگے بڑھے تو جناب موسیٰ نے کہا کہ ہم تھک گئے
 ہیں۔ ذرا ناشتہ نکالو۔ جناب یوشع نے کہا آپ نے وہ دیکھا جس چٹان پر ہم لوگ
 بیٹھے تھے تو شیطان نے ہم کو یہ بھلا دیا اور وہ ٹھیلی پانی میں چلی گئی۔ جناب موسیٰ نے
 کہا کہ وہی تو بڑی نشانی تھی وہی تو جگہ تھی جہاں ہمیں پہنچنا تھا۔ پھر وہ اپنے نشانِ قدم
 پر واپس آئے اور اسی جگہ واپس پہنچے جہاں ٹھیلی پانی میں چلی گئی تھی۔ مفسرین کہتے
 ہیں کہ وہ ٹھیلی بھنی ہوئی تھی۔ مردہ تھی۔ مگر یہ قرآن میں نہیں ہے۔ جب وہ لوگ وہاں
 پہنچے تو انہوں نے ایک عبد کو دیکھا۔ ایک اللہ کے بندے کو دیکھا جناب خضر کا نام نہیں
 ہے مگر مفسرین کہتے ہیں کہ وہ اللہ کے بندے جناب خضر تھے جن پر اللہ تعالیٰ کی طرف
 سے رحمت نازل ہوتی تھی اور جن کو اللہ تعالیٰ نے اپنے پاس سے کچھ علم عطا کیا
 تھا۔ براہِ راست جو علم عطا ہوتا ہے اس کو علمِ لدنی کہتے ہیں، تو موسیٰ نے اللہ کے اس
 بندے سے کہا کہ اگر آپ اجازت دیں تو میں آپ کے ساتھ رہوں تاکہ اس علم سے تھوڑا سا
 حصہ مجھ کو بھی مل جائے جو اللہ تعالیٰ نے آپ کو بخشا ہے۔ جناب خضر نے جواب دیا کہ تم
 اس علم پر صبر نہیں کر سکتے اور کیسے صبر ہو سکتا ہے جب آدمی کو اس کی خبر ہی نہ ہو۔ یعنی جتنا
 آدمی کا علم ہوتا ہے اتنا ہی اس کا ظرف ہوتا ہے اور اتنا ہی سمجھ سکتا ہے۔ جناب موسیٰ نے
 فرمایا کہ آپ انشاء اللہ مجھ کو صبر کرنے والوں میں پائیں گے اور میں وعدہ کرتا ہوں کہ کسی
 معاملے میں آپ کی نافرمانی نہیں کروں گا۔ اب یہ دونوں چل دیئے۔ اب اس کے بعد
 حضرت یوشع کا ذکر اس واقعے میں نہیں آتا ہے چلتے چلتے دونوں آدمی ایک کشتی میں سوار
 ہوئے تو اس اللہ کے بندے نے دھن پر اللہ کی رحمتیں نازل ہوئیں تھیں اور جس کو
 علمِ لدنی حاصل تھا، کشتی میں سوراخ کر دیا اور ایک تختہ توڑ دیا۔ اب حضرت موسیٰ جو صاحبِ
 شریعت تھے ان کو بہت حیرانی ہوتی اور پوچھا کہ آپ نے کشتی میں سوراخ کر دیا۔ کیا

ارادہ یہ ہے کہ کشتی میں بیٹھنے والے سب دریا میں ڈوب جائیں۔ جناب خضر بولے
 کہ میں تم سے نہ کہتا تھا کہ تم صبر نہ کر سکو گے اور تم حمل نہ ہو سکو گے اس بات کے جو تم دیکھ
 رہے ہو۔ یہ تمہارے صبر کی حدود سے باہر ہے۔ حضرت موسیٰ نے کہا کہ مجھ سے غلطی
 ہوئی مجھے معاف کر دیجئے۔ میں بھول گیا تھا۔ میرا عذر قبول کیجئے۔ اب انشاء اللہ ایسی بات
 نہ ہوگی۔ آگے چلے تو ایک نو عمر لڑکا بلا خضر نے اس کو مار ڈالا۔ پہلے تو کشتی میں سوراخ
 کرنے کی بات تھی اور اب تو نبی کے سامنے ایک قتل ہو گیا جس کا بظاہر کوئی جواب
 بھی نہیں تھا۔ موسیٰ سے ضبط نہ ہو سکا اور کہا کہ یہ تو بڑی عجیب بات ہے کہ آپ نے
 ایک آدمی کو قتل کر دیا بغیر قتل کی حجت پوری کیے۔ بغیر اس کے کہ اس نے کسی کو مارا
 ہو۔ آپ نے تو ایک بے گناہ کو مار ڈالا۔ جناب خضر نے پھر وہ بات یاد دلانی کہ میں کہتا
 نہ تھا کہ تم سے صبر نہ ہو سکے گا تم اس بات کے متحمل نہیں ہو سکتے۔ جناب موسیٰ
 نے معافی چاہی اور کہا کہ اگر آئندہ ایسی بات ہو تو آپ بے شک معاف نہ کریں۔
 پھر یہ دونوں آگے بڑھے اور چلتے چلتے ایک گاؤں میں پہنچے۔ وہاں کے لوگ
 عجیب تھے یہ دونوں بھوکے تھے مگر کسی نے کھانے کو نہ پوچھا۔ اسی گاؤں میں جب
 آگے بڑھے تو دیکھا کہ ایک دیوار ہے جو گرا ہی چاہتی ہے۔ حضرت خضر نے حضرت
 موسیٰ سے کہا کہ آؤ اس دیوار کو کھڑا کرنا ہے۔ اب موسیٰ... سوچ رہے ہیں کہ یہ دیوار
 کیوں کھڑی کی جا رہی ہے اور کچھ تو کہہ نہ سکے اتنا ضرور کہا کہ اگر دیوار بنانا ہی تھی
 تو کچھ اجرت ہی لے لیتے تاکہ کچھ کھا لیتے ہم دونوں بھوکے ہیں۔ ان لوگوں نے تو
 کھانے کو بھی نہیں دیا اس پر خضر بولے "ہذا افراق بینی دینیک" موسیٰ بس اب تمہارے
 تمہارے راستے جدا ہو گئے۔ تمہارا دوسرا راستہ ہے میرا دوسرا راستہ ہے۔ لیکن
 جدا ہونے سے پہلے تم کو یہ بات ضرور بتا دوں کہ جو کچھ تم نے دیکھا اس کا مطلب کیا تھا۔
 جس کشتی میں میں نے سوراخ کیا تھا وہ ایک سکین کی کشتی تھی۔ اور یہی اس کا ذریعہ

معاش تھی۔ جزیرہ کا حاکم جو بھی سالم اور اچھی کشتی دیکھتا زبردستی اس پر قبضہ کر لیتا۔ اس نے اس لیے اس میں سوراخ کر دیا کہ اس مسکین کی کشتی اس ظالم کے ہاتھ نہ لگے اور مسکین کی روزی کا ذریعہ برقرار رہے۔ اور جس لڑکے کو میں نے مار ڈالا تھا وہ بد طبیعت اور کافر لڑکا بڑا ہو کر اپنے والدین پر حاوی ہو جاتا جو بہت مؤمن اور صالح ہیں۔ اب اللہ تعالیٰ ان کو اس کا نعم البدل دے گا جو بہت نیک اور صالح ہو گا اور والدین کی بہت خدمت کرنے والا ہو گا۔ اب رہی وہ بات کہ ہم نے ایک دیوار کی مرمت کر کے اس کو مضبوط کر دیا۔ جب کہ گاؤں والوں نے ہم کو کھانے تک کو نہ دیا تو اس گاؤں میں دو یتیم رہتے ہیں جو نابالغ ہیں اور ان کا باپ ایک خزانہ دینیہ چھوڑ کر مر گیا ہے اور وہ دینیہ اس دیوار کے نیچے ہے۔ اگر یہ دیوار گر جاتی تو گاؤں والے اس دینیہ کو لوٹ لیتے اور ان یتیموں کو کچھ نہ ملتا۔ ہم نے دیوار کی مرمت کر دی۔ جب وہ دونوں یتیم بالغ ہو جائیں گے تو دینیہ ان کو مل جائے گا۔ پھر حضرت خضرؑ نے کہا میں نے جو کچھ بھی کیا ہے وہ اللہ کے حکم سے کیا ہے۔ یہ حضرت موسیٰ کا واقعہ ہے جو قرآن پاک میں ہے۔ اب امام حسن کی بات پر غور کیجئے۔ آپ فرماتے ہیں کہ میں نے اللہ کے حکم سے کیا کیا یہ لوگوں کو معلوم نہیں ہے۔ میں نے وہ کیا جو خضر نے کیا تھا۔ پھر تینوں واقعات کا ذکر کیا۔ یعنی کشتی میں سوراخ کرنا، لڑکے کو بغیر ظاہری وجہ کے مار ڈالنا اور ایک گرتی ہوئی دیوار کی مرمت کرنا۔ اب ذرا غور کیجئے کہ امام کی بصیرت کیا ہوتی ہے اور اللہ تعالیٰ کا امر کیا ہوتا ہے امام حسن کی امامت اور ان کی حیران کن عظمت کی معرفت حاصل کیجئے۔ اب صورت یہ ہے کہ معاشرہ کامزاج اور کیریکٹر بدل گیا ہے۔ اب کیفیت یہ ہے کہ ادھر تنخواہ دار سپاہی ہیں اور ادھر کے لوگ بھی یہاں تک لوٹ مار کے عادی ہیں کہ امام حسنؑ کے پیروں کے نیچے سے ان کا مصلیٰ ابھی کھینچ کے لے گئے۔ اور کہا یہ جاتا ہے کہ امام حسنؑ کے پاس لشکر تھا۔ ان کے پاس تمام کی تمام فوج تھی اس کے باوجود ان کی طبیعت آہل صلہ پسند

تھی کہ معاویہ سے صلح کر لی اور وہ یہ سمجھتے تھے کہ معاویہ اچھی طرح حکومت کر سکتے ہیں اور ان کی وجہ سے مسلمانوں میں امن پیدا ہو جائے گا۔ اور اس بنا پر معاویہ نے جو کچھ بھی کیا وہ سب *Nashout* ہو کر ان کا *justification* ہو جاتا ہے۔ یہ بات جہلا کی نہیں بلکہ ایک مستفقہ موقف ہے۔ اس بات کو ذہن میں رکھتے ہوئے اب ذرا حضرت امام حسن کی باتوں پر غور کریں۔ آپ فرماتے ہیں کہ اگر اس وقت میرے پاس چالیس آدمی بھی ایسے ہوتے کہ جو قرینۃ اللہ اور نبی سبیل اللہ جہاد کے لیے تیار ہوتے تو میں ان کو لے کر جہاد کرتا۔ اب صورت یہ ہے کہ جس وقت کسی معاشرے کا مزاج بگڑ جاتا ہے تو جو کچھ اصلاح ہو سکتی ہے وہ اس مزاج کے اندر ہی ہو سکتی ہے۔ یہ نہیں ہو سکتا کہ اس معاشرہ کی قلب ماہیت ہو جائے۔ اور خاص کر اس وقت جب معاشرہ کسی خاص نفع پر ترقی پذیر ہو۔ ملک فتح ہو رہے ہیں دولت آرہی ہے۔ خوش حالی بڑھ رہی ہے۔ ایک *Affluent society* بن گئی ہے اس وقت اس کی قلب ماہیت نہیں ہو سکتی۔ مثال کے طور پر آپ امریکہ کے *Affluent Society* میں رہنے والے سے کہتے ہیں آپ کی نجات تو فقر میں ہے تو یہ بات قابل قبول نہیں ہوگی البتہ تھوڑی اصلاح ہو سکتی ہے جس رخ پر معاشرہ چل پڑا ہے اور اس رخ پر دنیا کی تمام نعمتیں حاصل ہیں یعنی حکومت بھی اور دولت بھی۔ اور آپ چاہیں کہ اس کا رخ بدل دیں تو یہ اس وقت تک نہیں ہو سکتا جب تک اس رخ کی ساری برائیاں پونڈری طرح آشکار نہ ہو جائیں۔ جب یہ سائیکل پوری ہو جائے تب تبدیلی آ سکتی۔ ورنہ یہ نہیں ہو سکتا کہ ایک ملک حاصل کرتا ہو معاشرہ دولت حاصل کرتا ہو اور آگے بڑھتا ہو معاشرہ بالکل اپنا رخ بدل دے۔ تو اگر یہ باہمی جنگیں جاری رہیں تو معاشرہ میں خانہ جنگی *civil war* ہو جاتی۔ *civil war* کوئی بری چیز نہیں بشرطیکہ مقصود گروہوں کا موقف متفاد ہو اور پوری طرح سے واضح ہو۔ اس سے مسئلہ کچھ حد تک حل

ہو جاتا ہے لیکن اگر یہ ہو کہ اودھر کے آدمی بھی لوٹ مار کے دلدادہ ہوں اور اُدھر کے آدمی بھی تو امام حسنؑ ایسے لوگوں کو کمانڈ نہیں کر سکتے۔ امام کی حیثیت کے متعلق حضور اکرمؐ کا ارشاد ہے کہ اس کی حیثیت ایک چشمہ جیسی ہے۔ پیاسے لوگ اس کے پاس آتے رہیں وہ خود پیاسوں کے پاس نہیں جاتا۔ محمد مصطفیٰؐ تو رسول ہیں اللہ کے رسول اور مسلمانوں کے لئے بھی رسولؐ جن میں گناہ گار بھی ہیں اور نیکو کار بھی۔ اچھے بھی ہیں برے بھی ہیں لیکن امام کی حیثیت جداگانہ ہے۔ مثلاً حضرت علیؑ امیر المؤمنین ہیں۔ مومنوں کے سردار ہیں گناہ گاروں کے نہیں تو صورت یہ ہوتی کہ اگر *civil war* ہوتی تو جہاد کی روح تو پہلے ہی بہت کچھ ختم ہو چکی تھی۔ اب جو کچھ باقی رہنے کا امکان تھا وہ بھی ختم ہو جاتا۔ اور زیادہ توقع اس بات کی تھی کیوں کہ معاویہ کی تدبیریں کارگر ہو سکتی تھیں مگر معاشرہ اب دین کی پابندیوں کا متحمل نہیں ہو سکتا تھا۔ وہ شخص جو ایک ہاری ہوئی جنگ کو اپنی چالوں سے فتح میں بدل سکتا ہے۔ جنگِ صفین کی ہاری ہوئی جنگِ واقفانہی کے *Arbitration* کے ذریعے فتح میں تبدیل ہو گئی اور معاملہ کا *Arbitration* تک پہنچنا ہی معاویہ کی کامیابی تھی۔ حضرت علیؑ تو اسی طرح خلیفہ ہوئے تھے جیسے کہ ان سے پہلے ولے ہوئے تھے۔ جیسا کہ انھوں نے امامِ حجت کے لئے معاویہ کو لکھا تھا کہ تمہیں کیا اعتراض ہو سکتا ہے کیونکہ جس طرح پہلے خلیفہ ہوئے تھے اسی طرح میں بھی خلیفہ ہوا ہوں۔ تو وہ جو کہ جائز خلیفہ تھا اس کے مقابلے میں معاویہ کو جو *mere nobody* تھا یہ مقام حاصل ہوا کہ اس کے اور خلیفہ جواز کے درمیان *Arbitration* قرار پاتے یہ ایک ہاری ہوئی جنگ کے بعد بینِ فتح تھی تو اب دیکھیے کہ اگر امام حسنؑ معاویہ سے جنگ کرتے اور معاویہ کو فتح ہوتی تو پھر اس کا یہ دعویٰ ہوتا کہ میں نے تو جنگ میں شکست دے کر بادشاہت حاصل کی ہے تو اس وقت اسلام کا نام لیتے والے کہاں جاتے۔ اب ضرورت اس بات کی تھی کہ جتنی تباہی آچکی تھی تو

اسلام کو سلامت کیسے رکھا جاتے۔ یہ کشتی جس کا نام اسلام ہے یہ مسکینوں کا آسرا ہے اس میں عیب تو واقعی پیدا ہو گیا۔ اس میں کوئی شک نہیں کہ یہ کشتی ٹوٹ گئی۔ جس طرح خضر نے کشتی میں عیب پیدا کر دیا تھا۔ تو اس میں شک نہیں کہ امام حسن سے زیادہ کون کھف ہو گا اور آپ کے ساتھی بھی سمجھ رہے ہیں کہ یہ کیا اسلام کی بدبختی ہے کہ اس کا سربراہ معاویہ جیسا آدمی ہے تو اس کشتی میں عیب تو آ گیا لیکن کوئی مدیر اس بات کی ضرور ہو گئی کہ اب یہ کشتی بچائی جاسکتی ہے۔ اس کا طریقہ کچھ اور ہو گا۔ ظالموں سے کشتی کے بچانے کا طریقہ لیکن ظالموں کے ہاتھ میں جانے سے یہ کشتی اب بچ گئی۔ خضر نے کشتی میں سوراخ کر کے عیب ڈال دیا تھا جس پر موسیٰ نے کہا تھا کہ کیا ارادہ ہے۔ کیا سب کو ڈبو نا ہے اور یہاں جو امام حسنؑ کے چند وفادار ساتھی ہیں انھوں نے بھی یہی کہا تھا کہ مولا یہ کیا کیا آپ نے۔ آپ نے تو مسلمانوں کو ڈبو دیا۔ ہم تو کہیں کے بھی نہ رہے۔

اب دوسری منزل پر آئیے حضور اکرمؐ کے زمانہ میں دین اسلام بھی آیا اور حکومت بھی۔ اس لئے کہ حضور دیناوی حکمراں بھی تھے یعنی ایک طرف دین کی روایت پیدا ہوتی فقر کی روایت پیدا ہوتی۔ اللہ سے لو لگانے کی روایت پیدا ہوتی۔ دوسری طرف حکومت کی روایت بھی پیدا ہوتی۔ تاریخی طور پر شیعیان علیؑ کا موقف کیا ہے یہیں آکر بڑی غلط فہمیاں پیدا ہوتی ہیں۔ اور تمام جھگڑا شخصیات پر شروع ہوتا ہے "تو گرفتار ابو بکر و علی" شیعوں کہتے ہیں کہ خلافت پر حضرت علیؑ کا حق تھا لیکن بنی سقیفہ میں لوگوں نے سازش کر کے وہ حق ان سے چھین لیا تھا۔ کسی دوسرے آدمی سے آپ یہ بات کہیں تو وہ کہے گا کہ دنیا میں بہت لوگوں کا حق چھینا گیا ہے۔ دنیا کی سیاست ہی یہ ہے۔ علی نہیں ہوتے اور ابو بکر ہو گئے تو کیا فرق پڑا تو شخصیتوں میں گھرے رہنے کی بات بہت گہری ہے۔ یہ مزاج، نظریہ اور دین کی تاریخ کے اندر فسق اُجاتا ہے

آپ کو معلوم ہے کہ حضور اکرم کے عہد میں جب سقیفہ نہ تھا تو یہ فرق نمایاں ہو چکے تھے کچھ ہستیاں ایک دوسرے سے متضاد نظر آنے لگیں تھیں۔ اور بہت لوگ اللہ والے تھے جنہیں اپنی بد قسمتی سے ہم بھول چکے ہیں۔ اور جن کو یاد نہیں کرتے۔ جناب سلمان فارسی، جناب ابو ذر، جناب عمار یا سہل، جناب مقداد، جناب خدیفہ بنی، جناب جابر بن عبد اللہ، جناب ابو ایوب انصاری، جن کا کیریکٹر اور کردار نمایاں حیثیت سے جداگانہ تھا اور وہ ایک علیحدہ ہی حلقہ تھا۔ اس کو یوں سمجھو کہ جیسے اللہ کی رحمتیں ہیں بارش اور دھوپ جس پر تمام زندگی کا قیام ہے اور ہر چیز اپنے طرف اپنے مزاج، اور اپنے جذب کے مطابق اس سے فیض حاصل کرتی ہے اور کچھ چیزیں ایسی بھی ہیں جن کو بارش یا دھوپ سے نقصان پہنچتا ہے۔ تو ہر آدمی اور ہر گروہ اپنے مزاج اور اپنی سمجھ کے مطابق دین سے فیض حاصل کرتا ہے۔ یہ محض شخصیتوں کی بات نہیں۔ رسول اللہ کے بعد حضرت علیؑ کا خلیفہ نہ ہونا یہ کوئی اتفاقی *accidental* بات نہیں اس کے پیچھے ایک پوری داستان ہے۔ طبیعتوں کا اختلاف، ارادوں کا اختلاف، مزاجوں کا اختلاف اور ان گہرائیوں میں ہم کو اپنی خصوصیات کو تلاش کرنا ہے تو یہ دونوں لائنیں، یہ دونوں روایتیں اسلام سے نکلیں۔ یعنی ایک روایت یہ ہے کہ اللہ کی راہ میں سب کچھ قربان کرنے اور *dedication* کی زندگی بسر کرنے کی اور دوسری حکومت کی۔ بادشاہت کی اور شان و شوکت کی۔ اس کو یوں سمجھو کہ دین اسلام ایک صالح اور مومن باپ ہے جس کے دو بیٹے ہیں۔ ایک بیٹا جو حکومت اور شان و شوکت اور بادشاہت کی روایت کا مجموعہ ہے اور ایک بیٹا علم، حکمت، خدا کی رضا، تزکیہ نفس، امر بالمعروف اور نہی عن المنکر کی روایت کا مجموعہ ہے۔ اب ذرا اس قصہ پر غور کرو کہ حضرت خضر نے جس لڑکے کو مارا تھا۔ وہ تھا تو ایک مومن اور صالح باپ کا بیٹا لیکن اگر وہ زندہ رہتا تو اپنے عیال اور اپنے کفر سے اپنے باپ

پر غالب آجاتا۔ یہ الفاظ کلامِ پاک کے ہیں۔ یعنی تمام اسلام کے معنی حکومت اور Imperialism کے ہو جائیں گے اور یہ بیٹا جو اسلام کے گھر میں پیدا ہوا ہے یعنی امپریلزم، وہ غالب آجائے گا اور دین کی صحیح روایات اس میں ضم ہو جائیں گی۔ اور ہماری جانیں قربان ہوں امام حسنؑ پر جنھوں نے اپنی بصیرت سے اسلام کے اس بیٹے کو بچایا یعنی دینِ حنیف اور اس کو اپنی جگہ پر رکھا تاکہ آگے چل کر انھی دو بیٹوں کے درمیان جنگ ہوگی اور پھر لوگ طے کریں گے کہ اسلام کی حقیقی روایات کیا ہیں آیا وہ جو معاویہ، یزید، یا دوسرے بادشاہوں سے چلیں یا وہ روایات جو امام حسنؑ اور امام حسینؑ سے ملتی ہیں اور ان سے جنھوں نے ظالموں کے دربار میں حرفِ حق بیان کیا اور ان کی روایتیں جو فقیر ہیں *saints* ہیں اور جن کی زندگیاں جیل خانوں میں گزر گئیں اور جن پر تہمتی کے جرم میں جابروں نے ظلم کیے اس وقت فیصلہ ہوگا کہ شریف اور صالح بیٹا کون ہے اور سرکش اور نافرمان بیٹا کون ہے۔ امام حسنؑ نے صلح کر کے اس سرکش بیٹے کو باپ پر غالب آنے سے روک دیا۔

تیسری بات جو خضر کی تھی وہ ایک گرتی ہوئی دیوار کو سیدھا کر دیا تھا۔ اکثر مفسرین کا خیال ہے دیوار کے نیچے جو خزانہ تھا اس میں باپ کی وصیت بھی تھی اور اس میں کلمہ لکھا ہوا تھا لا الہ الا اللہ۔ اس کے علاوہ تین وصیتیں بھی تھیں۔ اور اس کی خواہش تھی کہ جب یہ بچے بڑے اور بالغ ہو جائیں تو یہ خزانہ ان کو ملے۔ حضرت خضر کو ڈر یہ تھا کہ اگر یہ دیوار گر گئی تو یہ گاؤں والے جن کے چلن یہ ہیں کہ بھوکے مسافروں کو کھانا بھی نہیں دیتے وہ پورا خزانہ ہرٹپ کر بیٹھیں گے۔ گویا خزانہ لٹنے کا ڈر تھا اور ابھی حالات *mature* اور پختہ نہیں ہوتے تھے کہ خزانہ ظاہر ہوتا۔ ذرا حالات کی پختگی تک بات پہنچ جائے کہیں ایسا نہ ہو کہ حالات پختہ ہونے سے پہلے تمام کا تمام دین ان لوگوں کے ہاتھوں میں پہنچ جائے۔ جو تنخواہ دار سپاہی دونوں طرف ہیں

اور جن پر جابر مسلط ہیں۔ کہیں ایسا نہ ہو کہ ان لوگوں کے ہاتھ یہ خزانہ لگ جائے اس خزانے کو ابھی محفوظ رکھنا ہے تاکہ *situation* ذرا *mature* ہو جائے وہ یتیم بالغ ہو جائے تو اپنے صالح اور موئن باپ کی وراثت اس کو مل جائے۔ قرآن شریف میں اس واقعہ میں بہت روز پنہاں ہیں۔ میں صرف اتنا عرض کرتا ہوں کہ اگر امام حسین معاویہ سے صلح نہ کرتے تو کربلا نہ ہو سکتی تھی۔ ناممکن تھا۔ اس واقعہ کی تمثیل کی زبان میں کشتی ظالموں کے ہاتھوں میں پہنچ چکی ہوتی۔ اور وہ سرکش اور نافرمان بیٹا اپنے باپ کا گلا گھونٹ چکا ہوتا۔ اور وہ خزانہ جو ایک خاص وقت تک کے لئے دیوار کے نیچے دفن تھا اس گاؤں کے لوگوں کے ہاتھوں کب کالٹ چکا ہوتا اور حق دار تک نہ پہنچ پاتا۔ اس کا ادنیٰ ثبوت یہ ہے کہ معاشرہ کی حالت ایسی بدل چکی تھی تھی کہ امام حسن کے نیچے سے جانناز تک کھینچی جا چکی تھی اور ان کو زخمی بھی کر دیا گیا تھا۔ یہ بڑا لمبا واقعہ ہے جس سے مسلمانوں کے کردار کا پتہ چلتا ہے کہ معاشرہ کس حد تک خراب ہو چکا تھا اور دولت نے لوگوں کو کس قدر اندھا بنا دیا تھا۔

ایک دوسرا نکتہ قابل غور یہ ہے کہ ہر موقع پر حق و باطل کی جنگ کا ذکر کیا جاتا ہے مگر ہمارے معاشرے میں صورت یہ ہوتی ہے کہ نہ پورا حق ایک طرف ہوتا ہے اور نہ پورا باطل دوسری طرف ہوتا ہے۔ کیفیت کچھ ملی جلی سی ہوتی ہے کہ یہ پہچاننا مشکل ہو جاتا ہے کہ حق کون سا ہے اور باطل کون سا ہے۔ ایک *confusion* جیسی شکل پیدا ہو جاتی ہے۔ اپنی زندگی پر نظر ڈالو تو معلوم ہو گا کہ جو بڑے اور اہم سوالات پیدا ہوئے ان پر پوری طرح غور کرو تو معلوم ہو گا کہ حق پوری طرح سے تمہاری طرف بھی نہ تھا اور وہ سب جو تمہارے دشمن تھے اور جن سے تمہارا *comronation* ہو ا مکمل طور پر باطل وہ بھی نہ تھے۔ بلکہ کچھ حق و باطل اودھر تھا اور کچھ حق و باطل تمہاری طرف تھا اور یہ حق و باطل آپس میں کچھ اس طرح ملے ہوئے تھے کہ حق سے باطل کو شناخت کرنا مشکل ہو جاتا ہے۔ اب

اس واقعہ کو دیکھو جو امام حسنؑ اور معاویہ کے درمیان پیش آیا۔ امام حسنؑ کے ساتھ کچھ افراد تو بے شک وفادار تھے لیکن جہاں تک فوجوں کا تعلق ہے تو دونوں طرف کی فوجوں کے کردار میں کوئی فرق نہ تھا۔ جنگِ صفین میں جن لوگوں نے حضرت علیؑ کو - Arbitrator - پر مجبور کیا تھا وہ وہی لوگ تھے جو آپ کی طرف سے جنگ میں شریک تھے۔ اور یہی وہ لوگ تھے جنہوں نے ہروان میں آپ کے خلاف جنگ کی تو جہاں تک فریقین کی فوجوں کا سوال ہے تو ان میں کوئی فرق نہیں۔ وہ تو مسلم معاشرہ تھا اور اس کی کیفیت جو ہو گئی تھی وہ ظاہر ہے نہ کسی کو حق کا پتہ نہ باطل کا۔ ایک *Elitist* سوسائٹی ہے جس کی حکومت ہے۔ نیچے والے جو ہیں وہ کوشش کر رہے ہیں کہ زیادہ سے زیادہ مال و دولت جمع کر لی جائے۔ یہ ایک بگڑے ہوئے معاشرہ کی ہمیشہ ^{صفت} ہوتی ہے جو کم و بیش ہمارے معاشرہ میں بھی ہے کہ ایک حکم ران طبقہ ہے اور دوسرے نیچے والے جن کی کوشش یہ ہے کہ کسی نہ کسی طرح پیٹ بھرے اور ہوس پوری ہوتی رہے۔

اب ایسے معاشرہ میں یہ بھی ہو سکتا ہے کہ کوئی نیک آدمی اوپر نہیں آسکتا اور نہ اس کا مقام ایسا ہوتا ہے کہ اس کی بات سنی جاسکے۔ امام حسینؑ نے فرمایا کہ ایسا زمانہ بھی آجاتا ہے کہ مردِ مومن لقائے الہی کی تمنا کرے اور اپنے ساتھیوں کے ساتھ ایسے معاشرہ میں رہنے میں ذلت محسوس کرے۔ تو عزیز و سب سے بڑی بات جو تھی وہ یہ کہ حق و باطل میں جو *Confusion* ہو رہا تھا وہ دور کیا جائے۔ اور لوگ حق و باطل کو صاف طور سے پہچان لیں۔ تو امام حسنؑ نے اس کے لئے کیا کیا۔ انہوں نے کہا کہ یہ ظلم چلنے دو۔ اگر میرے ساتھ جو لوگ بظاہر ہیں ان میں چالیس آدمی بھی ایسے ہوں جو نبیِ سبیل اللہ کے لئے تیار ہوں تو میں جہاد کروں لیکن اس وقت تو چالیس آدمی بھی نہیں ہیں لیکن جب ظلم بڑھتا گیا اور حق و باطل کا فرق

ظاہر ہوتا گیا تو ان کے بھائی حسینؑ نے اس کے عوض ستر آدمی جمع کر لیے اور جیسا کہ امام حسنؑ نے کہا تھا کہ اگر چالیس آدمی بھی ہوتے تو میں جہاد کرتا تو اب ان کا چھوٹا بھائی ان ستر آدمیوں کو لے کر جہاد کریں گے دکھا رہا ہے جب حق و باطل بالکل الگ ہو جائیں جب حق میں باطل کا کوئی شائبہ نہ رہے اور حق کی تائید کرنے والوں میں باطل کا کوئی عکس نہ ہو اس وقت حق کی سی طاقت ہوتی ہے۔ امام حسنؑ نے اپنے عمل سے اس کے امکان کو پیدا کیا اور ممکن بنا دیا۔

اس صلح کے بارے میں یہ بھی کہا جاتا ہے کہ جب امام حسنؑ نے صلح کر لی تو پھر معاویہ جابر حکمران بن گیا، حق دار ہو گیا۔ یہ بات وہ ہے کہ ہر جابر و ظالم آدمی اسے دہرایا کرتا ہے کہ یہ جو کچھ میرے پاس ہے یہ اللہ تعالیٰ نے دیا ہے اور یہ بات اس زمانہ سے چلتی ہے جب یزید نے تخت پر بیٹھ کر یہ آیت پڑھی تھی اہم مالک الملک۔ توفی الملک من تشاء وتنزع الملک من تشاء تاکہ اپنی حکومت کا جواز ثابت کرے۔ اور کہا کہ یہ جو کچھ مجھ کو دیا ہے اللہ نے دیا ہے اس زمانہ سے لے کر آج تک ہر جابر و ظالم حکمران اور بادشاہ یہ ضرور کہتا ہے کہ میں تو یہاں اللہ تعالیٰ کی مرضی سے آیا ہوں کیوں کہ اس کی مرضی کے بغیر کچھ بھی نہیں ہو سکتا اب خواہ وہ غضب کر کے۔ قتل و غارت کر کے، دھوکہ دے کر جیسے بھی آیا ہو۔ امام حسنؑ بتا رہے ہیں کہ معاشرہ کی اصلاح کی صورت یہی ہے کہ اس جھگڑے کو بند کیا جائے جو معاشرہ کو پست کرتا چلا جا رہا ہے اور اخلاق کو بگاڑتا چلا جا رہا ہے اور میں اس قابل نہیں کہ ایسے معاشرے کی سربراہی کر سکوں وہ معاویہ ہی ہے جو ایسے معاشرے کی سربراہی کر سکتا ہے۔ تو یہ سمجھنا غلط ہے کہ امام حسنؑ نے اپنا حق معاویہ کو دے دیا تو اس کے لئے حکومت کرنے کا جواز پیدا ہو گیا۔ یہ بالکل ایسا ہی ہے جیسے کوئی شخص غضب کر کے، جبر کر کے، حالات کو خراب

کر کے بادشاہ بن جائے یا طانت کی جگہ پر پہنچ جائے۔ اس کو *authornity* مل جائے
 اور وہ اس کے جواز میں کہے کہ اللہ تعالیٰ کی مرضی کے بغیر کچھ نہیں ہو سکتا اور ظاہر
 ہے کہ میں جس مقام پر ہوں وہ اللہ کی مرضی سے ہے۔ تو صلح حسن سے معاویہ
 کی خلافت جائز ہونے کا سوال نہیں پیدا ہوتا اس سے یہ ثابت ہوتا ہے کہ حالات
 کو اتنا خراب اور معاشرہ کو اتنا *Degenarate* کر دیا گیا تھا کہ امام حسنؑ نے
 اس کو اپنی پشت پا سے مار کر علیحدہ کر دیا تھا۔ بقول اقبال بیکار دیکیں۔
 پشت پا زبرد سر تاج و نگین اور گوشہ نشینی اختیار کر لی۔ اب وہ ظلم جاری ہے
 صلح حسن سے لے کر واقعہ کربلا تک کی تاریخ پر غور کرو تو روٹے کھڑے ہو جانے
 ہیں۔ تم کو غز بھی محسوس ہو گا اور تکلیف بھی ہو گی جب تم یہ دیکھو گے کہ حضرت علیؑ کے
 نام لینے والے رسول اللہ کے بزرگ صحابی حجر بن عدی کے ساتھ کیا ہوا۔ مسیم ہمار
 اور رشید حجری کے ساتھ کیا ہوا۔ حجر بن عدی کا واقعہ یہ ہے کہ کوفہ کی مسجد میں حضرت
 علیؑ کے خلاف کھلم کھلا باتیں کی جاتیں تھیں۔ اسلام کی ایک مسخ شدہ تصویر پیش
 کی جاتی تھی۔ حجر بن عدی کہتے تھے کہ لوگو! گمراہ نہ ہو۔ میں دیکھتا ہوں تمہاری
 آنکھوں پر پردے ڈالے جا رہے ہیں۔ میں دیکھتا ہوں تم گمراہی کی طرف لے جا رہے
 ہو اس حرفِ حق بیان کرنے کا انعام سوسائٹی نے یہ دیا کہ حجر بن عدی اور ان کے
 ساتھی شام کے دربار میں پاجوالا پہنچے۔ وہاں ان سے کہا گیا کہ اگر تم دین سے
 پھر جلتے ہو علی کے لئے نازیبا الفاظ استعمال کرتے ہو اور ہماری طرف
 آجاتے ہو تو تم کو انعام بھی ملے گا اور عہدہ بھی ملے گا دولت بھی ملے گی ورنہ تمہاری
 جان سلامت نہیں۔ جناب حجر بن عدی نے انکار کیا اور قتل سے پہلے نماز کی
 مہلت چاہی۔ یہ مالک سے ملاقات سے قبل آخری نماز بھی عجیب ہے جس کا پورا
 نمونہ کربلا میں سامنے آتا ہے۔ کافر حجر بن عدی سے کہتے ہیں کہ ہاں پڑھ لو۔

اگر موت سے بچ سکو تو پڑھ لو۔ یہاں دو نظریوں کا فرق دیکھو ایک وہ کہ جس میں سے بڑی آفت اور لعنت موت ہے اور وہ کسی نہ کسی طرح اس سے بچتا ہے اور ایک نظریہ وہ ہے کہ موت کو گلے لگایا جا رہا ہے اور اس کے لئے تیاری کی جارہی ہے کہ موت تو لقائے الہی کا بہانہ ہے۔ نماز کے بعد حجر بن عدی فرماتے ہیں کہ قسم خدا کی اس وقت مجھ کو نماز میں ایسی لذت آرہی تھی کہ میرا دل چاہ رہا تھا کہ اس کو طول دیئے جاؤں لیکن اس خیال سے کہ تم یہ نہ کہو کہ موت سے بچنے کے لئے میں ایسا کر رہا ہوں میں نے نماز ختم کر دی۔ اس کے بعد وہ قتل کر دیئے گئے۔ اور اس واقعہ پر خود نبی بی عالتہ کو جو معاویہ کی طرف دار تھیں عتبہ آیا اور فرمایا کہ رسول اللہ کے ایسے پرہیزگار صحابی کے ساتھ یہ سلوک ہو رہا ہے۔ اب جب کہ فسق و فجور و ظلم نمایاں ہو گیا تو یہ بات ممکن ہو گئی کہ صالحین اور صدیقین کی جماعت اب تیار ہو سکتی ہے خواہ وہ جماعت کتنی ہی کم کیوں نہ ہو۔ انبیاء شہداء۔ صالحین اور صدیقین کی جماعت کے متعلق میں عرض کروں گا کہ آپ نماز میں صراطِ مستقیم کی جو دعائیں مانگتے ہیں تو اللہ تعالیٰ نے صراطِ مستقیم کی شناخت شخصیتوں ہی کے ذریعے کی ہے۔ یہ نہیں کہا گیا کہ صراطِ مستقیم تقویٰ کی صراط ہے یا نماز، روزہ، زکوٰۃ یا قرآن کی صراط ہے بلکہ کہا یہ گیا کہ ہر ان لوگوں کی صراط ہے جن پر میری نعمتیں نازل ہوتیں اور پھر اسی کلامِ پاک میں وضاحت کی ہے کہ نعمتیں کن کن پر نازل ہوتیں وہ جو میرے رسول کا اتباع کرتے ہیں وہ ان لوگوں کی جماعت میں شامل ہو جاتے ہیں جن پر اللہ کی رحمتیں نازل ہوتی ہیں اور بتایا جاتا ہے کہ وہ انبیاء ہیں۔ شہداء ہیں۔ صدیقین ہیں اور صالحین ہیں اور یہ کتنی اچھی جماعت ہے۔ کتنی اچھی رفاقتیں ہیں اور کتنی اچھی دوستی ہے۔ اور کتنی اچھی سعادت ہے اگر کوئی شخص اس جماعت میں شامل ہو جائے۔ تو اللہ تعالیٰ صراطِ مستقیم کی

تقریف یوں کرتا ہے۔ اچھے معاشرہ اور اچھی جماعت کی خصوصیات یہ ہیں۔ اب ان الفاظ پر ذرا غور کیجیے۔ انبیا۔ نبی خود ہے۔ امام ہے کیونکہ نبی کی تعلیم کسی نہ کسی صورت سے ہو کیونکہ خیر کا تمام سرمایہ وہ نبی کی تعلیم ہے جو نبیوں کے ذریعے سے اللہ کے بندوں تک پہنچتی ہے۔ اگر نبی موجود ہے تو اللہ تعالیٰ کی رحمت و برکت ہے اگر امام موجود ہے جو وارث نبی ہے تو اللہ کی برکت و رحمت ہے کیونکہ وہ ہدایت جو نبی اور امام کے ذریعے ہوتی ہے اس کا وجود لازمی ہے۔ اگر وہ نہیں ہے تو معاشرہ کا جسم ہے مگر روح ختم ہو چکی ہے۔ نبی کے معنی ہیں خبر رکھنے والا۔ اللہ تعالیٰ سے تعلق رکھنے والا۔ یہ خبر یہ حقیقت درنہ ہے۔ یہ امانت ہے جو ہمارے سینوں میں ہے یا ہونی چاہیے اور اگر خدا نخواستہ ہمارے سینے اس امانت سے محروم ہو جاتے ہیں۔ تو پھر دین کے الفاظ میں اس ظلمت اور تاریکی سے بڑی کون سی ظلمت ہو سکتی ہے جو لوگوں کے سینے سے نکل کر دنیا میں پھیلے۔ اور اس معاشرہ میں ایسے لوگوں کی بھی ضرورت ہوتی ہے جو اس کی تصدیق کرنے والے ہوں۔ جو اس امانت، اس حقیقت اور اس روح کی تصدیق کرنے والے ہوں۔ صدیق زبان سے تصدیق کرنے والے کو نہیں کہتے بلکہ اس کو کہتے ہیں جو خبر نبیوں کے ذریعے سے آئی ہے اس حقیقت کا اس کو بھی تجربہ ہوا ہو۔ اور اس وقت وہ کہے کہ ہاں بے شک یہ ٹھیک ہے۔ نبی کہتا ہے کہ اللہ کے سوا اور کوئی اللہ نہیں ہے۔ اور صدیق وہ ہو سکتا ہے جس نے زندگی بھر اس حقیقت کا تجربہ کیا ہو اور وہ کہے کہ واقعی اللہ کے سوا اور کوئی اللہ نہیں ہے۔ اور اس کا ایک ایک رونگٹا گواہی دیتا ہے کہ اللہ کے رسولؐ نے سچ کہا۔ ایسے آدمی کو صدیق کہتے ہیں۔ عزیز دہرہ تصدیق ہے جو حضرت عباسؓ امام حسینؓ کی کیا کرتے تھے۔ یا حضرت علیؓ رسول خدا کی کیا کرتے تھے اور صالح میں دو خصوصیات ہوتی ہیں ایک تو یہ کہ وہ طبعاً نیک ہوتا ہے اور

دوسری یہ کہ وہ مزید نیکی کی طرف مائل ہوتا ہے۔ بنی ہاشم کے جو اولوں کو دیکھ لو۔ میدان
 کربلا میں یہ چھوٹے، بڑے، جوان سب موجود تھے جو فطرتاً نیکی کی طرف مائل تھے
 اور جن کی طبیعت میں کسی طرح کی کمی یا اوچھے پن کا دخل ہی نہ تھا۔ اور ایسے
 لوگوں کو ان کی نیکی کی صلاحیت کی بنیاد پر صالح کہا گیا ہے۔ اللہ تعالیٰ کی نگاہ میں
 یہی *spiritual fitness* ہے کہ جب جان دینے کا موقع آئے تو ایک
 دوسرے پر سبقت کی کوشش ہو۔ اس کی کوشش ہو کہ ہم سے کوئی آگے نہ
 بڑھ جائے۔ امام حسینؑ سفر فرما رہے ہیں۔ راستہ میں قیام کیا۔ جب سو کر
 بیدار ہوئے تو حضرت علی اکبرؑ نے دیکھا کہ باپ کی طبیعت کچھ بو جھل ہے۔
 دریافت کیا بابا جان کیا بات ہے۔ امام نے جواب دیا بات تو کچھ نہیں ہے۔
 میں نے خواب میں سنا کہ کوئی کہہ رہا ہے کہ دیکھ یہ لوگ کتنی جلدی جلدی موت کی
 طرف جا رہے ہیں اور موت ان کی جانب استقبال کے لیے بڑھ رہی ہے جتنا
 علی اکبر نے پوچھا۔ بابا جان کیا ہم حق پر نہیں ہیں۔ امام نے فرمایا کہ خدا کی قسم
 جس کے قبضہ قدرت میں تمہارے باپ کی جان ہے ہم حق پر ہیں۔ تو بیٹے
 نے کہا کہ پھر کیا ہے۔ جب ہم حق پر ہیں تو پھر کیا ہے اگر ہم موت کی طرف بڑھیں
 یا موت ہماری طرف بڑھے۔ یہ طبیعت صالح کی نشانی ہے۔ دوسری خصوصیت
 یہ کہ صالح ہونے کی صلاحیت ہے کہ نہیں۔ جس وقت حقیقت اس کے سامنے
 پیش کی جائے تو طبیعت اس طرف مائل ہو۔ تو ایسی طبیعت حرا کی تھی اور ان لوگوں
 کی تھی جو یزیدی لشکر چھوڑ کر امام حسینؑ کی طرف آئے۔ بغیر صالح فطرت کے
 کوئی ایسا نہیں کر سکتا کہ زندگی پر موت کو ترجیح دے اور محض حق کی طرفداری
 کے لئے جان دے۔ حرا پر ہمارا اسلام ہو کہ اس نے بشر کا احترام رکھ لیا
 اللہ تعالیٰ کے سامنے۔ دیکھو امام جو کرۂ ارض پر خدا کی آواز ہے وہ لوگوں کو بتاتا

رہا ہے کہ حق کدھر ہے ایمان کدھر ہے اور کفر و باطل کدھر ہے۔ امام لوگوں کو حق کی دعوت دے رہا ہے اور اگر اس آواز پر وجودِ راصل حسینؑ کی آواز نہ تھی بلکہ خدا کی آواز تھی، اگر ایک بشر پر بھی اس کا اثر نہ ہوتا اور کوئی *respons* نہ ہوتی تو غضب ہو جاتا۔ حُکْم نے بشریت کی لاج رکھ لی۔ اہل معرفت یہ کہتے ہیں کہ اگر کسی نبی یا امام کی پکار پر ایک آواز بھی اس کی تصدیق یا تائید میں نہ اٹھے تو پھر اللہ تعالیٰ کی عنایت اس بات کی اجازت نہیں دے سکتی کہ وہ معاشرہ قائم رہے۔ کبھی کبھی ایک آدمی کا کھڑا ہو جانا اور حق کی دعوت پر لبیک کہنا عذابِ الہی اور معاشرہ کے درمیان دیوار کا کام دے جاتا ہے۔ اور معاشرہ کو بچالے جانے میں معاون ہوتا ہے۔ کسی جگہ اگر تم کو ابو ذر دنیاسے خفا نظر آئے یا کوئی یزید کی فوج کو چھوڑ کر حسینؑ کی طرف آنا نظر آئے تو اللہ کا شکر کرنا یا بعد ازاں کی گلیوں میں بہلوں دیوانہ نظر آئے تو شکر کرنا کہہیں یہی تو وہ ہستی نہیں ہے جو معاشرہ کو عذابِ الہی سے بچائے ہوئے ہے۔ اور کلامِ پاک میں ہے کہ جب لوگوں نے رسولِ پاک کو ایذا میں پہنچائیں تو عذابِ الہی آجاتا مگر اس معاشرہ میں وہ بھی ہے اور ایسے لوگ بھی ہیں جو اللہ سے استغفار کرتے ہیں وہی کہ معاشرہ جن کی تحقیر کرتا ہے اور جن کو تکلیفیں دیتا ہے وہی معاشرے کے بچانے والے ہوتے ہیں اور یہ صالحین کی پہچان ہے۔

شہید کے واسطے ہم کو دیکھنا ہو گا کہ وہ کس چیز کو ماننے والا ہے۔ محض زبان سے ماننا نہیں بلکہ اس کی زندگی اس بات کی گواہی دے کہ وہ اس چیز کا ماننے والا ہے اور وقت آنے پر اپنی جان دے کر بتائے کہ وہ اس چیز کا واقعی ماننے والا ہے۔ ہم اس حقیقت کو ماننے والے ہیں جو اللہ تعالیٰ نے اپنے رسول کے ذریعے دنیا میں بھیجی اور ہم اس حقیقت کو ماننے

و اے ہیں جس کی نشانی حسینؑ ابن علیؑ ہیں۔ یہ گواہی اصل شہادت ہے
 اور جیب ابن مظاہر، مسلم ابن عوسجہ، زہیر قین، یہ صدیقین تھے۔ یہ صالحین
 تھے۔ یہ شہدا تھے اور یہ اپنے مولا حسینؑ کے ساتھ اس طرح مل گئے کہ
 ان کا ایک حصہ بن گئے۔

ساتویں مجلس

تمام تعریف اس اللہ کے لئے ہے جس کی ذات حق ہے اور جس چیز کی اس سے نسبت ہے وہ حق ہے۔ اس کے علاوہ تمام چیزیں بے حقیقت ہیں۔ اس نے کائنات کو حق کے ساتھ پیدا کیا۔ رسول کو حق کے ساتھ نازل کیا۔ کتاب کو حق کے ساتھ اتارا۔ صراطِ حق ہے۔ اس کے وعدے حق ہیں۔ اس کے وعید حق ہیں۔

اور میں درود بھیجتا ہوں محمد مصطفیٰ پر جن کو اللہ تعالیٰ نے حق کے ساتھ نور کے ساتھ اور کتاب کے ساتھ نازل کیا۔ جس کے آنے سے باطل مٹ گیا اور باطل تو مٹنے والی ہی چیز ہے۔ وہ کہ جس نے دنیا کے سامنے حق و باطل کا امتیاز واضح کر دیا۔ جس حجت کے بعد اب یہ بندہ کے اختیار کی بات ہے جو چاہے حق کا راستہ اختیار کرے اور جو چاہے باطل کا راستہ اختیار کرے۔

اور ہمارا اسلام ہو اس بندۂ خدا پر جس کے لئے اللہ کے رسولؐ نے یہ فرمایا کی علیؑ حق کے ساتھ ہے اور حق علیؑ کے ساتھ ہے۔ وہ کہ جس کی ذریت اظہارِ حق و باطل کے مابین ایک فرقان بن گئی ایک امتیاز بن گئی۔

عزیزانِ گرامی اس سے قبل میں اپنی سمجھ کے مطابق امام حسنؑ کے اس ارشاد کی وضاحت کر چکا ہوں جو آپ نے اپنے کام اور اپنے رویہ کے متعلق لوگوں سے کیا۔ مختصراً میں نے یہ کہا تھا کہ اگر امام حسنؑ اس موقع پر امت کی رہنمائی نہ کرتے تو دینِ اسلام ظالموں کے ہاتھوں تباہ ہو چکا ہوتا اور

دین اسلام کی وہ روایت جو حکومت ظاہری سے وابستہ تھی۔ وہ سب اسلام کا ایک جز بن گئی ہوتی اور اسلام بالکل ختم ہو جاتا۔ میں نے اس بات پر بھی روشنی ڈالی تھی کہ امام حسنؑ کی صلح اور امام حسینؑ کے جہاد میں کتنا گہرا تعلق ہے کہ ایک کے بغیر دوسرے کا انعقاد ناممکن تھا۔ یہ بات تو قدرت کے فیصلے میں طے ہو چکی تھی کہ دین اسلام کو بچانے اور اس کے اصول کو ہمیشہ قائم رکھنے کے لئے ایک کربلا کی ضرورت ہے۔ وہ کربلا کس طرح ممکن ہوگی یہ ہمارے تھوڑے سے غور کے بعد واضح ہو جاتا ہے کہ صلح حسن کے بغیر ناممکن تھی۔ وہ اس وجہ سے کہ سب سے بڑا مسئلہ حق کو باطل سے علیحدہ کرنے کا ہے۔ کیونکہ جس ڈھب پر ہماری دنیا چل رہی ہے اس میں حق و باطل بہت ملے جھلے ہوئے ہوتے ہیں۔ اور ضروری ہوتا ہے کہ حق کو باطل سے بالکل جدا کر دیا جائے۔ اور اس سلسلے میں صلح حسن ایک بہت اہم قدم تھا۔ اس صلح کے بعد اب ظلم کو ایک کھلا میدان مل گیا۔ حق و باطل جب علیحدہ ہو جاتے ہیں تو choice مل جاتی ہے کہ چاہے حق کی طرف جائے یا باطل کی طرف جائے۔ لیکن جب تک حق و باطل ملے جلے ہوتے ہیں تو انسان بھول بھلیوں میں ہوتا ہے اور سمجھ میں نہیں آتا کہ کس راستے پر جائے۔ جب یہ تفریق ظاہر ہوگئی تو ظلم بڑھتا چلا۔

اس سے قبل میں بیعت کے متعلق بتا چکا ہوں کہ ایک بیعت خلافت کی ہوتی ہے اور ایک اللہ اور اس کے رسول کی ہوتی ہے۔ اب غور کیجیے کہ بیعت کا مفہوم بدلتا چلا جا رہا ہے۔ یہ بہت اہم بات ہے کیوں کہ سب کو معلوم ہے کہ کربلا کے واقعہ میں جو واحد معاملہ تھا وہ امام حسینؑ سے یزید کی بیعت طلب کرنے کا تھا۔ یزید مصر تھا حسینؑ سے بیعت لینے پر اور حسینؑ مستقل مزاجی سے انکار کرتے رہے۔ یزید کیوں اصرار کر رہا تھا۔ اس کی وجہ

وہی تھی جس کی بنا پر امام حسین انکار کر رہے تھے۔ یزید کا اصرار بھی شدید تھا حسین کا انکار بھی اتنا ہی شدید تھا۔ تو اب یہ سمجھنا ہے کہ بات کیا تھی جو ایک طرف اتنا اصرار تھا اور دوسری طرف اتنا انکار تھا۔ خلافت کے بیعت کے سلسلے میں اپنی کسی گذشتہ تقریر میں بتا چکا ہوں کہ حضرت ابو بکر نے فرمایا تھا کہ "لوگو اگر میں سیدھے راستے پر چلوں تو میرے ساتھ تعاون کرنا اور اگر میں غلط راستے پر چلوں تو مجھ کو سیدھا کر دینا۔ سنبھال لینا۔ مگر شام میں جو حکومت قائم ہوئی تھی اس کے متعلق تاریخ ہم کو بتاتی ہے کہ کس طرح اور کیا کیا سازشیں ہوئیں اور یہ طے کر لیا گیا کہ امیر معاویہ کے بعد یزید کس طرح تخت نشین ہو جب کہ صلح حنین کی ایک شرط یہ تھی کہ معاویہ کے بعد خلافت امام حسنؑ یا امام حسینؑ کی طرف چلے جائے گی بعض روایات میں یہ ہے کہ شرط یہ تھی کہ معاویہ کے بعد مسلمان جس کو چاہیں اپنا سردار اور خلیفہ بنالیں۔ بہر صورت یہ ہرگز نہیں تھا اور اس کی خاص طور سے بندش تھی کہ امیر معاویہ کے بعد ان کا بیٹا یزید تختِ خلافت پر متمکن ہوگا۔ اس کے لئے ایک باقاعدہ سازش کی گئی۔ لوگوں کو روپیہ بھی دیا گیا۔ شام میں تو لوگ یزید کی بیعت کرنے کے لئے تیار تھے اور ہر بات اور ہر امر پر بیعت کر سکتے تھے۔ لیکن مدینہ کی طرف سے معاویہ کے دل میں خلش تھی۔ کیوں کہ وہاں چند بزرگ صحابی موجود تھے۔ اور بہت سے بزرگ صحابیوں کی اولاد بھی موجود تھی۔ مثلاً عبدالرحمن ابن ابوبکر۔ عبداللہ ابن عمر، عبداللہ ابن زبیر، حسین ابن علی موجود تھے۔ یہ لوگ وہ ہیں جو رسول اللہ کے اکابر صحابہ میں شمار ہوتے تھے۔ معاشرہ میں ان کی حیثیت تھی اب ظلم بڑھتا چلا جا رہا ہے اور ظالم کی نفسیات یہ ہے کہ جتنا زیادہ ظلم کرتا جاتا ہے اتنی ہی کمزوری محسوس کرتا جاتا ہے کیوں کہ ظلم کا خاتمہ بالآخر تباہی پر

ہوتا ہے ظلم کو جب بڑھتے ہوئے دیکھو تو یہ سمجھ لو کہ جیسے صبح ہونے سے
 قبل رات کی سیاہی اور ظلمت ہوتی ہے۔ اور یہ بات ظالم کو بھی محسوس
 ہوتی ہے۔ ظلم کی ایک حد ہوتی ہے اور اس حد کے بعد اپنی پوزیشن کو مستحکم
 کرنے کے لئے جو بھی قدم اٹھایا جاتا ہے وہ خلاف پڑتا ہے۔ اب کوشش
 اس بات کی ہے کہ لوگوں سے یہ منوایا جائے کہ جو کچھ بھی ہوا اٹھیک ہوا۔ یہ تمام
 دنیا داری کا کھیل ہے اور کوشش یہ ہے کہ دین کی ایک نشانی جو موجود ہے دین
 کا ایک امام جو موجود ہے تو وہ بھی اپنی پسندیدگی کی مہر اس پر ثبت کر دے
 گویا اب آئندہ دین کا کام یہ رہ گیا کہ یہ دنیا کے نفس پرست گتے، یہ دنیا کے
 حاکم جو بھی کرتے ہیں دین کا نمائندہ اس پر مہر تصدیق ثبت کر دے کہ بیشک
 جو ہوا اٹھیک ہوا۔ اور اب بیعت کے معنی یہ ہیں کہ دین دنیا سے مغلوب
 ہو جائے اب اس کا کام یہ نہیں رہا کہ لوگوں کی ہدایت کرے۔ یہ بتایا جائے
 کہ حق کیا ہے۔ باطل کیا ہے۔ یعنی اب کوئی احتجاج کا موقع باقی نہیں رہا۔ اب
 دین کے سپرد یہ کام ہے کہ دنیا داری حاکم جو بھی کریں حاملانِ دین اس کی توثیق
 کرتے چلے جائیں اور اس کے عوض انعامات، جاگیریں، اعزازات اور جو کچھ
 انھیں دنیا سے مل سکتا ہے سب ملے۔ ایسے واقعات اسلامی تاریخ میں بہت
 ملیں گے جس میں دنیا پرست علمائے دین حاکموں کی ہاں میں ہاں ملاتے رہے
 اور ان کا کام یہ رہا کہ جو کچھ حاکمانِ وقت نے کرنا چاہا۔ یہ آیتوں کو توڑ مروڑ کر
 کسی نہ کسی طرہ دین میں اس کا جواز پیدا کر دیں۔ اگر آپ خاندانِ بنو عباس کی
 تاریخ دیکھیں کہ عالمانِ دین سے کیا سوالات کیئے گئے ہیں اور ان کا جواز پیدا
 کرنے کو کہا گیا ہے اور کس طرح جواز پیدا کیا گیا ہے تو سمجھ میں نہیں آتا کہ آدمی اپنا
 پیٹے پاروئے کہ دین کے ساتھ یہ کیا مذاق ہو رہا ہے۔ لیکن ایسی روایت بھی تو

قائم ہو کہ ہر زمانے میں اللہ کا کوئی نہ کوئی بندہ کھڑے ہو کر سلطانِ جابر کے سامنے یہ
 کہہ سکے کہ تم جو کچھ بھی کر رہے ہو وہ طاقت کے نشے میں کر رہے ہو ورنہ حقیقت
 یہ ہے اور حق یہ ہے۔ تو اس روایت کے قائم ہونے کی بھی تدبیر اللہ کر رہا
 ہے۔ تو اب ذہن میں یہ بات رکھیں کہ بیعت کے معنی صلح کے نہیں ہیں جیسا کہ عبید اللہ
 ابن زیاد نے جو نیرید کی جانب سے کوفہ کا گورنر تھا۔ عمر ابن سعد کو لکھا تھا کہ تم
 کو صلح کرنے کے لئے نہیں بھیجا ہے۔ بیعت لینے کے لئے بھیجا ہے۔ حسین سے
 بیعت لو۔ ورنہ حسین تو کہہ رہے ہیں کہ میں نے اپنی حجت تمام کر دی تم
 نے مجھے بلایا۔ میں آگیا۔ اگر تم کو میری ہدایت نہیں چاہئے تو میں مدینہ واپس
 جاتا ہوں۔ بعض روایتوں میں ہے کہ آپ نے یہ پیش کش کی تھی کہ میں اسلامی
 مملکت کے حدود کے باہر چلا جاتا ہوں جس میں ہندوستان کا نام بھی ہے
 آپ نے یہ بھی فرمایا تھا کہ مجھ کو یقین ہے کہ غیر ملک والے میری تم سے
 بہتر بہمان نوازی کریں گے۔ مگر حسین کی کوئی بات نہ مانی گئی بلکہ شرط یہ ٹھہری
 کہ جو کچھ امیر معاویہ نے کیا۔ جس طرح نیرید تخت پر آیا اور جو کچھ نیرید کر رہا
 ہے سب کو درست مان لیں اور امام حسین نے تمام کثیر فوج کے سامنے
 اپنے خطبہ میں فرمایا "لوگو! میں نے اپنے جدِ بزرگوار سے سنا ہے کہ جو شخص
 ایسے بادشاہ کو دیکھے، ایسے سلطان کو دیکھے جو جبر اور ظلم سے لوگوں پر حکومت
 کر رہا ہے۔ لوگ اس کو نہیں چاہتے اور وہ زبردستی ان کے سروں پر
 سوار ہے۔ جس نے اللہ تعالیٰ سے بندوں کا عہد توڑ دیا ہو۔ سنتِ
 نبوی کو ختم کر دیا ہو۔ جس نے حلالِ خدا کو حرام اور حرامِ خدا کو حلال بنا دیا
 ہو۔ جہاں کوئی قاعدہ کوئی قانون نہ ہو۔ جو کچھ حاکم کی مرضی ہو وہی صحیح ہو۔
 جس نے لوگوں کی دولت کو اپنا ذاتی مال سمجھا ہو۔ خراجِ سلطنت کو اپنی

ذاتی ملکیت سمجھا ہو اور اسے اپنے تعیش پر خرچ کرے یا ان لوگوں پر جن سے اس کو اپنی مدد اور تائید کی ضرورت ہو یعنی جو اپنی طاقت کو مضبوط کرنے کے لئے لوگوں کو رشوت دے تو ایسے حاکم کو دیکھ کر نہ زبان سے احتجاج کرے اور نہ اس کے خلاف کوئی عمل کرے تو اللہ تعالیٰ کو یہ حق ہے کہ جو ٹھکانا اس ظالم کا ہے وہ اس کا بھی کر دے جس نے یہ سب دیکھ کر احتجاج بھی نہیں کیا۔ یہ حضورؐ سرورِ کائنات کی حدیث ہے جو امام حسینؑ بیان کر رہے ہیں۔ اور ان خراب حالات میں یزید کا حسینؑ سے اصرار ہے کہ بیعت کرو۔ مہر تصدیق ثبت کرو۔

جب ہم یہ سمجھ لیتے ہیں کہ بیعت کرنے میں کیا issues شامل تھے تو ہم جان لیتے ہیں کہ بن طور پر کہ امام حسینؑ کے لئے یہ ناممکن تھا کہ وہ یزید کی بیعت کرتے یہ تو گویا یوں ہوتا کہ جیسے دین کا امام کہہ رہا ہو کہ اب دین کا کام اور دین کا وظیفہ یہ ہو گیا کہ سلطانِ جابر جو کچھ بھی کرتے رہیں اس کی تائید ہوتی چلی جائے۔ اب ظلم اپنی تمام تر بھیانک صورتوں میں نمایاں ہو گیا اور امام حسینؑ نے اپنے سٹھی بھر ساتھیوں یعنی ان بہتر آدمیوں کو لے کر جن میں انبیاء کو ملانے کی صدیقیت کی صلاحیت کی اور شہادت کی صفات تھیں۔ یہ بتایا کہ جب معاملہ حق و باطل ہی کا ہے تو پھر باطل کتنی ہی طاقتیں جمع کر لے اور کتنی ہی فوجیں جمع کر لے اور حق تعداد میں کتنا ہی کم ہو مگر خالص ہو کوئی آمیزش نہ ہو تو پھر حق کا مقصد پورا ہو کر رہے گا۔ حق آگیا اور باطل مٹ گیا۔ اور بے شک باطل مٹنے والا ہے۔

حق کی یہ خصوصیت ہوتی ہے کہ وہ باطل کو باطل ظاہر کر کے چھوڑتا ہے۔ مثلاً عرض کرتا ہوں کہ ابو جہل اپنے قبیلے کا بہت بڑا سمجھدار اور قبیلہ کا بہت

بڑا پاپاں اور بہت بڑا مشیر سمجھا جاتا تھا۔ وہ گویا قریش کی طاقت کا قلعہ تھا۔ لوگ اپنے جھگڑے لے کر اس کے پاس جاتے تھے اور وہ فیصلہ کرتا تھا۔ وہ ابو حکم تھا۔ ابو جہل نہ تھا۔ حضورؐ رسولِ مقبول کے ظہور کا نتیجہ یہ ہوا کہ وہ اپنے صحیح رنگ ابو جہل میں ظاہر ہوا۔ اگر ایسا نہ ہوتا تو اس کا نام قبیلوں کی داستانوں میں بڑی عزت سے چلتا رہتا۔ اسی طرح دنیا میں بڑے ظالم آدمی ہوئے ہیں۔ بڑے بڑے عیش پرست گزرے ہیں۔ اگر کر بلا کا واقعہ نہ ہوتا تو یزید بھی تاریخ میں اسی طرح گزر جاتا جیسے اور بہت سے جابر۔ غاصب اور ظالم حکمران تاریخ میں ملتے ہیں۔ ایسے بادشاہ گزرے ہیں جنہوں نے بھائیوں کو قتل کر کے تخت حاصل کیا۔ ایسے جابر بھی گزرے ہیں جن کے متعلق تاریخ کہتی ہے کہ ان کے زمانے میں بڑا استحکام تھا۔ ہو سکتا ہے کہ اگر کر بلا کا واقعہ نہ ہوتا تو یزید کے لئے لکھا جاتا کہ اچھا شاعر تھا۔ شعر کا مذاق رکھتا تھا وغیرہ وغیرہ۔ لیکن یہ حسینؑ کا دم تھا جس نے یزید کو یزید بنا دیا۔

عزیزو یہ نہ سمجھو کہ یزید کوئی غیر معمولی ہستی ہے۔ یا وہ دنیا بھر سے زیادہ بڑا آدمی تھا۔ اور اس لئے امام حسینؑ نے یہ سب کچھ کیا۔ اور اگر اب پھر کوئی ایسا بڑا آدمی آئے تو ہم بھی اس کا مقابلہ کرنے کے لئے تیار ہیں۔ ایسا نہیں ہے۔ اگر آج ہماری خوش قسمتی سے حسینؑ یا ان کے نائب شریف لے آئیں تو پھر دیکھتے گا کہ کون کون اور کتنے یزید ہیں اور ان لوگوں میں سے جو کہتے ہیں کہ "یا لیتنی کنا معکم فنقوز فوزاً عظیماً ان میں کتنے ایسے ہیں جو طال رہے ہیں اور حسینؑ کے یا ان کے نائب کا ساتھ دینے سے بھاگ رہے ہیں۔ اس لئے کہ حق کی گرفت بہت سخت ہوتی ہے اور اس کا تقاضا بہت سخت ہوتا ہے صدیوں کی غفلتوں کو جگانا ہوتا ہے۔ جھنجھوڑنا ہوتا ہے اور

اس کے لئے زندگی کی کشمکش میں پھنسا پڑتا ہے اور اس کے لئے مردہ رو میں تیار نہیں ہوا کرتیں۔ مردِ حق معیار ہوتا ہے۔ وہ ظاہر کرتا ہے کہ حق کس کو کہتے ہیں اور باطل کس کو کہتے ہیں۔ جناب رسولِ خدا نے فرمایا کہ علیؑ حق کے ساتھ ہے اور حق علیؑ کے ساتھ ہے۔ پہلی بات تو یہ سمجھ میں آتی ہے کہ جو کچھ حق ہوتا ہے وہ علیؑ کرتا ہے۔ علیؑ کی ہر بات گفتار، کردار، خاموشی، اقدام یہ سب حق ہیں۔ یعنی ایک انھوں نے ایک معیار بنالیا ہے اور اسی کے مطابق اپنی زندگی کو ڈھال لیا ہے۔ مگر دوسرا حصہ یعنی حق علیؑ کے ساتھ ہے ذرا گہری ہے۔ اس کا مطلب یہ ہوا کہ علیؑ کا اور حق کا ساتھ اتنا زیادہ گہرا ہے کہ اب علیؑ کا خمیر اور ان کی ہستی حق کے اندر ڈھل چکی ہے اور علیؑ حق کا جسم بن گئے ہیں۔ اب اس منزل پر حق کی تعریف یہ ہے کہ جو علیؑ کریں وہ حق ہے۔ جس سے علیؑ منع کریں وہ حق نہیں ہے۔ ایسی صورت میں اب یہ سوال کرنے کی ضرورت نہیں کہ وہ بات جو علیؑ نے کی وہ حق تھی کہ نہیں۔ اگر حق کو تلاش کرنا ہے تو یہ دیکھو کہ علیؑ نے کیا کیا۔ جس وقت یہ حق موجود ہوتا ہے۔ اور یہ حق اقدام کرتا ہے تو حق و باطل نمایاں طور پر الگ الگ ہو جاتے ہیں۔ ابو جہل ابو جہل بن جاتا ہے۔ اور یزید یزید بن جاتا ہے۔ اور جس وقت دنیا میں اس حق کا نمائندہ تشریف لائے گا تو اسی طرح حق حق ہو جائے گا۔ اور باطل باطل ہو جائے گا۔ سب سے مشکل کام یہی ہے کہ باہم خلط ملط ہوئے حق و باطل کو کس طرح علیحدہ کیا جائے تاکہ لوگوں کو اپنا راستہ معین کرنے میں دشواری نہ ہو۔ جس کا دل چاہے کفر اختیار کرے جس کا دل چاہے دین کو اپنائے تو اس طرح امام حسنؑ کی صلح کا سلسلہ جو چلتا ہے وہ یرید کی طلب بیعت اور امام حسینؑ کے انکار بیعت تک پہنچتا ہے۔

اس سے قبل قرآن پاک میں موسیٰ اور خضر کا جو واقعہ ہے وہ بیان کر چکا ہوں۔ اس سلسلہ میں چند سوالات پیدا ہوتے ہیں جن کا تجزیہ کرنا چاہتا ہوں۔ حضرت موسیٰ پیغمبر ہیں اور حضرت خضر ان کو علم دے رہے ہیں جو موسیٰ نہیں جانتے۔ مفسرین بیان کرتے ہیں کہ عالم دو ہیں اور اسی لیے علم بھی دو ہیں۔ ایک عالم تکوینی ہے یعنی *World of Being* اس دنیا میں اللہ تعالیٰ اس امر کو چلا رہا ہے جو اللہ تعالیٰ کی مشیت کی دیتا ہے جس کا ہمیں یا تمہیں کوئی علم نہیں ایک ہے عالم تشریحی یعنی شرعاً سے۔ وہ دنیا کہ ایک *World* کے ذریعے چل رہی ہے جس میں آئین دیا جاتا ہے۔ وہ دنیا کہ جس میں *Rules of Law* دیا جاتا ہے۔ جس میں ہم دیکھتے ہیں۔ انسانی معاملات ہوتے ہیں اور ان کے فیصلے ہوتے ہیں۔ تو ایک عالم تکوین ہے اور ایک عالم تشریحی۔ تکوین کون سے نکلا ہے جس سے کائنات ہے۔ وہ دین کی بنیاد ہے اسی کو دوسرے الفاظ میں کہا گیا ہے ایک عالم امر ہے اور ایک عالم خلق ہے۔ یعنی اللہ تعالیٰ نے جس کو پیدا کیا ہے وہ عالم ہے۔ عالم امر بھی اسی کا عالم ہے۔ ولہ الخلق و لہو الامر، لیکن تمام احکام اور مشیت الہی جو چلتی ہے اس کا تعلق عالم امر سے ہے اور "یومنون بالغیب" غیب پر ایمان لانے کے معنی یہی ہیں کہ آپ یہ سمجھیں کہ یہ محسوس اور مشہود حقیقتیں ہی صرف نہیں ہیں کہ جن کو آپ دیکھتے یا محسوس کرتے ہیں۔ بلکہ یہ تمام کا تمام کارخانہ کسی ایسے کے حکم سے چل رہا ہے۔ جو تمہارے سامنے نہیں ہے غیب میں ہے۔ تم یہ سمجھو کہ یہ عالم خلق جو ہے وہ عالم امر کے تابع ہے۔ مشیت الہی کے تابع ہے اور دنیا میں جو ہو رہا ہے وہ کسی مشیت سے ہو رہا ہے کسی حکم یا امر سے چل رہا ہے جو تمہارے مشاہدے اور حواس سے ماورا ہے۔ یہ تقویٰ اور دین کی پہلی

منزل ہے۔ کیونکہ اگر یہ سمجھ لیا گیا کہ دنیا میں جو کچھ ہو رہا ہے بس یہی حقیقت ہے۔ تو پھر نہ خدا رہا نہ فرشتے رہے نہ نزولِ کتاب ہے۔ پھر تو آپ اطمینان سے تمام کی تمام حقیقت اسی میں سمجھ لیں اور وہ سب *Sociology* کی اور *Political Science* کی جو کتب میں ہے بس وہی حقیقت ہے کیونکہ اب آپ کے لئے مشہور اور محسوس دنیا کے علاوہ اور کوئی دنیا ہی نہ رہی۔

ابتدا یہ ہے کہ آپ مانیں کہ کسی کا امر چل رہا ہے۔ اور جو کچھ محسوس ہو رہا ہے اور دکھائی دے رہا ہے اس سے بلند ایک عالم امر ہے اور عالم امر کے سب تقاضے اس عالمِ خلق میں پورے ہو رہے ہیں۔ اس طرح اللہ تعالیٰ کی حاکمیت کو ماننا دین کی پہلی منزل ہے۔ اس طرح عالم بھی دو ہیں ہم کو عالم امر کا کوئی علم نہیں۔ یہ عالمِ خلق جو ہے اس میں ایک شرع چل رہی ہے۔ وہ کوئی بھی شرع ہو کیوں کہ بغیر قانون چلائے ہوئے، بغیر کسی شرع کے انسانوں کی دنیا نہیں چل سکتی۔

اس وضاحت کے بعد اب پھر موسیٰ اور خضر کے قصہ کی طرف آیا۔ ظاہر ہے کہ بیخبر کے دل میں بہت تجسس ہوتا ہے۔ *Mystery* کو معلوم کرنے کی خواہش ہوتی ہے۔ اب قرآن میں ہے کہ خضر جہاں ملنے والے ہیں وہ وہ مقام ہے جہاں دو بحر ملتے ہیں۔ ان کی وضاحت یہ کی گئی ہے کہ ایک بحر سے مراد عالمِ خلق ہے اور دوسرے سے مراد عالم امر ہے۔ اور موسیٰ عالم امر کا بھید معلوم کرنا چاہتے ہیں۔ اب ذرا قصہ کی طرف غور کیجئے کہ وہ کھنٹی ہوئی مچھلی اس چٹان پر پہنچی تو اب وہ عالم ہے جس جگہ موت نہیں ہے۔ جس جگہ مرنے والے زندہ کئے جاتے ہیں وہاں زندگی ہی زندگی ہے۔ تو اس مچھلی نے سمندر میں اپنا راستہ نکال لیا اور سننے کے ساتھ ہی

جناب موسیٰ نے اپنے ساتھی جناب یوشع سے کہا کہ ارے یہ تو وہی جگہ ہے جہاں ہم کو جانا ہے۔ حضرت خضر نے جو تین باتیں کہیں یا ان میں سے دو کو اگر عالم خلق یا تشریحی نقطہ نظر سے دیکھا جائے تو ظلم ہیں۔ لیکن جس وقت خضر ان باتوں کی تشریح عالم امر کے اعتبار سے کرتے ہیں تو ہم کو معلوم ہوتا ہے کہ یہ تو اللہ تعالیٰ کے عین عدل تھا اور اس کی رحمت تھی۔ ہم کو اس واقعہ سے یہ سبق دیا گیا کہ ہماری نگاہ محدود ہے۔ اور ہم کو جو ظلم ہوتے نظر آ رہے ہیں اگر ان کو ہم اس علم کے ساتھ دیکھ سکتے جو اللہ امر کا حصہ ہے تو ہم کو معلوم ہوتا کہ جو کچھ ہو رہا ہے وہ اللہ تعالیٰ کا عدل اور اس کی رحمت کا فرما ہے۔ کلام پاک میں اکثر مقامات پر جہاں ظالم قوموں کا ذکر ہے۔ اللہ تعالیٰ فرماتا ہے کہ ظالم قوموں کو ہم جڑ سے اکھاڑ پھینکتے ہیں اور اس کے بعد الحمد للہ رب العالمین کا فقرہ استعمال ہوا ہے یعنی اللہ کی تعریف ہو۔ ربوبیت کی یہی شان ہے کہ یہ موت اور زندگی کا سلسلہ چلتا رہے۔ چونکہ انسان کی نگاہ محدود ہوتی ہے۔ لہذا وہ اپنے لحاظ سے حکم لگاتا ہے کیوں کہ وہ مشیت ایزدی سے ناواقف ہوتا ہے۔ مشیت ایزدی اپنے بندوں کے لئے رحمان اور رحمانیت کا پیغام ہے۔ اگر کسی جگہ بیتیاں تباہ ہوتی ہیں تو وہ بھی کسی نئی زندگی کی ابتدا ہوتی ہے۔ اگر آپ کہیں تخریب کا عمل دیکھتے ہیں تو وہ بھی کسی نئی تعمیر کا پیش خمیہ ہوتی ہے۔ عدل خداوندی کا اثبات اس طرح سے کیا گیا کہ تمہاری نگاہ عالم خلق سے آگے نہیں جاتی۔ اور ہم عالم امر سے واقف نہیں جب کوئی بات ہو جاتی ہے تب مشیت ایزدی کی ٹھوڑی سی حقیقت آشکار ہو جاتی ہے ورنہ اس کی مشیت کو کون جانتا ہے۔

اگر یہ تینوں کام خضر کرنے والے نہ ہوتے جو علم رکھنے والے تھے تو درو
کام صریحاً ظلم ہوتے۔ اور جناب موسیٰ کا اعتراض عالم تشریح یعنی عالم خلق
کے لحاظ سے لازمی تھا اور صحیح تھا۔ لیکن عالم امر کی سطح پر خضر بالکل ٹھیک
تھے۔ اس کا مطلب یہ ہوا کہ جس وقت شعور کی سطح بدلتی ہے تو احکام بھی
بدل جاتے ہیں۔ جو چیز ایک سطح پر ظلم نظر آتی ہے وہی دوسری سطح پر اللہ
تعالیٰ کی رحمت ہوتی ہے۔ اس سے ہم کو جو اپنے آگے ایک قدم سے
زیادہ دیکھ نہیں سکتے۔ یہ بتایا جا رہا ہے کہ مشیت ایزدی تک ہماری
رسائی نہیں ہے تو جب آپ کو کوئی ایسی صورتیں نظر آئیں تو ان کو دیکھتے
رہیے۔ مگر حکم مت لگائیے۔ یہ کہا جاتا ہے کہ مشیت ایزدی تو لازماً ہو کر رہتی
ہے۔ اور سب سے بڑا معرفت کا مقام رضابقضا ہی ہے۔ یعنی اللہ تعالیٰ کے
فیصلہ پر اپنی رضامندی۔ بظاہر یہ دونوں باتیں ایک ہی نظر آتی ہیں لیکن اس
کا غلط انطباق بھی ہوتا ہے۔ یزید نے اپنی طاقت کے جواز میں یہی دلیل
استعمال کی تھی کہ اللہ تعالیٰ جو کچھ کرتا ہے یا کر رہا ہے اس میں کوئی بہتری ہی
ہوتی ہے۔ اسی لئے نہ کسی برا کرنے والے کو برا کہا جاسکتا ہے اور نہ کسی
اچھا کرنے والے کو انعام دیا جاسکتا ہے۔ اگر یزید خلیفہ بن گیا تو اللہ
نے اس کو خلیفہ بنایا اگر اللہ نہ چاہتا تو وہ اس جگہ پر کیوں ہوتا۔ لہذا آپ
کیوں احتجاج کرتے ہیں۔ یہ پورا فلسفہ بنی امیہ کی حکومت کو مضبوط کرنے
اور اس کی تائید کے لئے پیش کیا جاتا ہے۔ مرجیہ یا جبریہ فرقے والے
کہتے تھے کہ کسی آدمی کو جہنمی نہ کہو۔ کسی کو برانہ کہو۔ تمہیں کیا معلوم اللہ تعالیٰ
تو رحمن ہے ممکن ہے معاف کر دے۔ اب یہ بات سمجھ میں نہیں آتی کہ
اگر اللہ تعالیٰ کی رحمت اتنی وسیع ہے کہ برا کام کرنے والے کو معاف کر سکتا

ہے تو کیا برے کو برا کہنے والے کو معاف نہیں کر سکتا؟ دوسری بات یہ ہے کہ جو کچھ ہو رہا ہے اللہ کی مرضی سے ہو رہا ہے اس کے ارادے سے ہو رہا ہے تو پھر کس کو کیا حق ہے کہ وہ کہے کہ یہ بات ٹھیک ہو رہی ہے یا غلط ہو رہی ہے۔ دوسرا رخ یہ ہے کہ ہمارے اوپر جو فرض ہے اور ہماری جو تکلیف ہے وہ ہمارے علم کے مطابق ہے۔ اسی عالمِ خلق کے اندر اللہ تعالیٰ نے کچھ ذمہ داریاں ہم پر عائد کی ہیں ہم ان ذمہ داریوں کے تحت کام کرتے ہیں اور نتیجہ اللہ تعالیٰ پر چھوڑتے ہیں۔ مشیت کو اس کا اختیار ہے۔ مگر اتنا ضرور جانتے ہیں کہ اچھی بات کا نتیجہ اچھا ہی ہوتا ہے۔ جیسے اچھے بیج کا درخت اچھا نکلتا ہے۔ اس وقت چاہے ہم کو یہ نظر آئے کہ نیکی کی طاقتیں سپا ہو رہی ہیں لیکن ہمیں اپنی کوششوں کو نہیں چھوڑنا چاہیے سست نہیں پڑنا چاہیے۔ کیونکہ ہم پر تکلیف یہی ہے اور ہماری ذمہ داری یہی ہے کہ جس وقت دیکھیں تو برائی کی مخالفت کریں۔ امر بالمعروف اور نہی عن المنکر پر عمل کریں اچھی باتوں کی ترغیب دلائیں اور بری باتوں سے روکیں۔ تو ہم اپنی سی کوشش کیے جاتیں۔ اگر ہماری یہ کوششیں بارور ہوتی نظر آئیں تو ممکن ہے کہ یہ ہماری نگاہ کا تصور ہو۔ کیوں کہ یہ بات اس سچا وعدہ کرنے والے نے کہی ہے کہ اگر کوئی شخص پورے یقین کے ساتھ اللہ اور روزِ آخرت پر ایمان رکھے اور نیک کام کرتا رہے تو اللہ اس کے اجر اور اس کے جزا کو ضائع نہیں کرے گا۔ تو اب اس انقلابِ آفریں یقین کے ساتھ دونوں زاویوں کے فرق کو دیکھو۔ حالانکہ بظاہر باتیں ایک سی نظر آتی ہیں۔ الفاظ ایک جیسے نظر آتے ہیں ایک زاویہ

نگاہ تو یہ ہے کہ دنیا میں جو کچھ بھی ہوتا رہے تم واہ واہ کرتے رہو۔ اور یہ کہتے رہو کہ *This is the best of possible worlds* یعنی جتنی بھی دنیا میں ہو سکتی ہیں ان میں یہ دنیا سب سے بہتر ہے۔ دوسرا زاویہ نگاہ یہ ہے کہ یہ سمجھتے رہتے کہ یہ دنیا امتحان کی جگہ ہے۔ میرے اوپر کچھ ذمہ داریاں ہیں۔ اگر دنیا میں برائیاں ہیں اور شر پھیلا ہوا ہے تو میری ذمہ داری تھی کہ میں نے اس شر کو دور کرنے کے لئے اپنی حد تک کیوں کوشش نہیں کی۔ میرا اس کام میں کیا حصہ *contribution* ہے۔ اگر میری کوششیں ناکام بھی ہوتی ہیں تو کوئی بات نہیں کیونکہ اللہ تعالیٰ کا یہ وعدہ ہے کہ نیک کام بھی رائیگاں نہیں جاتا۔ کسی نہ کسی طرح اس کا پھل ضرور ملتا ہے۔ میں اسے دیکھوں یا نہ دیکھوں۔ خواہ اس دنیا میں ہو یا دوسری دنیا میں ہو۔ یہ "رضائے بقضا ہستی" کے اصل معنی ہیں۔ ایک بات پر اتفاق کرتے ہوئے یعنی مشیتِ ایزدی کا ہم کو علم نہیں ہے۔ دور راستے نکلتے ہیں ایک راستہ کفر اور ظلم کی طرف لے جانے والا ہے اور دوسرا راستہ ظلم کے خلاف انسان کے ہاتھ مضبوط کرنے والا ہے۔ کیوں کہ اس سے زیادہ بے جگری سے لون اپنا کام کر سکتا ہے جو نتیجہ سے بے پرواہ ہو اور جب نتیجے کی بات آئے تو کہے کہ *الستی منی والایتام من اللہ*۔ مجھے یقین ہے کہ اگر میرا کام ٹھیک ہے اور میری کوششیں نیک ہیں تو اللہ تعالیٰ کے وعدہ کے مطابق رائیگاں نہیں جائیں گی۔ اس سے زیادہ انقلاب آفریں طاقت کس میں پیدا ہو سکتی ہے کہ جو نتیجہ سے لاپرواہ ہو کر نیک عمل کرتا ہے۔ اور یہ عمل اور یقین "رضائے بقضا ہستی" کے فلسفہ سے نکلتا ہے۔ اس سلسلے میں یہ خیال رہے کہ مشیت اور چیز ہے اور رضائے الہی اور چیز ہے۔ اللہ تعالیٰ

نے اپنی مشیت قائم کرنے میں آپ کو دعوت نہیں دی ہے کہ آپ سے - cons-
 ultation - کر کے باہم مشورہ سے اس دنیا کو چلایا جائے۔ مشیت میں ہمارا
 کوئی دخل نہیں اور نہ کہیں اللہ نے کہا ہے کہ اس کی مشیت میں ہمارا کوئی
 حصہ ہے۔ ہاں یہ ضرور کہا گیا ہے کہ لوگو! اللہ تعالیٰ کی رضا اور
 رضوان کو تلاش کرو۔ یعنی وہ باتیں کرو جو اس کی خوشنودی کا باعث بنیں۔
 اور وہ باتیں اللہ نے بتادیں اور تفصیل کے ساتھ بتادیں کہ کن کن باتوں
 سے اللہ خوش ہوتا ہے اور کن باتوں سے ناراض ہوتا ہے اور پھر انسان کا
 ضمیر خود گواہی دیتا ہے کہ کون سے کام نیک ہیں اور کیا کام بد ہیں۔ اللہ
 تعالیٰ خود فرماتا ہے کہ ہم نے نفس کو خلق کیا اور اس کو اہام کے ذریعے
 بتادیا کہ سچی بات کون سی ہے اور جھوٹی بات کون سی ہے۔ ایک فرقان
 سینے کے اندر رکھ دیا۔ اب اگر کوئی بیزید صفت آدمی یہ کہے کہ میں جو
 اس جگہ بیٹھا ہوا ہوں تو وہ اللہ کی مرضی ہے کیوں کہ اگر وہ نہ چاہتا تو میں آج
 جگہ پر نہ ہوتا تو اس کا جواب یہ ہے کہ بیشک اللہ تعالیٰ برے لوگوں
 کو ڈھیل دیتا ہے۔ فرصت دیا کرتا ہے کیوں کہ اللہ کو اپنی طاقت کے لیے
 کوئی خطرہ نہیں ہوتا۔ اس کی گرفت سے کوئی باہر نہیں ہوتا۔ وہ چاہے فرعون
 ہو۔ یا معاویہ ہو۔ یا نیرید ہو۔ اور کتنے ہی جابر اور طاقتور کیوں نہ ہوں۔ اس
 کی مملکت سے باہر نہیں ہو سکتا۔ جس مملکت کی سرحدیں اللہ کا علم، قدرت اور
 ارادہ ہے۔ ڈرتے تو وہ ہیں جن کی 'Authority' یا اتتدار کمزور بنیادوں
 پر ہوتا ہے۔ یہ اللہ تعالیٰ کی شان اور اس کے Absolute power ہونے کی
 نشانی ہے کہ اس نے کہا کہ اس انسان کو تو دیکھو کہ ہم نے اس کو کس
 طرح پیدا کیا ہے۔ اور اس کو اتنا اختیار دے دیا ہے کہ اگر چاہے تو ہمارا

کھلم کھلا دشمن ہو جائے اور سوچنے کی بات یہ ہے جس کسوٹی پر تمہارے اعمال پر رکھے جائیں گے وہ یہ ہے کہ تم نے جو اعمال کئے ہیں وہ اللہ کی خوشنودی اور اس کی رضا کے لئے کئے ہیں یا وہ کئے ہیں جو اس کی ناراضگی کا باعث بنیں اور جن سے تم کو منع کیا گیا تھا۔ عام طور سے اللہ کی مشیت اور اس کی رضا کو Confuse کیا جاتا ہے۔

وہ لوگ کہ جن کو عالمِ امر سے بھی تعلق ہوتا ہے جن کو اللہ تعالیٰ امر دے دیتا ہے تو ان کو اپنے اوپر قیاس نہ کرنا۔ کیونکہ یہ سطوح مختلف ہیں۔ مثال اس کی یہ ہے کہ ابراہیم نے ایک مرتبہ تو یہ خواب دیکھا جس میں صالح بیٹے کی دعا مانگی۔ جب بیٹا ہوا۔ چلنے پھرنے دوڑنے لگا۔ کاموں میں ان کا ہاتھ بٹانے لگا اور کعبہ کی تعمیر کے لئے گارا اور مٹی حضرت ابراہیم کو دیتا رہا۔ غرض یہ کہ جب وہ فوت بازوین گیا تو ایک روز آپ نے اسی بیٹے سے کہا کہ میں نے خواب دیکھا ہے کہ تم کو اللہ کی راہ میں قربان کر رہا ہوں۔ قابلِ غور بات یہ ہے کہ بیٹا یہ نہیں کہتا کہ بابا یہ خواب و خیال کی باتیں ہیں۔ بلکہ یہ کہتا ہے کہ انشاء اللہ آپ مجھ کو صبر کرنے والوں میں پائیں گے۔ آپ کو جو امر کیا گیا ہے جو حکم دیا گیا ہے اس پر عمل کیجئے۔ اگر کوئی دوسرا آدمی ایسی حرکت کرتا تو گناہ گار ہوتا۔ لیکن قرآن پاک میں ہے کہ جس وقت دونوں نے یہ بات تسلیم کر لی۔ اور بیٹے کو زمین پر ٹا دیا گیا تو آواز آئی۔ ابراہیم تم نے اپنا خواب سچا کر دکھایا۔ اور ان کو اجر دیا گیا۔ اور ہم اس طرح سے نیک کام کرنے والوں کو اجر دیتے ہیں اور پھر یہ بتایا گیا کہ ایک ذبحِ عظیم کو اس کا فدیہ بنایا گیا اور اس کو تمام عالم کے لئے تذکرہ بنا کر چھوڑا گیا۔ انھی آیات میں درج ہے کہ ہم نیک کام کرنے والوں کو اجر

دینے والے ہیں۔ تو یہ بات عالم امر کی ہوا کرتی ہے۔ اگر عالم تکوین والا کوئی شخص یہ کرے تو سب سے بڑا گناہ ہے۔ وہ اس لیے کہ ہر آدمی کا اپنا ایک منصب ہوتا ہے اور اپنے منصب سے بلند ہو کر کوئی بات کرنا تکبر کہلاتا ہے۔ اور یہ صفت شیطان کی سمجھی جاتی ہے۔ لیکن جس وقت یہ بات عالم امر سے آتی ہے اور اس کے پاس آتی ہے جو عالم امر کے اشارے سمجھتا ہے اور اس موقع پر وہ اشارہ سمجھنے والے باپ بیٹے دونوں تھے۔ باپ تھوڑا سا اشارہ کرتا ہے اور بیٹا اشارہ سمجھ کر فوری یہ کہتا ہے کہ آپ وہ کریں جس کا آپ کو امر کیا گیا ہے۔ اس طرح جب اللہ کے اس بندے کا ذکر ہو جو اولوالامر ہے اور امر کے درجہ پر پہنچا ہے جب اس کی بات پر غور کیا کر تو معرفت حاصل کیا کرو۔ اس پر اپنا فیصلہ صادر نہ کیا کرو۔ اس لئے کہ تمہارا حکم تھوڑی دور تک جاتا ہے۔ اس سے رتبہ کو دیکھ کر اگر معرفت حاصل کرنے کی کوشش کرو گے۔ تو انشاء اللہ معرفت حاصل ہو جائے گی۔ چنانچہ امام حسنؑ نے جو معاویہ سے صلح کی اس کے متعلق آپ نے یہی فرمایا کہ میں نے وہ کیا جو اللہ کے امر سے کیا اور جس وقت آپ حضرت خضر کا حوالہ دے رہے تھے تو کہا تھا کہ خضر نے جو کچھ کیا وہ اللہ کے امر سے کیا۔

امام حسینؑ کا یہ مقام ہے اور یہ رتبہ ہے کہ تھوڑے سے آدمی لے کر تیرید کے لشکر کا مقابلہ کریں۔ کور کورانہ مرد در کر بلا۔ تانہ رفتی چون حسین اندر بلا دیکھنا جب تک اس منزل پر نہ ہو کہ حسینؑ کی طرح تمہارا امتحان لیا جاتا ہو تو تم یہ نہ کرنا کہ اندھے ہو کر تم بھی کور بلا کے اندر چلے جاؤ۔ کور بلا بنانے کا منصب ہر آدمی کا نہیں ہوتا۔ یہ ہر آدمی کا منصب نہیں ہوتا کہ مٹھی بھر آدمیوں کو لے کر حکومت کو چیلنج کرے یہ اس آدمی کا کام ہوتا ہے جو جانتا ہے کہ اس وقت

مشیتِ ایزدی کیا ہے۔ اس کی شان یہ ہوتی ہے کہ گھر لٹا چلا جاتا ہے اور کہتا جاتا ہے کہ میں اللہ کی قضا پر راضی ہوں۔ پھر اس کی شان یہ ہے کہ اس کا بیٹا جو امام ہے۔ جب وہ رات چلے ہوئے خیموں میں گزاری تو حمد اللہ اور شکر اللہ کہہ کر گزاری۔ اللہ جانے وہ کس بات کا شکر ادا کر رہے تھے۔ اور کن نعمتوں کا شکر ہو رہا ہے جو امام زین العابدینؑ نے ایک سجدہ میں تمام رات گزار دی۔ یہ مرتبہ اور مقام الوالامر کا ہوتا ہے۔ یہ اس کا مقام ہوتا ہے جس کا تعلق عالم امر سے ہوتا ہے۔ جس طرح حضرت ابراہیمؑ اپنے بیٹے حضرت اسمعیلؑ کی قربانی دینے کے لئے تیار تھے۔ اسی طرح رسول اکرمؐ محمد مصطفیٰؐ اپنے فرزندوں حسنؑ اور حسینؑ کے لئے جانتے تھے اور تیار تھے کہ ان کی قربانیاں یوں پیش کی جائیں۔ حضرت امام حسینؑ نے اپنے ساتھی۔ اپنے بیٹے اور اپنے سب عزیز و اقربا کی قربانی دی۔ اور اس شان سے دی جو فدینا ہڈیچ عظیم کا مقصد تھا۔

عزیز و طریقہ یہ ہے کہ اللہ کی ہر بڑی نعمت کے لئے کچھ صدقہ دیا جاتا ہے کچھ قربانی دی جاتی ہے۔ یہ دیکھا جاتا ہے کہ یہ ملت اور یہ انسان جس پر یہ کرم کیا گیا ہے اس کا ظرف اس کرم کے قابل ہے کہ نہیں۔ کعبہ کی تعمیر حضرت ابراہیمؑ کے ہاتھوں انسانیت پر بہت بڑا کرم ہے گویا انسانیت کو ایک مرکز دیا گیا۔ اس کا امتحان لیا جا رہا ہے کہ بے شک وہ ہاتھ کعبہ کی تعمیر کے لائق ہیں۔ جو اللہ کی راہ میں اپنے بیٹے کی قربانی دینے سے بھی نہیں رکتے اور جس وقت کعبہ کی بنیادیں متزلزل ہوتی ہیں اس وقت بھی قربانی دی جاتی ہے تاکہ کعبہ کی بنیاد مضبوط کر دی جائے۔ یہ جو فاطمہ زہرا کا گھر لٹا ہے تو خانہ کعبہ کی بنیادیں مضبوط کرنے کے لئے لٹا ہے۔

جس طرح حضرت ابراہیمؑ اپنے بیٹے حضرت اسمعیلؑ کو قربان کرنے لے گئے تھے۔ اس طرح کربلا میں امام حسینؑ نے اپنے بچوں سال فرزند حضرت علی اکبرؑ کو قربان کر دیا۔ حضرت علی اکبرؑ کے متعلق یہ کہا جاتا ہے کہ آپ محمد مصطفیٰ سے مشابہ ترین شخصیت تھے۔ عزیز و میں تو یہ کہوں گا کہ محمد مصطفیٰ کی صورت تو ان کی سیرت کا آئینہ تھی۔ اور جب تک سیرت وہی نہ ہو صورت مشابہ نہیں ہو سکتی۔ اب جب کہ علی اکبرؑ حضورؐ سے اتنے مشابہہ تھے تو پھر سیرت میں بھی مشابہت تھی۔ یہ تو اللہ تعالیٰ کی ایک روشن نشانی تھی۔ جس طرح امام حسینؑ اپنے آپ کو پہچنانا چاہتے تھے۔ اسی طرح علی اکبرؑ سے کہا کہ بیٹا اذان دو۔ غالباً وہ صوتِ محمدی کو سنوانا چاہتے تھے اور جب ان کو جنگ کے لئے بھیجا تو فرمایا کہ یا اللہ میں اب تیری راہ میں شہید ہونے کے لئے اس کو بھیج رہا ہوں جو تیرے نبی سے صورت اور سیرت میں سب سے زیادہ مشابہہ ہے۔ اور جس وقت اپنے جدِ بزرگوار کو دیکھنے کو میرا جی چاہتا تھا تو میں اس کی شکل دیکھ لیا کرتا تھا۔

آٹھویں مجلس

تمام حمد اس کے لئے ہے جو انسان کو عدم سے وجود میں لایا۔ جس نے اس کو علم دیا قدرت دی اور ارادہ دیا۔ وجود، قدرت، علم، ارادہ یہ سب صفات اللہ تعالیٰ کے لئے مخصوص ہیں۔ اور یہ وہ محاسن اور صفات ہیں جو اللہ تعالیٰ نے اپنے کمال رحمت سے ہم کو عطا کیں۔

اور میں درود بھیجتا ہوں محمد مصطفیٰ پر جن پر اللہ نے قرآن نازل کیا۔ جس قرآن سے زندگی کے ایک طریقے۔ ایک سنت کو رواج ملا وہ ذاتِ گرامی جس نے اپنی سنت کو قائم کیا اور یہ وہ سنتِ محمدی ہے جس کا منبع اور مخرج خود اللہ تعالیٰ کا کلام ہے۔

اور میں سلام بھیجتا ہوں آئمہ اطہار پر جنہوں نے زمانے کے انقلابات اور بدلتے حالات میں سنتِ محمدی کو قائم رکھا۔ اللہ ہم کو سنتِ محمدی کو سمجھنے اور اس پر زندہ رہنے کی توفیق دے۔

سرکارِ دو عالم رسول اکرم کی بعثت کا مقصد اولیٰ یہ تھا کہ دنیا کو علم و حکمت کی تعلیم دی جائے۔ اور تزکیہ نفس کیا جائے۔ وہ بلندیاں جو انسانی نفس میں رکھی گئی ہیں وہ ظاہر ہوں۔ انسان کی ممکنات ظاہر ہوں اور اس کی *potent* *ialities*۔ بروئے کار آئیں انسان اپنے بلند ترین مرتبہ پر پہنچ جائے اور اس کا تعلق جو اللہ سے کٹ چکا ہے۔ وہ دوبارہ قائم ہو جائے۔ کلام پاک میں ہے کہ انھی میں سے ایک رسول مبعوث کیا گیا جو آیات کی تلاوت کرتا ہے۔

لوگوں کا تزکیہ نفس کرتا ہے اور جو کتاب و حکمت کی بات کرتا ہے۔ ہر تعلیم کے طریقہ کے جانچنے میں سب سے پہلے یہ دیکھنا پڑتا ہے کہ معلم کیا ہے اس لئے کہ تمام تعلیم کا انحصار اس معلم پر ہے۔ پھر دیکھو کہ وہ تعلیم کیا ہے۔ وہ کتاب کیا ہے۔ معلم اور کتاب۔ کتاب اور معلم یہ ہر دین کا لازمی جز ہے۔ پھر یہ دیکھو کہ اس تعلیم سے معاشرہ پر کیا اثر پڑا اور اس کے بہترین طالب علم کیسے بنے۔ یہ چار معیار ہیں کسی تعلیم کی حقیقت کے جاننے کے۔ یعنی معلم کیا ہے۔ تعلیم کیا دی جا رہی ہے اس تعلیم کا معاشرہ پر کیا اثر ہوا۔ اور اس academy کے scholars کتاب کیسے ہیں آئیے دیکھیں کہ ان چار معیاروں کا اطلاق دین اسلام پر کیسے ہوتا ہے۔ دین اسلام سے معنی ہی علم حاصل کرنا اور علم سکھانا ہے اور جناب رسالت کا ارشاد ہے کہ زندگی میں دو ہی تو عمل ہیں جو بامعنی ہیں۔ علم حاصل کرنا اور علم دینا سیکھنا اور سکھانا۔ انسان ساری عمر سیکھتا چلا جائے اور جو کچھ جانتا ہے وہ دوسروں کو سکھاتا چلا جائے۔

اب دیکھیے کہ اس دین کا معلم ہے محمد مصطفیٰ۔ اس معلم کی کتاب ہے قرآن حکیم۔ اور اس کی تعلیم کا معاشرہ پر اثر دیکھنا ہے تو اس کے لئے اگر قبل اسلام دورِ جاہلیت سے موازنہ کیا جائے یا اس زمانے سے جب اسلام کی ابتدا ہوئی ہے اور جب اسلام نافذ ہونا شروع ہوا ہے۔ اور صرف عرب تک ہی اس کو محدود نہ رکھا جائے بلکہ تمام دنیا کو نظر میں رکھا جائے تو فرق واضح ہو جاتا ہے کہ انسانیت پر انسانی معاشرہ پر دین اسلام کا کتنا زبردست مثبت اثر ہوا ہے اور اس اکاڈمی کا سب سے بڑا طالب علم ہے علی ابن ابی طالب ایسا سکھانے والا نہ دنیا نے دیکھا نہ ایسا سیکھنے والا۔ خود جناب امیر اپنے متعلق فرماتے ہیں کہ میں جب بچہ تھا تو اپنے بھائی کے بچے بچھے ایسے چلتا تھا۔ جیسے ایک اونٹنی کا

بچہ اپنی ماں کے پیچھے چلتا ہے۔ اور رسول اللہ نے مجھے علم یوں عطا کیا ہے جیسے ایک کبوتر اپنے بچہ کو دانا بھراتا ہے۔ علم حاصل کرنے اور اسوۂ حسنہ کی تربیت کی اس سے بہتر مثال اور نہیں ہو سکتی۔ اس لئے علم کو سیکھنے کا معیار یہ ہے کہ اتنا اپنے باصلاحیت شاگرد کو اپنی برابر بنائے۔ اسی طرح جس طرح اونٹنی اپنے بچہ کو ٹرین کر کے اپنا ایسا بنا لیتی ہے۔ گویا ایک روایت قائم رہتی ہے۔ فرض کرو کہ معلم بہت عظیم ہے لیکن اس کے بعد اس کے علم کی وہ روایت نہیں چلتی کیونکہ کوئی ایسا نہیں جس کو وہ معلم تعلیم دے کر اپنا جیسا بنا جائے تو اس طریقہ تعلیم میں نقص رہ جاتا ہے۔ گویا استاد کا کمال اور شاگرد کا کمال یہ ہے کہ علم کی روایت فضل کی روایت جاری رہے۔ اور اس اکیڈمی کا کمال یہ ہے کہ اس میں سے ایسے شاگرد نکلیں کہ دیکھنے والے استاد اور شاگرد کے علم و فضل میں فرق محسوس نہ کر پائیں۔ اور باصلاحیت شاگرد میں وہی خصوصیت پیدا ہو جائے اور اس میں اور اس کے معلم میں کوئی فرق نظر نہ آئے۔

جس وقت آنحضرت دینا سے رخصت ہونے لگے تو آپ نے لوگوں سے فرمایا کہ میں تمہارے لئے دو گرانقدر چیزیں چھوڑے جا رہا ہوں۔ ایک قرآن اور ایک میری عمرت۔ کتاب اور حامل کتاب۔ اگر کتاب کو سمجھنا ہے تو ان سے سمجھنا۔ اور اگر ان کی سیرت سمجھنا چاہو تو قرآن کی روشنی میں دیکھنا۔ اور پھر فرمایا کہ یہ ایک دوسرے سے جدا نہ ہوں گے۔ یہاں تک کہ دونوں میرے پاس حوض کوثر پر پہنچیں۔ بعض روایات میں ہے کہ میں دو گرانقدر چیزیں چھوڑے جا رہا ہوں۔ ایک کتاب اور دوسرے سنت۔ اب ذرا سنت کے لفظ پر غور کیجئے سنت کہتے ہیں رہنے کے طریقے کو۔ زندگی کا مقصد کیا ہے۔ زندگی کا طریقہ کیا ہے کن قدروں کو اہمیت دی جاتی ہے۔ ان لوگوں کی پسند کیا ہے اور ناپسند کیا

ہے۔ یہ تمام کی تمام چیزیں مل کر سنت ہوتی ہیں۔ سنت کے معنی محض قدس کے نہیں۔ اور سنت کے معنی اسوہ اور سیرت کے بھی نہیں ہوتے۔ حالانکہ سنت پر حدیث اور اسوہ کا زبردست اثر پڑتا ہے۔ لیکن سنت ایک بالکل مختلف concept ہے سیرت اور اسوہ سے۔ حدیث وہ ہے جو حضورؐ نے فرمایا۔ جس بات کا حکم دیا یا جس بات کو منع کیا۔ جس بات پر پسندیدگی کا اظہار کیا۔ اور اسوہ کے معنی ہیں حضورؐ کے رہنے کا طریقہ، آپ کی سیرت، وہ باتیں جن کے معاشرہ پر اثر ہوا۔ اور معاشرہ میں تبدیلی آئی۔ وہ ہے سنت محمدیؐ اور سنت محمدی اور سنت جاہلیہ میں تضاد ہے۔ یعنی حضورؐ سے قبل عہد جاہلیہ کے معاشرہ میں جو لوگ رہتے تھے۔ ان کا طریقہ اور تھا۔ ان کی زندگی کے معیار اور مقاصد اور تھے۔ یعنی ان لوگوں کو چونکہ اس دنیا کے بعد کی زندگی کا علم نہ تھا لہذا ان کے مقاصد یہ تھے کہ اس دنیا میں جتنی بہادری جتنی شان و شوکت کے ساتھ رہ سکو رہو۔ جاہلیہ کا صحیح ترجمہ Ignorance نہیں ہے۔ کیونکہ ایسی جہالت کو عربی میں "عور" کہتے ہیں۔ Rash-Rickas یعنی ناک پر مکھی نہ بیٹھنے دے۔ وہ آدمی جس کی کیفیت ایسی ہو جیسے ہانڈی میں ابال آتا ہو۔ جس کے جذبات میں جوش ہو۔ ذرا سی بات پر تلوار نکالے اور لڑنا شروع کرے اور ایسی لڑائی جو نسلًا بعد نسلًا چلے۔ اپنے جذبات کا غلام ہو۔ حجت جاہلیہ۔ اس کے بجائے حضورؐ نے جس سنت کو رائج کیا۔ وہ تقویٰ کی سنت ہے۔ اب آدمی آدمی کی سرفرازی کا معیار بدل گیا۔ اب شجاعت کے معنی بدل گئے۔ زندگی کے مقاصد بدل گئے رہنے کا طریقہ بدل گیا۔ اور یہ زندگی کا طریقہ سنت محمدیؐ کہلاتا ہے۔ سنت کے معنی ہیں Tradition یعنی روایت۔ اور روایت اس وقت ہوتی ہے جب وہ نسلوں میں چلے۔ جب

تک نسلوں میں نہیں چلتی روایت نہیں بنتی۔ ایک نسل تک محدود رہنے والی چیز
روایت نہیں بنتی۔

اب اس حدیث کی طرف آئیے۔ پیشتر اس کے کہ عترت اور سنت
پر گفتگو ہو ذرا حدیث کے تیور پر بھی غور کر لیں۔ حضورؐ نے فرمایا اور یہ دونوں
جدا نہ ہوں گے۔ یہاں تک کہ حوضِ کوثر پر پہنچے۔ اگر سنت کے معنی حضورؐ
کے رہنے کا طریقہ تھا تو حضورؐ دنیا سے پردہ فرما رہے ہیں۔ تو کہنا یہ چاہیے
تھا کہ قرآن اور میری سنت دونوں ایک ہیں۔ بجائے اس کے کہ یہ کبھی الگ
تہ ہوں گے یہاں تک کہ حوضِ کوثر پر پہنچیں۔ عرض یہ کہ یہ حدیث جس طریقے
سے بھی آئی ہو اتنی بات بالکل واضح ہے کہ یہ کوئی روایت ہے یہ کوئی آگے
بڑھنے والی زندگی کی Tradition ہے جس کی طرف اشارہ ہے اور
پھر آپ حدیث کے اس version کو دیکھیں جس میں قرآن اور عترت کا
ذکر ہے تو پھر مطلب واضح ہو جاتا ہے۔ یا تو آپ یہ مانیں کہ حضورؐ کے بعد
جتنے بھی زمانے آئے سب میں زندگی کی وہی قدریں رہیں جو حضورؐ کے
زمانہ میں تھیں اور زندگی کے وہی طریقے رہے اور زندگی کی وہی پسند اور
نا پسند رہی مگر ظاہر ہے کہ تاریخ کا ایک ادنیٰ طالب علم بھی اس بات کو اچھی
طرح سمجھتا ہے کہ ایسا نہیں ہوا۔ یا پھر یہ ماننا پڑے گا کہ سنتِ محمدیؐ کس طرح
سے قائم ہوئی ہے اور کسی ایک نسل میں قائم ہوتی ہے اور اس کو دیکھنا چاہو
تو حدیث کے ان الفاظ کو دیکھو کہ ”وگر اہلِ قدرہ جہیزیں چھوڑے جا رہا ہوں ایک
قرآن اور دوسرے عترت تو اس سے پتہ چلا کہ اس کا مفہوم یہ ہے کہ تم قرآن
ورسنت کا پچھانہ چھوڑنا۔ اور اگر تم میری سنت کو دیکھنا چاہو کہ کہاں ہے
اور کہاں وہ Tradition جاری ہے تو میری عترت میں دیکھنا۔ اس لئے

کہ یہ سنت پر چلنے والے ہیں اور یہ قرآن سے علیحدہ نہیں ہوں گے۔ یعنی ان کے رہنے کا طریقہ۔ ان کی زندگی کا نہج، ان کی زندگی کا مقصد وہی ہے جو قرآن سے ماخوذ ہے جس طرح میری زندگی کا نہج اور میری زندگی کے مقصد قرآن سے ماخوذ تھے۔ تو اس طرح قرآن اور سنت اور قرآن اور سنت علیحدہ نہیں ہوتے۔ یہ حضور نے مسلمانوں کو وصیت کی کہ یہ دو چیزیں ہیں رہبری اور ہدایات کے لئے۔

رسول خدا کے دنیا سے تشریف لے جانے کے بہت دنوں بعد یعنی ۶۱ھ میں ایک واقعہ کا تصور کرو کہ دمشق کی جامع مسجد میں بزرگ موجود ہے اور شہر کے تمام معززین اور Elite موجود ہیں۔ کافی مجمع ہے۔ اور دربار میں ایک اور شخص رسن بستہ سیاسی قیدی کی حیثیت سے موجود ہے۔ اس کا نام ہے علی بن حسین۔ زین العابدینؑ۔ اب اس مجمع سے یہ آواز آتی ہے کہ ہم تے بنی ہاشم کی خطابت کا بہت چرچا سنا ہے۔ خلیفہ اس قیدی کو موقع دو کہ منبر پر جا کر خطاب کرے۔ یہ جانتے ہوئے کہ ایسی حالت میں امام زین العابدینؑ بھلا کیا خطاب کریں گے۔ آپ سے کہا کہ منبر پر جا کر خطاب کیجئے۔ اس خطبہ کی تفصیلات میں جانے کے بجائے چند باتیں عرض کرنا مقصود ہیں۔ پہلے تو آپ نے اپنا تعارف کرایا کہ میں کون ہوں۔ اس کے بعد فرماتے ہیں اللہ کا شکر ہے کہ اس نے ہمیں بلائے احسن میں مبتلا کیا۔ بلا کہتے ہیں امتحان کو۔ اسی سے ابتلا ہے یعنی وہ امتحان جو اللہ تعالیٰ اپنے خاص بندوں سے لیتا ہے۔ وہ امتحان جس کا ہر کس و ناکس اہل نہیں ہوتا۔ ایسی مصیبتیں بھی ہوتی ہیں جو عذابِ الہی کے طور پر نازل ہوتی ہیں۔ اور ایسی مصیبتیں بھی ہوتی ہیں جو اللہ تعالیٰ بطور امتحان نازل کرتا ہے۔ مثلاً نقصِ اموال سے۔ نقصِ جان اور

نقص ثمرات سے بھوک سے پیاس سے اور پھر اللہ تعالیٰ بشارت دیتا ہے کہ وہ لوگ جس طرح ان کا امتحان لیا جاتا ہے، اور وہ ثابت قدم رہتے ہیں اور کہتے ہیں کہ ہونے دو۔ جتنی بھی سختیاں ہو رہی ہیں ہونے دو۔ ہم تو اللہ ہی کے لئے ہیں اور اللہ ہی کی طرف رجوع کر رہے ہیں۔ تو اللہ تعالیٰ ان پر درود اور اپنی رحمت بھیجتا ہے۔ پھر امام فرماتے ہیں اس لئے ہم کو یہ اعزاز دیا گیا۔ یہ بلندی دی گئی کیونکہ ہمارے ہاتھ میں ایک جھنڈا ہے ایک علم ہے۔ اور وہ علم و ہدایت۔ عدل اور تقویٰ کا نشان ہے اور اسی لئے ہم کو اس اعزاز کے قابل سمجھا گیا کہ ہم کو اس آزمائش سے گزارا جائے اور اسی اللہ نے ہم کو صبر اور استقلال دیا جس کے ذریعے سے ہم اس امتحان میں کامیاب ہوئے اور نگرانی اور ہلاکت کا علم ہمارے مخالفین کے ہاتھوں میں ہے جو ہم سے مقابلہ کر رہے ہیں۔ یہ بیان بیدالساہدین منیر سے ایسے مجمع میں دے رہے ہیں جہاں دربار شام اپنی پوری شان و شوکت سے آراستہ ہے اور مشاہیر عالم۔ سلطنت کے عمائدین۔ اور معززین شہر موجود ہیں۔ آپ نے مزید فرمایا کہ اللہ تعالیٰ نے ہمیں چھ خصوصیات بخشی ہیں اور ہمارے لئے مخصوص کی ہیں۔ ہمارے سے مقصد اہل بیت ہیں۔ علم، حلم، شجاعت، سخاوت مومنوں کے دل میں ہماری محبت اور چھٹی اور سب سے بڑی خصوصیت یہ ہے کہ ہمارے گھر میں قرآن اترا۔ ملائک ہمارے گھر میں آتے تھے اور ہم تمام رسولوں کی امانتوں کے خزانہ دار اور وارث ہیں۔ اب ذرا ایک ایک صفت پر غور کرتے چلئے۔ ”علم ہم کو دیا“ یہ علم کتاب و حکمت ہے۔ زندگی کے اہل اصول ہم کو دیئے۔ اور زندگی کو بدلتے ہوئے حالات میں ان عملوں کا اطلاق کرنے کی حکمت ہم کو دی۔ ہم جانتے ہیں کہ یہ زمانہ کس

رخ پر جا رہا ہے۔ ہمارا ہاتھ زمانہ کی نبض پر رہتا ہے۔ ہم سمجھتے ہیں کہ زمانہ کو کس وقت کس شے کی ضرورت ہے۔ اگر زمانہ کو خونِ حسین کی ضرورت ہے تو ہم خونِ حسین دیتے ہیں۔ اور ہمیں علم دیا یعنی جذبات پر قابو پانا جہاں نفس کے کوئی معنی نہیں ہیں۔ ضمناً بتاتا چلوں کہ البو تراب کے معنی بھی یہی ہیں۔ البو تراب یعنی مٹی کا باپ گویا وہ جو وقت کا غلام نہیں ہے۔ بلکہ صاحبِ زمانہ ہے تو حکم کا مطلب ہو اوہ کہ جن کو اپنے جذبات پر پورے طور سے قابو ہے یہ وہ لوگ ہیں کہ جن پر قیامتیں گزر جائیں تو ان کی پروا نہیں ہوتی۔

شجاعت۔ یعنی ہم وہ لوگ ہیں جو خدا کے سوا کسی سے نہیں ڈرتے۔ اور جب خدا کا ڈر ہے تو پھر شجاعت کا *Discipline* کتنا زبردست ہے۔ جس وقت اللہ تعالیٰ کا حکم ہے ہم شجاعت دکھاتے ہیں۔ جب اس کی مرضی نہیں تو ہم تلوار کو میان میں رکھ لیتے ہیں اور ضبط کر کے دکھاتے ہیں ہم وہ نہیں جو اپنی بہادری کے ہاتھوں میں کھیلیں۔ یہ کہتے وقت عجیب نہیں کہ مولیٰ کو حضرت عباس کی شجاعت یاد آگئی ہو۔ "ہمارے گھر میں سخاوت ہے" یعنی ہم چیزوں کو جمع کر کے رکھنے والے نہیں۔ بلکہ دینے والے ہیں اس لئے کہ اللہ تعالیٰ دینے والا ہے۔ اور اللہ تعالیٰ نے ہم کو بہت دیا ہے گھر میں فاقہ ہو اور دروازہ پر تمام کی تمام خلقت سوالی ہو۔ یہ سیدہ کے گھر کی شان ہے *Magnanimity* ہے اگر جان کی ضرورت ہو تو جان حاضر ہے۔ مال کی حاجت ہو تو جو کچھ حاضر ہو وہ حاضر ہے۔ ضمناً یہ عرض کر دوں کہ موسیٰ کی شان جو اللہ نے بیان کی ہے وہ بھی یہی ہے کہ جو کچھ اللہ اس کو دے وہ خرچ کرے۔ "ومن ما رزقنا ہم نیفقون" اور جمع کرنے والے کافروں کی نشانی بتاتی گئی ہے کہ جو سونے اور چاندی کے ڈھیر جمع کرتے ہیں اور اللہ کی راہ میں خرچ نہیں کرتے اور ان کو

بشارت دو کہ یہی سونا چاندی آگ میں تپا کر ان سے ان کے پہلوؤں اور
جبینوں کو داغا جائے گا۔

اور اللہ تعالیٰ کا ہم پر یہ انعام ہے کہ اس نے ہماری محبت مومنوں کے
دلوں میں ڈالی ہے۔ دلوں کا حاکم اللہ تعالیٰ ہے۔ وہ مقلب القلوب ہے۔
اللہ جن بندوں سے محبت کرتا ہے اس محبت کی ایک نشانی یہ ہے کہ وہ اپنے
بندوں کے دلوں کو ان کی طرف پھیر دیتا ہے۔ لوگوں کے دلوں پر ان
کی حکومت قائم کر دیتا ہے۔ یہ حکومت اس حکومت سے بہت مختلف ہے
جو کوئی ظالم عارضی طاقت کے نشہ میں اللہ کے بندوں کو اپنا غلام بنا کر
خاصل کرتا ہے جس میں بالجبر لوگوں کے سر جھکائے جاتے ہیں۔ یہ دلوں کا
جھکنا ہے۔ طاقت سے نہیں بلکہ محبت سے مجبور ہو کر دلوں کا جھکنا ہے
اور یہ ایسی حکومت ہے جس کو زوال نہیں جس کو کوئی نہیں چھین سکتا۔ دنیا
کے ظالم اور حاسد اللہ کے محبوب بند کو جتنا ذلیل کرنا چاہتا ہے لوگوں کے
دلوں میں ایک زمانہ یا ایک نسل میں نہیں بلکہ نسل در نسل ہمیشہ ہمیشہ کے لئے اس
کی عزت بڑھتی ہے۔ اور یہ محبت اور گہری ہوتی چلی جاتی ہے۔

اور یہ شان ہے ان کی جو قرآن کے حامل اور انبیاء کے وارث ہیں۔ اور ہر
حال میں اللہ تعالیٰ کی رحمت اور ہدایت جن کے شامل حال رہتی ہے۔ یہ وہ لوگ
ہیں جن کو اللہ تعالیٰ وہ عزت دیتا ہے جس کو کوئی چھین نہیں سکتا۔ بلکہ جتنا ظالم اس کو مٹانے
کی کوشش کریں اتنی ہی وہ بڑھتی ہے جن کے ذکر کو اللہ تعالیٰ بلند کرتا ہے اور جن کے
ملک کو لوگوں کے دلوں میں قائم رکھتا ہے اور جس ملک کو کبھی زوال نہیں۔

وہ جس کو بڑی ضد سے مٹاتا ہے زمانہ اس نقش کو لے لے کر ابھرتی ہے زمین اور۔

(علامہ رشید ترابی)

زینِ مجلس

تمام تعریف اللہ کے لئے ہے جو حئی ہے اور قیوم ہے اور اس نے موت اور زندگی کو پیدا کیا تاکہ وہ آزمائے کہ تم میں سے احسن عمل کرنے والا کون ہے۔

اور میں درود بھیجتا ہوں محمد ^ص مصطفیٰ پر جس نے لوگوں کے شعور کو بیدار کیا۔ وہ کہ جس نے کانوں کو سنتا اور آنکھوں کو دیکھنا سکھایا۔ قلب کو سمجھنا سکھایا۔ وہ کہ جس نے زندگی کی حقیقت سے لوگوں کو آگاہ کیا وہ ذاتِ گرامی جس نے لوگوں کے سامنے سے غفلت کے پردے ہٹائے۔

اور ہمارا سلام ہو ان آئمہ اطہار پر جن کا وجود خود غفلت کو دور کرنے والا تھا۔ وہ جو اللہ تعالیٰ کی طرف سے ایک روشن آیت اور روشن نشانی تھی۔ اس لئے کہ دنیا کی تاریخ میں آپ کو کسی جگہ یہ بات نہیں ملے گی کہ نسلًا بعد نسلًا کونسلیں ایسی گزریں کہ جس میں ایسا معلوم ہو کہ ایک چراغ سے دوسرا چراغ روشن ہوتا چلا جا رہا ہو۔

عزیزانِ گرامی۔ میں نے خطبہ میں جس آیت کا ترجمہ بیان کیا۔ اس میں اللہ تعالیٰ نے اپنے آپ کو حئی کہا ہے۔ لیکن اس کی حیات ایک خاص معنی میں ہے۔ ہر وجود کے مقابلے میں ایک عدم ہوتا ہے۔ ہر حیات کے مقابلے میں موت ہوتی ہے۔ مگر اللہ *Being in itse* ہے۔ اس کا وجود وہ ہے جس کے مقابلے میں عدم نہیں۔ یہ وہ حیات ہے جس کے مقابلے میں موت نہیں۔ وہ

وجود کو پیدا کرنے والا ہے۔ وہ خود *Absolute Existence* ہے۔ اس کا وجود *Absolute* ہے۔ مگر یہ دنیا اضافی دنیا ہے۔ اس میں ہر چیز اضافی حیثیت رکھتی ہے۔ اس نے زندگی کو پیدا کیا اور اس کے مقابلے میں موت کو پیدا کیا۔ ہمارے نزدیک یہ زندگی اور موت ہے۔ وجود عدم ہیں۔ اللہ کے نزدیک اس میں کوئی فرق نہیں۔ جیسی زندگی ہے ویسی ہی موت ہے۔ جیسا عدم دہیا وجود۔ وہ موت میں سے زندگی کو نکالتا ہے اور زندگی میں سے موت کو نکالتا ہے اور ہر چیز اللہ کی پاکیزگی کو بیان کرنے والی اور اس کی تعریف کرنے والی ہے۔ کیوں کہ ہر چیز کا تعلق اللہ تعالیٰ سے ہے۔ جس چیز کو عدم *Nothing* کہا جاتا ہے اس میں اور *Thing* میں اللہ کے نزدیک فرق نہیں ہوتا۔ اور اس زندگی کی اس نے بہت سی کیفیات پیدا کیں اور بہت سی شائیں پیدا کیں بلکہ اکثر مفسرین تو بتاتے ہی یہ ہیں کہ عالمین کے معنی ہیں زندگی کی مختلف کیفیتیں۔ انالوں میں دیکھے کہ شہدائے متعلق ہے کہ جو لوگ شہید ہو گئے ان کو مردہ نہ کہو بلکہ وہ لوگ زندہ ہیں اور اپنے اللہ کی طرف سے رزق پاتے ہیں اس میں یہ بات کہی گئی ہے کہ ایک طرح سے جو چیزیں عدم میں جاتی ہیں تو وہ بھی موجود ہوتی ہیں۔ حیات بعد الموت پر تو سب کو یقین ہے۔ خاص کر شہدائے کے لئے اسی لئے کہا گیا ہے۔ بقول ہمارے مفسرین، آئمہ اور امام جعفر صادقؑ کے کہ دو زندگیاں ہیں۔ ایک تو سونے والے آدمی کی زندگی ہے اور ایک جاگنے والے آدمی کی زندگی ہے۔ جس کے لئے اللہ تعالیٰ کی طرف سے رزق بھی پہنچ رہا ہے۔ یعنی زندگی دوسرے لوگوں کی بھی ہوتی ہے مگر وہ *Dormant* زندگی ہوتی ہے۔ شہیدوں کے متعلق کہا گیا ہے کہ وہ اسی طرح زندہ رہتے ہیں جیسے وہ لوگ جو

اس دنیا میں زندہ ہیں۔ گویا زندگی کی اللہ نے مختلف کیفیتیں پیدا کی ہیں اور ان لوگوں میں مختلف مراتب رکھے ہیں۔ اس دنیا میں ہر چیز دوسری چیز سے مختلف ہے۔ یہ اس کی انفرادیت ہے۔ یہ انفرادیت وہ ہے جو اس کو دوسروں سے ممتاز کرتی ہے۔ اور جو اس کی ذات کی خصوصیت ہے لیکن عزیزان گرامی کوئی دو چیزیں اتنی مختلف نہیں ہوتیں۔ اور اتنا فرق ان میں نہیں ہوتا۔ جتنا ایک انسان اور دوسرے انسان میں ہوتا ہے۔ یہ بات انسانی حیات سے مخصوص ہے۔ اور دوسرے جانداروں میں اتنا فرق نہیں ہوتا۔ وہ اپنے *types* کے نمائندے ہوتے ہیں۔ لیکن ان لوگوں میں یہ انفرادیت۔ یہ خودی ایسی ہوتی ہے کہ انسان کے اور انسانی زندگی کے لالچہ مراتب ہوتے ہیں اور اس فرق کے مطابق اللہ تعالیٰ ارشاد فرماتا ہے کہ بلندی سے زیادہ بلند اور پستی سے زیادہ پست ہونے والا یہ انسان ہی ہے۔ کسی اور جاندار میں اتنا فرق نہیں ہوتا۔ اسی لئے انسانوں کی ہدایت کے لئے مختلف زمانوں میں اللہ تعالیٰ نے پیغمبر بھیجے اور وہ خود ارشاد فرماتا ہے کہ ہم نے انسان کو احسن تقویم پر پیدا کیا۔ یعنی بہترین صلاحیتیں دے کر پیدا کیا۔ اور اس کے بعد جب وہ پستی کی طرف مڑ جاتا ہے تو اسفل سافلین تک پہنچتا چلا جاتا ہے۔ تو آخر یہ کھیل کیوں رہ چایا گیا اس دنیا کا۔ اللہ تعالیٰ فرماتا ہے وہ اس لئے تاکہ وہ صلاحیتیں ظاہر ہوں۔ ہم نے موت اور زندگی کو پیدا کیا۔ تاکہ آزمائشیں کہ احسن عمل کرنے والا کون ہے۔ تو انسان میں جو صلاحیتیں اور *Potentialities* ہیں وہ ظاہر ہوتی ہیں اور ہر شے اپنی تکمیل تک پہنچتی ہے۔ جس راستہ پر بھی ہوتی ہے اپنی تکمیل تک پہنچتی ہے۔ اس جگہ ایک بات یاد رکھنا بہت ضروری ہے کہ اللہ تعالیٰ نے جو ہم کو صلاحیتیں

دی ہیں وہ ہمارا جبر ہے۔ اور جس طرح ہم ان کو استعمال کرتے ہیں وہ ہمارا اختیار ہے۔ جناب امیر المومنین حضرت علیؑ نے ایک مرتبہ فرمایا تھا کہ ایک ٹانگ اٹھا کر کھڑا رہنا اختیار ہے۔ دونوں ٹانگیں بیک وقت اٹھا کر کھڑا رہنا جبر ہے۔ یعنی انسان مجبور ہے۔ صلاحیتیں ہمارے اندر مختلف ہیں۔ ہم سے جو سوال کیا جائے گا یا ہم جس کے ذمہ دار ہیں وہ یہ کہ ہم میں جو صلاحیتیں ہیں ہم نے ان کو استعمال کیا یا نہیں۔ ہم سے یہ سوال نہیں کیا جائے گا کہ ہمارا درجہ وہ کیوں نہ ہو جو حضرت علیؑ کا تھا۔ ہاں یہ ضرور سوال کیا جائے گا کہ تم وہ کیوں نہیں بنے جو بننا چاہتے تھے۔ اپنی صلاحیتوں کو بروئے کار کیوں نہیں لائے جتنی بلندی تک پہنچ سکتے تھے۔ وہاں تک کیوں نہیں پہنچے۔ انسانوں کی صلاحیتیں مختلف ہوتی ہیں۔ جن حالات میں وہ پیدا ہوتا ہے وہ مختلف ہوتے ہیں۔ اور ان حالات کو دیکھتے ہوئے ہم اپنی صلاحیتوں کو بروئے کار لائے یا نہیں۔ اور کوئی صورت اتنی گزری ہوتی نہیں ہوتی کہ اس میں انسان کوئی نیکی نہ کر سکے یہ ناممکن ہے۔

تو اللہ تعالیٰ نے فرمایا ہے کہ موت اور زندگی اس لئے پیدا کی اور پھر ہمیں یہ بات بتائی کہ زندگی کے مختلف مدارج اور مراتب ہیں۔ ان مدارج کی کوئی انتہا نہیں نہ بلندی کی طرف نہ پستی کی طرف۔ اور پھر ہم کو بتایا کہ دنیا میں جو تم کو بھیجا ہے وہ امتحان کے لئے بھیجا ہے۔ اور ہمارا امتحان کس کس طرح سے ہوتا ہے۔ دنیا میں ایسی چیزیں بھی ہیں جو ہمیں اپنی طرف لہراتی ہیں۔ اور وہ چیزیں ہیں جو اپنا خوف دلاتی ہیں۔ ان کے ذریعہ ہمارا امتحان ہوتا ہے۔ ہمارے اندر خواہشات ہوتی ہیں۔ ہمارے دلوں میں تمنائیں ہوتی ہیں۔ ہم میں ہوا اور ہوس ہوتی ہے۔ اکثر ادیان میں تو یہ

ہے کہ فطرت کے کچھ داعیات اور زاویے اچھے ہوتے ہیں اور کچھ برے۔ اس کے برخلاف ہم یہ کہتے ہیں کہ فطرت کے تمام زاویے نہ اچھے ہوتے ہیں نہ برے۔ اگر تم ان کو اچھی طرح استعمال کرتے ہو تو وہ اچھے ہیں۔ اور اگر بری طرح استعمال کرتے ہو تو برے ہیں۔ دین اسلام کا نظریہ یہ ہے۔ کچھ دین بتاتے ہیں کہ دنیا میں حصہ لینا۔ دنیا کی خواہشات رکھنا۔ عورتوں کی طرف میلان ہونا یا غصہ کرنا یہ سب بری باتیں ہیں۔ ہم یہ نہیں کہتے۔ ہم کہتے ہیں کہ ہر چیز کا ایک مقام ہے اسی کو عدل کہتے ہیں۔ اگر اس خواہش کو اس کے مقام پر رکھا جائے۔ اور اس راستے سے وہ تقاضے پورے کئے جائیں جس کی اجازت مذہب دیتا ہے تو وہ بہت اچھے ہیں۔ اور اگر غلط راستے سے وہ تقاضے پورے ہوں تو وہ برا ہے۔ ہاں غصہ اکثر جگہ برا ہوتا ہے۔ لیکن اکثر جگہ نرمی بھی بری ہوتی ہے۔ غصہ کا بھی ایک مقام ہے اور عفو کا بھی ایک مقام ہے۔ نہ غصہ بذات خود برا ہے۔ نہ عفو بذات خود اچھی ہے بلکہ دونوں اپنے اپنے مقام پر اچھے ہیں۔ اگر آپ کو کوئی بات بری نہیں لگتی۔ آپ کو کسی بات پر غصہ نہیں آتا۔ آپ اپنے چاروں طرف ظلم اور شردیکھتے ہیں۔ آپ دیکھتے ہیں کہ ایک طاقتور ایک مظلوم پر ظلم کر رہا ہے اور آپ کو غصہ نہ آئے آپ کو برا محسوس نہ ہو تو پھر آپ یہ سمجھیں کہ آپ کے ایمان میں کمزوری ہے۔ ہو سکتا ہے کہ عفو بھی ایک کمزوری ہو۔ عفو کا بھی ایک مقام ہے اور غصہ کا بھی ایک مقام ہے۔

دین اسلام کا فطری داعیات کے متعلق جو نظریہ ہے وہ یہ کہ یہ سب تمہارے امتحان کے لئے ہے۔ یہ تمہاری خواہشات۔ تمہاری شہوات۔ یہ تمنائیں۔ یہ تمام فطرت کے داعیئے سب اس لئے ہیں کہ دیکھیں کہ ان کو تم کس طرح استعمال کرتے ہو۔ اور زندگی میں جو ہمارا امتحان ہوتا ہے وہ کہ اس دنیا کے اندر ہر کمال کے بعد ایک زوال آتا ہے۔ صحت کے بعد بیماری

آتی ہے۔ زندگی کے بعد موت آتی ہے۔ ہر وصل کے بعد فراق ہوتا ہے۔ ہم یہاں اس لئے ملتے ہیں کہ جدا ہوں۔ اس دنیا میں ہر چیز حتیٰ کہ بھوک خوف یہ سب ہمارے امتحان کے پرچے ہیں۔ اور ہم کو اچھی طرح سمجھ لینا ہے کہ اس پرچے میں کیا کیا سوالات ہیں کون کون سے *Temptations* اور کون کون سے خطرات ہمارے سامنے رکھے گئے ہیں۔ کس کس طریقہ سے شیطان ہمیں بہکاتا ہے۔ اور ہم کو اللہ کے رسول نے ایک ایک چیز بیان کر کے اور ایک ایک چیز کی تفسیر کر کے بتا دیا کہ نفس کس طرح سے دھوکہ دیا کرتا ہے اور کس طرح آدمی *Temptations* میں گھبراتا ہے۔ کس طرح خوف اس کے دماغ پر طاری ہو جاتا ہے۔ کس طرح *Insecur* and *anxiety* مقدم استقلال کا احساس اس میں پیدا ہوتا ہے۔ یہ سب باتیں ہم کو اللہ کے رسول نے اور اس کے مقرر کردہ اماموں نے بتا دی ہیں۔

اس دنیا کو اللہ نے بتایا ہے "لفی خسرًا" نقصان۔ خسارہ کی جگہ۔ انسان اس *situation* میں ہے یعنی وہ نقصان میں ہے۔ اس دنیا کی ہر چیز مائل بہ زوال ہے اس کے بعد اللہ وہ رسمہ بتاتا ہے جو اس نقصان اور اس خسارے کی وادی سے سلامتی سے گزرنے کا ہے۔

قرآن پاک میں خاص اصطلاح میں دو قسم کی زندگیوں کا ذکر کیا گیا ہے ایک تو ہے حیاتِ دنیا۔ دنیا اور عالم عام طور سے ایک ہی معنوں میں استعمال ہوتے ہیں۔ لیکن ان *connotation* مختلف ہیں۔ معنی کی جھلک ایک ہی ہے مگر نفس کی گہرائی مختلف ہے۔ دنیا کے معنی کمینی اور پست چیز کے ہوتے ہیں۔ جیسا کہ حضرت علیؑ نے فرمایا "کہ" اے دنیا تو کتنے بناؤ سنگھار کر کے میری طرف آتی ہے مگر میں تو تجھ کو تین طلاق دے چکا ہوں۔ دنیا کا مفہوم لہجانے والی۔ بہکانے والی کا ہوتا ہے۔

عالمِ علم سے ہے۔ جس کے معنی ہیں نشان۔ یعنی وہ چیز جو کسی اور حقیقت کا نشان دینے والی ہو۔ جو کسی اور حقیقت کو بتانے والی ہو۔ یہ تمام کی تمام دنیا جو اللہ کی نشانوں سے بھری پڑی ہے تو جس وقت دنیا کے اس پہلو کا ذکر کرتے ہیں تو عالم کہتے ہیں۔ اور جس وقت دنیا کے غور لایچ اور دھوکوں کا ذکر کرتے ہیں تو اس وقت لفظ دنیا استعمال کرتے ہیں۔ چنانچہ کلامِ پاک میں جو اصطلاح آئی ہے۔ وہ حیاتِ دنیا کی آئی ہے۔ کہ یہ حیات دنیا دورِ وزہ ہے قلیل ہے ایک تو اس حیات کا ذکر کیا گیا ہے۔ اور دوسری حیاتِ ایمانی یا حیاتِ طیہ کا ذکر ہے۔ اللہ تعالیٰ نے اپنی کتاب میں ان دونوں کا واضح طور پر بیان فرمایا ہے۔ حیاتِ دنیا کے لئے کہا گیا ہے کہ یہ لہو و لعب ہے۔ جو اصل مقصد سے غافل ہو کر زندگی کی دلچسپیوں میں کھو جائے جس طرح کوئی بچہ کھیل کود میں لگا رہے۔ اور زندگی کے *serious aspects* کو بھول جائے کبھی موت کی حقیقت پر غور نہ کرے۔ کبھی زندگی کی حقیقتوں پر توجہ نہ دے۔ اور دولت اور طاقت کے کھیل جو ہمیں دے دیئے گئے تو ہم ان میں مصروف ہو گئے۔ تو اللہ تعالیٰ نے اس کو لہو و لعب کہا ہے۔ یعنی ایسا کھیل جس میں آدمی مصروف ہو جائے۔ اور یہ نہ سوچے کہ زندگی کا اصل مقصد کیا ہے۔ اس سے غافل ہو جائے۔ اللہ تعالیٰ نے قرآنِ پاک میں اس کے لئے اور جو دو الفاظ استعمال کئے ہیں وہ عجیب ہیں وہ فرماتا ہے کہ یہ تکاثر ہے اور تفاخر ہو۔ تکاثر چیزوں کی کثرت - *good things* یعنی جتنی زیادہ ایسی چیزیں تمہارے پاس جمع ہو جائیں اتنی ہی زیادہ تمہاری زندگی اچھی سمجھی جائے۔ تکاثر کے معنی کثرت کی کوشش کرنا بھی ہیں۔ اقتدار یا دولت کے اعتبار سے کس طرح کثرت کی ہو س کرنا تاکہ تمہارے پاس دولت زیادہ ہو جائے۔ تمہارے گرد ماننے والے زیادہ جمع ہو جائیں اور

تمہارا اقدار بہت بڑھ جائے۔ یہ ہے تکاثر جس کو اللہ تعالیٰ نے فرمایا ہے "تاکثرکم
التکاثر حتی ذر تم المقابر" یعنی آدمی اس کثرت کے پیچھے دوڑے چلا جاتا ہے کہ یہ
مال زیادہ ہو جائے۔ وہ چیز بہت بڑھ جائے۔ ہماری اولاد اقدار کے اندر بڑھ
جائے۔ ہمارا اقدار بڑھتا ہے "حتی ذر تم المقابر" اور اسی دوڑ دھوپ میں لگا رہتا
ہے یہاں تک وہ جگہ دیکھ لیتا ہے جہاں اس کی مٹی مٹی میں مل جاتی ہے۔ اور
تمام کھیل ختم ہو جاتا ہے۔ اور اس تکاثر کے ساتھ جو لفظ ہے وہ تفاخر ہے تفاخر
کا مطلب یہ ہے کہ اگر تم ان سب چیزوں پر غور کرو تو نہ یہ تمہاری زندگی کے لئے
ضروری ہیں اور نہ تم کو بہت زیادہ آرام پہنچانے والی چیزیں ہیں۔ البتہ اس سے
تمہارا ایک جذبہ تسکین پاتا ہے اور وہ ہے دوسروں کے سامنے بیٹھ کر فخر کرنا۔ یہ
فخر کرنا کہ تمہارے پاس ایک مکان ہے یا دو منزلہ مکان ہے۔ اور میرے پاس
چار منزلہ مکان ہے۔ تمہارے پاس اتنی دولت ہے تو میرے پاس اس سے بہت
زیادہ دولت ہے۔ تمہارے پاس اتنی طاقت اور اقدار ہے تو میرے پاس اس
سے کہیں زیادہ ہے۔ تو ان چیزوں سے صرف یہ تفاخر کا جذبہ پورا ہوتا ہے۔
یہ تمام چیزیں تفاخر کے لئے ہیں۔ اگر آدمی یہ سوچے کہ زندگی کے لئے کتنی چیزوں
کی ضرورت ہے تو اس کو معلوم ہو گا کہ وہ ضروریات بہت مختصر ہیں۔ مگر یہ مقابلہ اور
competition کا جذبہ جس کو اللہ نے تفاخر کہا ہے آدمی کو دیوانہ بنائے رکھتی ہے
اسی لئے اللہ تعالیٰ نے کلام پاک میں بتایا ہے کہ یہ دنیا ہو و لعب ہے تکاثر اور تفاخر
ہے۔ اور یہ کھیل چل رہا ہے کہ تمہارے پاس اتنا ہے تو میرے پاس اتنا ہے اس
میں ہارجیت چلتی رہتی ہے اور وہ وقت آتا ہے جب یہ سارا کھیل ختم ہو جائے گا۔
خدا نے بتایا ہے کہ یہ جو تمہارا کھیل ہے یہ متاعِ غرور ہے۔ غرور کے معنی
دھوکا۔ یہ دھوکے کی مٹی ہے۔ اس دھوکے میں نہ آؤ۔ یہ ایک متاعِ قلیل ہے

کتنے دلوں کی بات ہے اور کہاں تک کی بات ہے۔ ہوس کا پیٹ کس نے بھرا ہے
 یہ بھوک تو وہ ہے کہ جتنا کھاتے چلے جاؤ اتنا ہی یہ بھوک بڑھتی چلی جاتی ہے۔
 اور یہ خوف بھی وہ ہے کہ جتنے ڈرو گے اتنا ہی زیادہ ڈرتے چلے جاؤ گے۔ اللہ تعالیٰ
 نے ایک چھوٹی سی آیت میں بتایا ہے کہ یہ جو ع یعنی بھوک اور خوف اس کو میں بتاؤں
 کہ کس طرح سے دور ہوتا ہے۔ "فلیعبد ورب هذا البيت الذی اطعمہم
 من جوع و آمنہم من خوف (وتلش) اس بیت کے رب کی عبادت کرو تم کو
 بھوک سے سیری بھی ہو جائے گی۔ اور خوف سے امن ہو جائے گا۔ اس کے
 علاوہ تم اگر دوسرا راستہ اختیار کرو تو خواہ وہ فرد کی بات ہو یا قوم کی بات
 ہو۔ تمہارے پاس جتنی دولت ہو جتنی چیزیں ہوں سیری نہیں ہوتی پھر یہ کفلاں
 ملک میں یا فلاں خاندان میں اتنی دولت ہے تو کم از کم ہمارا standard اس
 سے بڑھنا چاہیے اور تمہارے خوف کی یہ حالت کہ جتنا زائل کرتے چلے جاؤ گے
 اتنا ہی بڑھتا جائے گا کیونکہ تمہارا رقیب یعنی دوسری قوم بھی اتنی ہی تیاریاں
 کرتی جاتی ہے۔ آج جو قومیں جتنی زیادہ دولت رکھتی ہیں جتنی زیادہ طاقت رکھتی ہیں
 ان میں جتنی جوع اور جتنا خوف ہے وہ ہم فقیر مست بولا قوموں میں نہیں ہے۔ ملک
 پر جب تباہی آئے گی دنیا ختم ہوگی تو ان کا بھی جائے گا ہمارا ابھی نقصان ہوگا۔
 مگر جتنا زیادہ خوف ان قوموں کے دلوں میں ہے جن کے پاس خوف دور کرنے کا
 زیادہ سامان ہے۔ اور ان کے مقابلہ میں ان قوموں کے دلوں میں خوف کم ہے
 جن کے پاس مقابلہ تک سامان ہے۔ اسی طرح جن لوگوں کے پاس بھوک کو
 زائل کرنے کے تمام دلائل ہیں ان کو اتنی بھوک ہے جو کبھی پوری ہی نہیں ہوتی
 اتنی بھوک ان قوموں میں نہیں ہوتی جو واقعی بھوک ہوتی ہیں۔ تو اللہ تعالیٰ نے جوع
 اور خوف کو یوں بیان فرمایا ہے اور ہم کو حیات دنیا کی تصویر دکھاتی ہے اور اسکی

وجہ یہ بتائی ہے کہ تمہاری جو خواہشات ہیں۔ شہوات ہیں اپنی بیویوں گھر اور اولاد
 کے متعلق۔ سونے اور چاندی کے ڈھیروں کے واسطے جو لالچ ہے۔ اور
 گھوڑوں کے رسالے کے متعلق (یہ اس زمانے میں بڑے پن کی نشانی
 سمجھی جاتی تھی۔ *Status symbol*) یہ بھٹی بکریاں۔ یہ تمہاری
 کھیتیاں۔ ان سب کی تمہاری نگاہوں میں نہایت دے دی گئی ہے۔ ان
 میں تمہارے لئے کشش ہے۔ کلام پاک ایک بلیغ اصطلاح میں فرماتا ہے
 کہ یہ سب متاعِ حیات ہیں۔ مقصدِ حیات نہیں۔ یہ سب تمہاری زندگی کو *suppore*
 کرنے والی چیزیں ہیں۔ یہ تم کو مبارک ہوں۔ مگر ان کو مقصدِ حیات نہ سمجھ بیٹھنا
 کیوں کہ اگر تم نے ان کو مقصدِ حیات سمجھ لیا تو تم گمراہ ہوئے اور ہلاکت کی طرف
 گئے۔ اس جال میں پھنسنے کا سبب یہی ہے کہ انسان متاعِ حیات کو مقصدِ حیات
 سمجھ لیتا ہے۔ جو چیزیں کہ اس کی غلام ہیں اور جن سے وہ خدمت لینا چاہتا
 ہے وہ خود ان کا غلام بن جاتا ہے۔ وہ نفس کہ جو اس کے قابو میں ہوتا چاہئے
 تھا۔ اب وہ خود اس نفس کے قابو میں آجاتا ہے۔ اور دیوالوں کی طرح مارا
 مارا پھرتا ہے۔ کیا تم نے اپنے آپ کو محض ایک جالور سمجھ رکھا ہے جو کھلتے
 پیتے ہیں اور عیش کرتے ہیں۔ تم نے یہ بات نہ سمجھی کہ تمہاری کوئی *destiny*
 ہے اور وہ تمہاری تقدیر جو ہے وہ ان سب چیزوں سے بلند ہے اس
 کے لئے تم نے کیا کیا۔ تم کیسے آدمی بنے۔ تم نے *quantity* کی طرف
 دیکھا *quantity* کی طرف نہیں دیکھا۔ تم نے یہ نہیں دیکھا کہ اللہ تعالیٰ نے تمہارے
 اندر جو روشنی رکھی ہے۔ وہ کہیں مدہم تو نہیں ہوتی جا رہی ہے۔ کہیں تمہاری
 روح خشک تو نہیں ہوتی جا رہی ہے۔ کبھی اپنے گریبان میں منہ ڈال کر تو دیکھ
 کہ تمہاری کیا کیفیت ہے تم میں کتنا خوف ہے۔ تم میں کتنی کمزوریاں ہیں تو

خداوند عالم بتاتا ہے کہ اس کی وجہ یہ ہے کہ تم نے متاعِ حیات کو مقصدِ حیات سمجھ لیا ہے۔

سمجھنے کی بات یہ ہے کہ دنیا بذاتِ خود اپنے طور پر بری نہیں ہے۔ ہماری تعلیم ترکِ دنیا نہیں ہے بلکہ اس دنیا کو صحیح طور پر یا غلط طور پر استعمال کرنا ہمارا امتحان ہے اور امتحان سے بھاگ کر کامیابی نہیں ہو سکتی۔ حضرت علیؑ کا ارشاد ہے کہ جو شخص اس دنیا کی سچائی کو سمجھ گیا اور اس کی سچائی کی تصدیق کی۔ اس کے لئے یہ دنیا دارِ الصدق ہے۔ یعنی ہر چیز کو آپ سمجھیں تو سہی کہ دنیا کو کیوں پیدا کیا گیا۔ یہ درست ہے کہ اللہ تعالیٰ نے حیاتِ دنیا کو ہوا و لعب کہا ہے۔ لیکن اس دنیا کے لئے یہ بھی فرمایا ہے کہ ہم نے جس چیز کو بھی پیدا کیا ہے وہ حق کے ساتھ اور ایک مقصد کے ساتھ پیدا کیا ہے، حضرت علیؑ فرماتے ہیں کہ جو لوگ اس کی چالوں کو سمجھ گئے اور اس کی باتوں کو سمجھ گئے ان کے لئے یہ دنیا دارِ عافیت ہے۔ یعنی اگر یہ سمجھ گئے کہ یہ *Temptations* ہیں۔ یہ دولت ہے۔ یہ عزور اور دھوکا ہے۔ اگر یہ سمجھ گئے کہ اس کی اچھائی جو معلوم ہو رہی ہے یہ نمائشی ہے عزور تمام ایسی زندگیاں نمائش ہیں۔ *glitters* کرتی ہیں جو اس بات کو سمجھ گیا۔ دھوکوں کو سمجھ گیا تو ظاہر ہے کہ اس نے اپنے آپ کو محفوظ کر لیا۔ اور اس طرح یہ دنیا دارِ عافیت بن گئی۔ اور جو شخص یہ چاہے کہ اس دنیا سے زاہدِ راہ لے لے (زاہدِ راہ کے معنی ہیں سفر میں کام آنے والی چیزیں) تو یہ دنیا بڑے مال کی جگہ ہے یعنی اگر آپ دنیا میں نیکی کرنا چاہیں تو بہت مواقع ہیں اس کی کوئی حدی نہیں۔ اس جگہ مجھے معاویہ اور امام حسنؑ کے درمیان ایک خط و کتابت یاد آگئی جس کا ذکر کرتا ہوں۔ امام حسنؑ کا ہاتھ اپنے خاندان کی روایت کے مطابق بہت کھلا ہوا تھا۔ گھر میں کچھ بھی حالت ہو لیکن داد و دہش جاری تھی۔ معاویہ

جو دنیا داری اور دنیاوی معاملات میں بہت عقل مند سمجھے جاتے تھے۔ انہوں نے امام حسنؑ کو نصیحت کی کہ "لا خیر فی الاصراف" یعنی اصراف میں کوئی اچھلائی نہیں اس پر امام حسنؑ نے جواب دیا۔ "لا اصراف فی الخیر" نیکی کے کاموں میں کوئی اصراف نہیں۔ نیکی تو وہ ہے کہ جتنی بھی کی جائے کم ہے۔ تو جناب۔ امیر فرماتے ہیں کہ "یہ دنیا بہت غنی ہے۔ اس سے جتنا زاہد راہ لے سکتے ہو لے لو یعنی جتنی نیکی کر سکتے ہو کر لو" اور اگر تم اس دنیا سے عبرت حاصل کرنا چاہو تو یہ بہت بڑی یونیورسٹی ہے۔ دارِ موعظت ہے۔ قدم قدم پر سبق دیتی ہے۔ اور *Pr each* کرتی ہے اس کے خطبات *sermons* تو ایک ایک پتھر سے عیاں ہیں۔ قدم قدم پر نشانیاں ظاہر ہیں۔ یہ دنیا اللہ تعالیٰ کے دوستوں کی مسجد ہے۔ یہ دنیا ملائک کا مصلیٰ ہے اور یہ دنیا وہ جگہ ہے کہ جہاں اولیا اللہ اپنے اللہ سے سو دا کرتے ہیں۔ اور اس کے بدلے میں رضائے الہی اور جنت پاتے ہیں۔ حضرت علیؑ کے ان ارشادات میں دنیا اور زندگی کے فلسفہ اور اسلامی نقطہ نظر کی وضاحت ملتی ہے۔ یہ تو اللہ کی بتائی ہوئی دنیا کی زندگی ہے۔ پھر حیاتِ ایمانی کا ذکر کرتے ہوئے فرماتے ہیں کہ "لوگو دیکھو کہ نیکی اس بات میں نہیں کہ تم نے منہ مشرق کی طرف کر لیا یا مغرب کی طرف۔ بلکہ نیکی اس میں ہے کہ تم اللہ پر ایمان لائے ملائکہ اس کی کتابوں۔ اس کی ہدایتوں اور نبیوں پر ایمان لائے۔ تو دنیا تو جیسی ہے وہی رہتی ہے۔ اور ایمان کو *catalyst* سمجھو کہ سارا کمپاؤنڈ، سارا مرکب بدل جاتا ہے۔ مگر وہ اپنی جگہ پر قائم رہتا ہے۔ اس میں تبدیلی نہیں آتی تو یہ ایمان ایسی چیز ہے کہ جب تم نے اس کو زندگی کے کمپاؤنڈ مرکب میں داخل کر دیا تو تمام زندگی کے معنی تو بدل جاتے ہیں۔ خود زندگی بدل جاتی ہے۔ مگر ایمان اپنی جگہ ویسا کا ویسا ہی رہتا ہے۔

حیاتِ ایمانی کے لئے بتایا گیا ہے کہ تم ایمان لاؤ اللہ پر اس کے رسولوں پر۔ اس کی کتابوں پر اور یومِ آخرت پر اور اپنے مال کو اللہ تعالیٰ کی محبت میں خرچ کرو۔ اپنے اقربا کو دو۔ ساکین کو دو۔ مسافروں کو دو اور ان لوگوں کو دو کہ جو مجبور ہیں۔ اور نیکی کس چیز میں ہے۔ اقامِ الصلوٰۃ۔ اور ایتائے زکوٰۃ میں ہے۔ اگر اقامِ الصلوٰۃ کا مطلب پانچ وقت کی نماز پڑھنا ہے اور ایتائے زکوٰۃ کا مطلب حکومت کا ٹیکس ادا کرنا ہے تو پھر عزیزو یہ بتاؤ کہ امام حسینؑ کی زیارت جو تم پڑھتے ہو اس میں کہتے ہو کہ اے مولانا ہم اس بات کی شہادت دیتے ہیں کہ تو نے نماز کو قائم کیا اور ایتائے زکوٰۃ کی۔ تو کیا ہم ایسے بے بصیرت آدمی ہیں کہ اس بات کی گواہی دیں گے کہ ہاں امام حسینؑ پانچ وقت کی نماز پڑھ لیا کرتے تھے اور حکومت کا ٹیکس وقت پر ادا کر دیا کرتے تھے۔ یہ بات کوئی امام کی شان میں کہنے کی ہے۔ تو اس سے ثابت ہوتا ہے کہ اقامِ صلوٰۃ اور ایتائے زکوٰۃ کوئی ایسی زبردست بات ہے کہ جس کی ہم اپنے امام کے لئے شہادت دیتے ہیں۔ یہ دونوں چیزیں اقامِ الصلوٰۃ پر ایتائے زکوٰۃ زندگی کے رویے ہیں۔ *Attitudes* ہیں۔ اقامِ الصلوٰۃ کا مطلب یہ ہے کہ جس جگہ اللہ اکبر کا نعرہ بلند ہوتا ہے اس جگہ کسی ظالم کی حکومت نہیں ہے۔ کسی جابر کی حکومت نہیں ہے۔ کوئی کسی کو غلام نہیں بنا سکتا کوئی ظلم پنپ نہیں سکتا اس لئے کہ اس معاشرہ میں اللہ کی حاکمیت ہے۔ اکبر کے معنی ہیں *Absolutely* *great with-out any companion* اللہ اکبر کے معنی ہیں کہ اللہ سب سے بڑا ہے۔ تو اقامِ الصلوٰۃ کے معنی یہ ہوتے ہیں کہ امام حسینؑ نے ان دنیاوی خداؤں کا مقابلہ کیا۔ آپ نے ان کا انکار کیا۔ آپ نے یہ بت یہ ظلم کے بت توڑے۔ اس دولت کے بت توڑے جو انسانی مساوات کو ختم کرنا چاہتے تھے۔ آپ نے ان کو تباہ دکھایا۔ آپ نے اللہ تعالیٰ کی حاکمیت کو قائم کیا۔ آپ نے اپنی زندگی

میں اپنے قول و فعل سے اللہ تعالیٰ کی حاکمیت کا اعلان کیا۔ اور اثبات کیا۔ اثبات کا مطلب یہ ہے کہ آپ کی زندگی کو دیکھ کر لوگ سمجھ سکتے ہیں کہ کس خدا کا بندہ ہے۔ زندگی اس طرح۔ سے گزاری کہ جس طرح نماز کے لئے کوئی بندہ اپنے خدا کے سامنے حاضر ہوتا ہے۔ اس لئے ہم کہتے ہیں کہ مولا ہم کو اسی دیتے ہیں کہ آپ نے اقام الصلوٰۃ کیا اور ایتائے زکوٰۃ کے لئے کہا گیا ہے کہ لوگو! تمہیں جو کچھ بھی دیا گیا ہے۔ وہ ایک امانت ہے دینے والا اللہ تعالیٰ ہے۔ تم اس کے قاسم ہو۔ اس میں سے جو جو بھی حقدار ہیں ان کو پہنچا دو۔ یہ مال تمہارا نہیں ہے۔ تو ہم زیارت میں کہتے ہیں کہ مولا اللہ تعالیٰ نے آپ کو جتنی بخششیں کی تھیں۔ اور کرم فرمایا تھا وہ اقتداء کے لحاظ سے ہو یا دولت کے لحاظ سے ہو اس کو آپ نے کبھی اپنا نہیں سمجھا بلکہ مخلوق خدا تک پہنچاتے رہے۔ اور کسی چیز سے دریغ نہیں کیا۔ آپ وہ ہیں کہ آپ نے اس دنیا سے کچھ نہیں لیا۔ آپ وہ ہیں کہ آپ نے اس دنیا کو سب کچھ دے دیا۔ علم آپ نے دیا۔ ہدایت آپ نے دی۔ اپنے پیاروں کی جانیں آپ نے دے دیں۔ اور اس دنیا سے اپنے لئے کفن تک لینے کے روادار نہ ہوئے۔ اس لئے ہم کہتے ہیں کہ "قد اتمت الصلوٰۃ و آتیت الزکوٰۃ" تو ایمانی زندگی کی تصویر یہ ہوتی کہ وہ لوگ اقام الصلوٰۃ کرتے ہیں۔ اور ایتائے زکوٰۃ کرتے ہیں اور جس وقت ان پر سختی ہوتی ہے۔ تو وہ صبر اور ثبات سے کھڑے رہتے ہیں۔ یہ ایمانی زندگی کی نشانی ہے۔ حیات دنیا کا میلان ہمیشہ پستی کی طرف ہوتا ہے۔ اور ایمانی زندگی کا میلان علو کی طرف ہوتا ہے۔ دنیاوی زندگی تہ پستی کی کوئی انتہا ہے اور نہ ایمانی زندگی کے علو کی کوئی حد ہے۔ اور دونوں میں فرق جو ہے وہ عمل صالح کا ہے۔ عمل صالح سے دنیاوی زندگی ایمانی زندگی میں بدل جاتی ہے۔ ہم لوگ جو ایمان لانے کا دعویٰ کرتے ہیں۔ اور ٹوٹنے ہونے کے مدعی ہیں تو ہمیں چاہئے کہ جتنا بھی ہمارے بس میں ہو ایمان اور عمل صالح کا راستہ اختیار کریں۔

کچھ بندے خاصانِ خدا ہوتے ہیں۔ وہ خاص بندے وہ ہوتے ہیں جو اپنے نفس کو اللہ تعالیٰ کے ہاتھ پچھ دیتے ہیں۔ اب یہ نفس ان کا نہیں رہا۔ اور جب یہ نفس درمیان سے ہٹ گیا تو پھر ان کے ہاتھ اللہ تعالیٰ کے ہاتھ ہو گئے۔ ان کی آنکھیں اللہ تعالیٰ کی آنکھیں ہو گئیں۔ زبان اللہ تعالیٰ کی زبان ہو گئی۔ جو چیز درمیان میں حائل ہے وہ نفس ہے اور جب یہ نفس درمیان سے ہٹ گیا تو بندہ ید اللہ۔ عین اللہ لسان اللہ ہو جاتا ہے۔ "وَتَبْتَئِلُ إِلَيْهِ مَبْتَلًا" (مزل ۸) سب چیزوں سے کٹ کر اللہ سے مل جاتے۔ یہ وہ چیز ہوتی ہے کہ رب المشرق والمغرب لا اله الا هو فاتخذہ وکیلًا یہ وہ مقام ہے جہاں ناصر بھی اللہ ہے اور وکیل بھی اللہ ہے۔ حکم دینے والا بھی وہی ہے اور گواہی دینے والا بھی وہی ہے تو یہ وہ خاصانِ خدا ہیں جو اقام الصلوٰۃ کرتے ہیں اور اتنا زکوٰۃ کرتے ہیں اور جب سب کچھ دنیا کو دے دیتے ہیں۔ اور اس کا اجر نہیں لیتے اور جب اجر کا سوال آتا ہے تو کہتے ہیں کہ ہمارا اجر تو اللہ تعالیٰ کے پاس ہے۔ اس لئے کہ یہ سودا تو اللہ تعالیٰ سے ہو رہا ہے ایک طرف دیکھو تو دشمنوں کا نرنغہ ہے۔ دوسری طرف دیکھو تو اللہ تعالیٰ اپنے محبوب بندہ کو دیکھ رہا ہے اور اس پر فخر کر رہا ہے کہ کس طرح سے میرا یہ محبوب بندہ میرے حدود کا اثبات کر رہا ہے میری توحید کا علم بلند کر رہا ہے اور دنیا کو لا الہ الا اللہ کے معنی سمجھا رہا ہے۔ یہ تعلق اس بندہ کا اس اللہ سے ہوتا ہے تو اب یہ دیکھو کہ وہ کون سی چیز تھی۔ جو امام حسینؑ نے نہیں کی۔ وہ جو قرآن میں اللہ نے فرمایا ہے کہ تم تناو البر۔۔۔۔ یعنی تم اس وقت تک نیکی تک نہیں پہنچ سکتے جب تک تم خدا کی راہ میں ان چیزوں کو خرچ نہ کرو جو تم کو عزیز ہیں۔ اب یہاں یہ خیال رہے کہ قرآن میں جو آیا ہے کہ اشد حب اللہ کہ ایسے لوگوں کو اللہ تعالیٰ کی شدید محبت ہوتی ہے۔ تو اس کے یہ معنی ہیں کہ وہ دوسری محبتوں کو ختم کر دیا کرتی ہے۔ ایسا نہیں ہے کہ یہ کہا جائے کہ ان کو تو بس اللہ تعالیٰ کی محبت ہے۔ تو پھر سب عزیز مارے جائیں یا گھر لٹے تو کوئی خاص بات نہیں ہے۔ بلکہ ہر آدمی کی زندگی میں ایک - dominant passion ہوتا ہے۔ ایک اصول ہوتا ہے۔ دولت کمانا۔ اقدار حاصل کرنا۔ اس دنیا

حاصل کرنا۔ یہاں تک کہ اس کی عبادت مجلسیں کرنا۔ نماز پڑھنا سب اسی dominant۔
 passion کے تحت آتے ہیں اور اگر یہ dominant passion ہے تو پھر حسین کو علی اکبر سے جو محبت ہے وہ بھی اللہ کی محبت ہے۔ حضرت قائم اور حضرت عباس سے محبت ہے وہ بھی اللہ کی محبت ہے۔ محبت بھی اللہ کے لئے ہے اور بغض بھی اللہ کے لئے ہے کسی شے سے دشمنی یا لڑائی کسی ذاتی عداوت کی وجہ سے نہیں بلکہ وہ بھی اللہ کی خاطر ہے۔
 اشد حب اللہ کی خاطر ہے۔

تو اب دیکھو کہ امام حسین نے اللہ کی راہ میں کیا کیا دیا۔ جوان بڑھے اور کم سن عزیزو اقارب اور دوستوں کو قربان کر دیا۔ ایک چھ ہینہ کا بچہ علی اصغر بچ گیا تھا اس کو بھی دے دیا۔ لڑائیاں ہوتی ہیں۔ جانیں جاتی ہیں لیکن ایک معصوم بچے کے مارے جانے کا قلب پر بہت اثر ہوتا ہے۔ امام زین العابدین کو سب سے زیادہ جو تکلیف تھی وہ علی اصغر کے قتل کی تھی۔ آپ فرمایا کرتے تھے کہ سب سے زیادہ تکلیف علی اصغر کی شہادت کی تھی اس لئے کہ اور جو لوگ قتل ہوئے وہ میدان میں گئے۔ جنگ کی۔ جو امری اور شجاعت دکھائی لیکن اس چھوٹے چھ ہینے کے شیر خوار سے تو کسی کی لڑائی نہیں ہو سکتی۔ اور یہی امام حسین کی حجت تھی جب آپ نے فرمایا کہ لوگو اگر تمہاری نگاہ میں میں گنہگار ہوں اور تمہارے خیال میں میں مجرم ہوں تو یہ چھ ہینے کا بچہ تو کسی شمارہ میں نہیں ہے۔ اس کو تو ہر قوم اور ملت کے اصول کے تحت بے قصور سمجھا جائے گا۔ اگر تم یہ سمجھتے ہو کہ تم جو پانی اس کو دو گے اس سے میں اپنے لب تر کر لوں گا۔ تو میں اس کو زمین پر لٹائے دیتا ہوں۔ اور ہٹا جاتا ہوں۔ تم خود اس کو پانی پلا دو۔ مجھے نہیں معلوم کیا مصحلت تھی۔ مگر وہ حصولِ حکومت کی لڑائی والی بات اس واقعہ سے ختم ہو جاتی ہے کیونکہ حصولِ اقتدار کی جنگوں میں بچوں کو پیاسا لڑ پانے اور ان کو قتل کرنے کی کوئی روایت نہیں ہے عزیزو یہ بات ظاہر کرنی ہے کہ آدمی ایک مرتبہ گناہ کے راستے میں قدم رکھتا ہے تو پھر وہ اس میں

راسخ ہونا چلا جاتا ہے جس طرح ایک نیکی دوسری نیکی کو ممکن بناتی ہے۔ اسی طرح ایک
 گناہ دوسرے زبردست گناہ کی طرف کھینچتا چلا جاتا ہے۔ یہاں تک کہ کیفیت یہ ہو جاتی
 ہے کہ انسانیت سوز حرکتیں سرزد ہونے لگتی ہیں۔ تو کربلا میں علی اصغر کے
 واقعے سے *درد و صاف* ہو گئے ایک طرف تو انسانیت اور الہیت کا علم
 تھا اور دوسری طرف یہاں صفت اور انسانیت کو قتل کرنے والے لوگ
 تھے ذرا اس لمحہ کو سوچو کہ پانی کا سوال ہو رہا ہے۔ اکثر فوج اشقیاء کے لوگ
 منہ پھیر پھیر کر رونے لگے۔ انسان کا قلب کتنا ہی بدلا جائے اس کو کتنا ہی
 پتھر بنا دیا جائے پھر بھی انسانیت کی کچھ کچھ رمت اس میں رہتی ہے۔ اس
 کیفیت کو دیکھ کر عمر سعد نے حرملہ کی طرف دیکھا اور کہا "اقطع کلام الحسین"
 اس لئے کہ علی اصغر کی وجہ سے تو تمام فوج میں انقلاب آیا جا رہا ہے۔ حرملہ کا تیر
 چلا اور بچہ باپ کے ہاتھوں پر منقلب ہو گیا۔ یہ اتنا اچانک اور غیر متوقع واقعہ
 تھا کہ امام حسینؑ ترود کے عالم میں سات مرتبہ آگے بڑھے اور پیچھے بٹے
 اور رضاً بقضائے کہتے رہے۔ قصہ کرتے تھے کہ علی اصغر کی لاش کو خیمے میں لے
 جائیں مگر پھر کچھ سوچ کر پیچھے پلٹے تھے۔ "اشد حب اللہ" کے معیار پر
 بے اختیار آپ کی زبان سے نکلا "ان اللہ وانا الیہ راجعون" مگر
 معصوم سے فطری محبت کے باعث مترود تھے۔ اس سے قبل مولا علی اکبر کی
 لاش کو اور دیگر اعضا اور اجباب کی لاشوں کو تو خیموں میں لے گئے صرف دو آدمیوں
 کی لاشوں کو نہیں لے گئے تھے۔ ایک حضرت قاسم کی لاش کو کیونکہ اس کی حالت یہی ایسی
 نہ تھی۔ اور دوسرے حضرت عباسؑ کی لاش کو وہ ان کی وصیت تھی۔ کیونکہ ان کی
 غیرت نے گوارا نہ کیا کہ اگر سکیں تو پانی نہ لاکر دے سکے تو خیمہ میں کیا منہ
 دکھائیں۔ شاید امام حسینؑ نے بھی یہی سوچا کہ علی اصغر کی ماں سے وعدہ کر کے

لایا تھا کہ اس کو پانی پلاؤں گا۔ اگر انہوں نے یہی پوچھ لیا کہ بچے کو پانی ملا
یا نہیں تو میں کیا جواب دوں گا۔ چنانچہ حسینؑ نے ذوالفقار سے ایک ننھی سی قبر کھود
کے بچے کو دفن کر دیا۔ مگر دشمن کو تو گنتی کرنی تھی۔ انہوں نے قبر کھود کر بچہ کا سر کاٹ
کر قیدیوں کے ساتھ کر دیا۔

دسویں مجلس

پاک ہے وہ اللہ جو ہمارے خیال سے۔ ہمارے قیاس سے ہمارے گمان اور ہمارے وہم سے بالاتر ہے۔

”لے برتر از قیاس و خیال و گمان وہم و از ہر چہ گفتہ اند و شنیدیم و خواندہ ایم“
 جو کچھ بھی تیرے لئے کہا گیا جو کچھ ہم نے سنا جو کچھ ہم نے پڑھا تو اس سے برتر ہے ہمارا خیال اور ہمارا قیاس وہاں تک پہنچ ہی نہیں سکتا۔ اور خود اللہ تعالیٰ نے فرمایا ہے کہ وہ پاک ہے۔ ان تمام چیزوں سے جس سے کہ انسان اس کی وصف کرتا ہے

اور ہمارا اور وہو محمد^۲ مسطفیٰ پر جن کی شان یہ تھی کہ ایک طرف تو یہ فرمایا کہ جس نے مجھ کو دیکھا اس نے حق کو دیکھا۔ اور دوسری طرف اس عجز کا اعتراف کیا کہ اللہ نے تجھے نہیں پہچانا جو تجھ کو پہچاننے کا حق ہے۔

اور ہمارا اسلام ہو اس بندہ مومن پر جس نے اپنے یقین کو اس طرح ظاہر کیا کہ اگر وہ سب پردے اٹھا دیئے جائیں جو اللہ اور بندہ کے درمیان ہیں تو بھی علیؑ کے ایمان میں ذرہ برابر اضافہ نہیں ہوگا۔ اور آج سلام ہو ہمارا اس امام پر جس نے چند ساعتوں کے اندر عشقِ الہی، رضائے الہی، توکل، تسلیم اور قربِ الہی کی تمام منزلیں طے کر لیں۔

امام جعفر صادقؑ نے امامؑ کے مختلف درجات کا ذکر یوں فرمایا ہے کہ ایمان کا پہلا درجہ یہ ہے کہ آدمی زبان سے اقرار کرے۔ خدا کا اور اس کے رسولؐ کا۔ یہ

درجہ وہ ہے کہ انسان ملتِ اسلامیہ میں داخل ہو جاتا ہے۔ مسلمان بن جاتا ہے لیکن مومن نہیں بنتا۔ جیسا کہ کلامِ پاک میں بدووں کا ذکر کرتے ہوئے کہا گیا ہے کہ یہ لوگ کہتے ہیں کہ ہم ایمان لائے۔ تو اے رسولؐ ان سے کہہ دو کہ تم ایمان نہیں لائے اسلام لائے ہو۔ انھوں نے قانون کو تسلیم کر لیا ہے۔ مگر ایمان ابھی ان کے دلوں میں نہیں اتر رہا ہے۔ یہ زبانی اقرار کی صورت۔ پھر آپ نے فرمایا کہ اللہ اور نبوت کا پورا عقیدہ نہ ہو یعنی جو توحید اور نبوت کے شرائط اور آداب ہیں۔ وہ پورے نہ جانتا ہو لیکن کچھ جانتا ہے اور تصورِ عمل بھی کرتا ہے تو یہ دوسرا درجہ ہے۔ پھر منزل یہ آتی ہے کہ آدمی توحید اور نبوت کے پورے آداب و شرائط بھی جانتا ہے۔ اور اس پر عمل بھی اللہ کے حکم کے مطابق جہاں تک وہ کر سکتا ہے کرتا ہے۔ یعنی عملِ صالح کرتا ہے۔ یہ تیسرا درجہ ہے۔ اس سے آگے یہ ہے کہ بندہ اللہ اور رسولؐ پر ایمان لایا۔ عملِ صالح کیا۔ اور اس سے اس کو علم حاصل ہو اور وہ علم کہ جو شرح صدر کرتا ہے جس سے سینہ کھلتا ہے اور قلب منور ہوتا ہے یہ مومن کا درجہ ہے۔ اس کو یوں سمجھئے کہ ایمان لانا۔ عمل کرنا اور پھر علم حاصل کرنا یہ ترتیب ہے۔ تو یہ سمجھ لیجئے کہ ایمان ہمیشہ ایمان بالغیب ہوتا ہے۔ ایمان جاننے کو نہیں کہتے۔ ماننے کو کہتے ہیں۔ یہ نہیں کہا گیا کہ اللہ کو جانو بلکہ یہ کہا گیا ہے کہ اللہ کو مانو۔ اللہ کو ہم جان نہیں سکتے۔ اس کو تو اس کے دلی بھی جاننے کا دعویٰ نہیں کرتے۔ حتیٰ کہ اللہ کا رسولؐ جس سے زیادہ کوئی قرب نہیں رکھتا ہے وہ یہ کہتا ہے کہ ”ما عرفناک حق معرفتک“ کہ ہم تیری معرفت نہیں کر سکے جو معرفت کا حق تھا۔

علم یقین کے ساتھ آتا ہے۔ ایمان ماننے سے تعلق رکھتا ہے۔ اور وہ غیب پر ہوتا ہے۔ اس کی ایک معمولی سی مثال یہ ہے کہ فرض کیجئے کہ آپ کو سفر درپیش ہے تو آپ کوئی ATLAS۔ کوئی نقشہ کوئی کتاب تلاش کرتے ہیں جس سے آپ

جہاں جانا چاہتے ہیں وہ معلوم ہو یا کسی ایسے قابلِ اعتماد آدمی کو تلاش کرتے ہیں جو خود کئی مرتبہ اس راستہ پر سفر کر چکا ہو۔ تو گویا آپ نے اپنی عقل سے کام لیتے ہوئے کسی کتاب کو چھانٹا اور کسی آدمی کو چھانٹا۔ مطلب یہ ہے کہ آپ نے کسی کتاب یا کسی آدمی پر بھروسہ کیا۔ اور یہ درجہ ہے ایمان کا۔ بات شروع ہوتی ہے آدمی سے۔ پہلے کسی آدمی پر بھروسہ ہوتا ہے پھر کسی کتاب پر ایمان پیدا ہوتا ہے۔ ہم نے تو جبریل امین کو آسمان سے اترتے نہیں دیکھا۔ ہم کو تو اس شخص نے جس کو لوگ صادق اور امین کہتے ہیں۔ یہ بتایا کہ یہ اللہ کا کلام جبریل آسمان سے لائے ہیں اور ہم نے یہ بات مان لی۔ جو لوگ یہ کہتے ہیں کہ حضور اکرم کا صرف کام یہ تھا کہ وہ اللہ کا کلام ہم تک پہنچا دیں اور بس۔ وہ یہ تو سمجھیں کہ جو الفاظ ہم نے سنے وہ محمد مصطفیٰ کے منہ سے سنے۔ انہوں نے یہ باتیں کیں کہ یہ اللہ تعالیٰ کا کلام ہے تو جب تک سب سے پہلے اللہ کے رسول پر ایمان نہیں ہوگا تو اللہ کے دین اور اس کی کتاب پر کیسے ایمان ہوگا۔

تو آپ نے اپنے سفر کے لئے اس آدمی سے گفتگو کی جو کئی مرتبہ سفر کر چکا ہے۔ اس نے آپ کو سفر کے متعلق باتیں بتائیں۔ اور وہ باتیں اب تک آپ کے لئے غیب ہیں آپ کے محوسات اور مشاہدہ میں نہیں آئیں ہیں۔ مگر جب قابلِ اعتماد شخص سے آپ سن رہے ہیں تو یہ سب غیب کی باتیں ہیں ایمان کی بدولت شہود میں تبدیل ہوتی چلی جا رہی ہیں۔ یہاں یہ بھی کہتا چلوں کہ دنیا میں آپ کو جتنے بھی دین ملیں گے۔ وہاں آپ کو ایک کتاب اور ایک شخص *A person and a book* ضرور ملے گا۔ دین یہ نہیں ہے کہ کچھ لوگوں نے مل کر ایک قرارداد منظور کر لی۔ اور وہ دین ہو گیا۔ بلکہ ایک کتاب ہوتی ہے۔ اور ایک شخص ہوتا ہے۔ اور ہم یہ بھی مانتے ہیں کہ وہ دین بھی جاری رہتا ہے۔ اور وہ کتاب بھی۔ نہ وہ کتاب ختم ہوتی ہے نہ وہ شخص ختم ہوتا ہے۔ اس شخص کی

حقیقت کسی نہ کسی صورت میں جاری رہتی ہے۔ کچھ بے بصیرت لوگ کتاب پر ہی بہت زور دیتے ہیں۔ اور کہتے ہیں کہ مقصد جو تھا۔ وہ محض کتاب کا پہنچانا تھا۔ حضور اکرم تو بس آئے ہی اس لئے تھے کہ کتاب ہم تک پہنچادیں۔ ایسے لوگ کبھی کبھی یہ بھی کہتے ہیں کہ بس ہمارے لئے کتاب کافی ہے۔ لیکن ہم ایسی بات نہیں کہتے ہیں۔ ہم حال کتاب کو بھی اتنا ہی ضروری سمجھتے ہیں جتنا کتاب کو۔

دوسری منزل سے عمل کی۔ جس پر آپ ایمان لاتے۔ اس پر آپ نے عمل کیا۔ خود ان منزلوں سے گزرے خود ان راستوں سے گزرے اور مشاہدہ کیا یعنی ایمان کے بعد عمل کی منزل ہے۔ دین کے سلسلہ میں عمل کا مطلب یہ ہے کہ معاملات میں۔ اخلاق میں جو کچھ بھی تعلیم آپ کے معلم نے دی۔ اور جو کچھ بھی ہدایتیں آپ کے ہادی نے دیں۔ آپ زندگی کے تمام شعبوں میں ان کو جاری رکھیں عبادت کا جہاں تک تعلق ہے تو دین میں کچھ *Rizq* ہوتے ہیں۔ عبادت کے طریقے ہوتے ہیں۔ اور دین میں اعتقادات ہوتے ہیں اور سب سے بڑی بات یہ ہوتی ہے کہ دین میں تجربہ ہوتا ہے۔ اور جب تجربہ ہوتا ہے اس وقت عمل اپنے مقصد کو پہنچتا ہے۔ ورنہ محض رسم پوری کرنا یا اعتقادات کو دہرا دینا اس سے عمل حقیقی طور پر پورا نہیں ہوتا۔ اس لئے نماز کے لئے کہا گیا ہے کہ وہ بندہ کا اللہ سے بلنا ہے تو جب تک *contact* پیدا نہ ہو وہ تجربہ حاصل نہ ہو اس وقت تک ہماری رسوم مقصد تک نہیں پہنچتیں اور جب وہ *contact* ہو جاتا ہے اس وقت وہ عمل بن جاتا ہے۔ اور زندگی کا تجربہ بن جاتا ہے۔

تیسری منزل علم کی ہے۔ جب آپ نے عمل کر لیا۔ تجربہ کر لیا تو اس سے آپ کو علم حاصل ہوا۔ حضرت علیؑ نے فرمایا کہ علم دو طرح کے ہوتے ہیں۔ ایک تو علم سنون یعنی سنا سنا یا علم۔ ایسے علم کا کوئی اعتبار نہیں ہوتا۔ دوسرا علم مطبوع ہوتا ہے۔ جو آپ

کے تجربہ میں آچکا ہے۔ جو آپ کی زندگی کا ایک حصہ بن چکا ہے۔ جو خود آپ کا ایک حصہ بن چکا ہے۔ وہ علم قابلِ رتوق ہے۔ کسی نے حضرت علیؑ سے پوچھا کہ آپ بڑی عبادت کرتے ہیں تو کبھی آپ نے اللہ تعالیٰ کو دیکھا بھی۔ آپ نے جواب دیا کہ کیا تو مجھے ایسا بے وقوف سمجھتا ہے کہ میں بغیر دیکھے ہوئے کسی چیز کی عبادت کروں گا۔ میرے لئے تو اگر تمام پردے درمیان سے ہٹا دیئے جائیں تب بھی میرے یقین میں ذرہ برابر اضافہ نہیں ہو سکتا۔ تو نے یہ کیسے سمجھ لیا کہ جس کو علیؑ محسوس نہیں کرتا اور اپنی ہستی کے ہر بن مو سے اور اپنے وجود کے ایک ایک ذرہ جس کی شہادت نہیں دیتا اس کی عبادت کر سکتا ہے۔ یہ بے علم کا درجہ ہاں عقل سے کام ضرور لیا جاتا ہے کتاب کو اور آدمی کو چھانٹنے میں۔ اور جب عقل نے یہاں تک رہ نہائی کی تو اس آدمی کی بات سمجھی جائے اور اس کتاب سے سیکھا جائے۔ عمل کے بعد یہ باتیں تجربے میں آجائیں تو علم حاصل ہوتا ہے۔ اور وہ علم جو انسان کے تجربے سے پیدا نہیں ہوتا وہ غیر معتبر ہے اور وہ علم آدمی سے الگ ہے۔ قرآن پاک میں علم کی بہت سی قسمیں بتائی گئی ہیں۔ ایک علم یہودی علماء کا بتایا گیا ہے کہ ان کا علم تو ایسا ہے جیسے کسی چارہ پایہ جانور پر کتابوں کا بوجھ ہو۔ ایک علم وہ ہے جو نور ہے۔ جو آدمی کی ہدایت کرتا ہے اور اس کی ہستی کا ایک حصہ بن جاتا ہے۔ اس کی Personality کا ایک حصہ بن جاتا ہے۔

ان تین منزلوں کے بعد یقین کا درجہ آتا ہے۔ ایمان کی ضد کفر ہے۔ یقین کی ضد شک ہے۔ ایمان اور کفر کا مطلب یہ ہے کہ آپ نے اس رہبر کو مانا یا نہیں۔ اگر مانا تو ایمان لائے اور نہ مانا تو کفر اختیار کیا۔ اور اگر آپ کے علم میں تھوڑی سی کمی باقی ہے تو شک کی منزل ہے۔ امام جعفر صادقؑ فرماتے ہیں کہ یقین کا درجہ صد یقین کا درجہ ہے۔ اولیا کا درجہ ہے۔ اس کے مختلف مدارج ہیں۔ آپ نے فرمایا کہ اس کے بعد رضا کا درجہ ہے تو کل کا درجہ ہے تسلیم کا درجہ ہے۔ اور اس کے بعد تقویٰ کا درجہ ہے۔

عزیزانِ گرامی چونکہ ان درجوں کا ذکر ہم اسی راستہ کے سالک اور رہبر کے ذریعے کر رہے ہیں تو دیکھیں کہ بلا میں یہ کیسے پورے ہوتے ہیں۔ طوسی علیہ الرحمۃ جو اس روایت کے بڑے عالم ہیں فرماتے ہیں کہ انسان کی فطرتِ اولیٰ اس طرح سے سمجھو کہ اللہ تعالیٰ اس کو عدم سے وجود میں لایا۔ قرآن مجید میں ہے یہی مٹی کے خلاصہ سے پیدا ہوا۔ علقہ بنا۔ مضمفہ بنا۔ ہڈیاں بنیں۔ گوشت بنا اور پھر پیدا کیا۔ اللہ تعالیٰ فرماتا ہے کہ ہم نے انسان کو خلق کیا۔ اس کے اعضا کو درست کیا۔ ان میں تناسب پیدا کیا۔ پھر ہم نے اسے وجدان عطا کیا۔ جو اس عطا کئے شعور عطا کیا۔ عقل عطا کی اور ہم نے اس صورت میں ترتیب دی جو ہم چاہتے تھے۔ *Personality* یعنی صورت اور سیرت۔ اللہ تعالیٰ بتا رہا ہے کہ اس نے سب کو فرداً فرداً پیدا کیا۔ اور *Individuality* اور دی۔ صورت اور سیرت دونوں میں جدا جدا۔ اور جس صورت پر ہم نے چاہا اس کو پیدا کیا۔ اس کے بعد طوسی علیہ الرحمۃ کہتے ہیں کہ اس کے بعد اللہ نے انسان کو آگاہی دی یعنی جو اس دینے۔ بچہ دیکھتا ہے آوازوں کو سنتا ہے یہ آگاہی وہ ہے جس پر اس کے علم کی بنیاد رکھی۔ یعنی اس کو وجود میں لایا۔ آگاہی دی۔ پھر تیسری بات یہ کہ ہم نے اس کو قدرت دی یعنی اس میں طاقت آتی حرکت کرنے لگا۔ وہ ایک جگہ سے دوسری جگہ جاسکتا ہے۔ اس کے بعد اس میں ارادہ پیدا کیا۔ یعنی وہ چاہے تو کہیں جائے چاہے تو نہ جائے جو چاہے کرے۔ خلاصہ یہ ہوا کہ بندہ کو وجود ملا۔ آگاہی ملی۔ قدرت ملی اور ارادہ ملا۔ اب ذرا غور کیجئے اللہ تعالیٰ کی صفاتِ ثبوتیہ پر۔ یہی وہ چار باتیں ہیں جو صفاتِ ثبوتیہ کہی جاتی ہیں۔ اسماء الہیٰ اور افعال تو وہ ہیں جن میں تضاد بھی ہیں۔ یعنی اللہ اگر رحم کرتا ہے تو غضب بھی نازل کرتا ہے۔ لیکن یہ چار صفاتِ ثبوتیہ وہ ہیں جن میں تضاد ناممکن ہے۔ یعنی یہ کہا جانے کہ اللہ موجود ہے۔ یہ نہیں کہہ سکتے کہ وہ معدوم ہے۔ اس میں قدرت ہے اور قدرت نہیں ہے۔ وہ عالم ہے اور بے علم ہے۔ یعنی یہ صفات وہ ہیں جن کا ہم اثبات

کرتے ہیں اور ان کے تضادات کی نفی کرتے ہیں تو اب سمجھئے کہ اللہ تعالیٰ کی یہ چار صفات بندہ میں پیدا ہوتیں۔ اور ان کی جھلکیاں بندے میں فطرت اولیٰ ہوتیں۔ اب یہاں سے طوسی فرماتے ہیں کہ اگر بندہ کو اپنے اللہ کی طرف لوٹنا ہے تو جو چیز سب سے بعد میں عطا ہوتی ہے یعنی ارادہ تو وہ اس کو سب سے پہلے اللہ کے حوالہ کرنا ہوگا اور اس سے کہنا ہوگا کہ *Thy Will not mine* جو تو چاہے گا وہ ہوگا۔ میری خواہش کوئی چیز نہیں۔ جو تیرا قانون ہے اور جو تیرا آئین ہے وہ ہوگا۔ وہ جو انسان کا اپنے اللہ کی طرف رجوع کرنا ہے۔ اس کے لئے سب سے پہلے اپنے ارادے کو اللہ کے حوالے کرنا ہوگا۔ اس کے حکم کے تابع کرنا ہوگا اور یہیں سے مومن اور کافر کے رانے الگ ہونا شروع ہو جاتے ہیں۔ اور فرق ظاہر ہونا شروع ہو جاتا ہے۔ کافر یہ کہتا ہے کہ میرا یہ پلان ہے۔ یہ ارادہ ہے میں یہ کرنا چاہتا ہوں اور یوں کروں گا۔ مومن کہتا ہے کہ اے اللہ میرا ارادہ تو تیرے تابع ہے مجھے تو تیری رضا حاصل کرنا ہے۔ جو تو چاہے گا وہ ہوگا۔ کافر اپنی ہو اور ہوس۔ اپنی خواہشات اور شہوات کا غلام بنا۔ اور طوسی علیہ الرحمۃ اس جگہ بڑی عجیب بات لکھتے ہیں کہ یہ جنت کا راستہ جو ہے تو جنت کا داروغہ رضوان ہے۔ اور جو جہنم کا راستہ ہے اس کے داروغہ کا نام مالک ہے۔ یعنی نفس اور خواہشات کے پیرو جو آ رہے ہیں تو مالک کے غلام بنے ہوئے آ رہے ہیں۔ مومن کے لئے ارادہ کے بعد رجوع کی منزل ہے یعنی اپنے آپ کو قدرت کے سپرد کرنا۔ بندہ کہتا ہے کہ یا اللہ میری قدرت کچھ بھی نہیں ہے بلکہ جو تو کرے گا وہ ہوگا اور میں جو کروں گا وہ تیرے حکم سے کروں گا۔ اور چونکہ میں تیرے بتائے ہوئے راستے پر چل رہا ہوں تو میں ناکام نہیں ہو سکتا۔ البتہ اس کامیابی کی صورت کیا ہوگی یہ تو جانتا ہے۔ میرے علم میں نہیں۔ مگر یہ یقین ہے کہ جس طرح بیج بونے سے پودا اگتا ہے اور نشوونما پاتا ہے۔ اسی طرح اگر میں تجھ پر توکل کرتا ہوں۔ تو میرا عمل ضائع نہیں جائے گا۔ توکل کی سب سے بڑی منزل وہ ہوتی ہے جب آدمی ابا

سے ہٹ کر مسبب الاسباب کی طرف جاتا ہے۔ عزیز و مبالغہ بھی ایک توکل کی منزل ہے۔ جس میں کہا گیا ہے کہ چلو سب دلیلوں اور *reasonings* کو ایک طرف رکھو اور مسبب الاسباب کی طرف رجوع کرو۔ ایسے موقع پر جو کافر ہے وہ اپنی قوت پر بھروسہ کرتا ہے۔ وہ یہ دیکھتا ہے کہ کتنے ہتھیار ہیں۔ کتنی فوج ہے۔ مومن اگر ہے تو اس لئے کہ ہم عالم اسباب میں ہیں ورنہ فیصلہ تو اللہ تعالیٰ کے اختیار میں ہے اور جس وقت وہ منزل آجاتی ہے کہ جس میں اسباب کی کوئی ضرورت نہیں ہوتی۔ صرف مسبب الاسباب کی طرف نظر ہوتی ہے۔ تو یہ معرفت کی انتہائی منزل ہے۔ یہ منزل منزل حسین ہے کہ مدد کرنے والوں کو واپس کیا جا رہا ہے۔ دوسرے اسباب سے منہ موڑا جا رہا ہے۔ رخ مسبب الاسباب کی طرف ہے۔ اب فیصلہ تاریخ کرے گی اور فیصلہ اللہ تعالیٰ کرے گا کہ حق کس کی طرف ہے اور باطل کس کی طرف ہے۔ اب فیصلہ انسان کا ضمیر کرے گا۔ یہ توکل کا درجہ ہے جس کے متعلق کہا جاتا ہے کہ جس قدر یہ سب چیزیں انسان اللہ کے حوالے کرتا جاتا ہے اللہ اس کو اپنی طرف سے سب کچھ بخشنا شروع کر دیتا ہے یعنی بندہ کی رضا وہ ہو جاتی ہے۔ جو اللہ کی رضا ہو تو پھر اللہ تعالیٰ کی رضا بھی وہ ہو جاتی ہے جو بندہ کی رضا ہو۔ جس وقت بندہ اپنی قدرت سے اور اپنے تمام اسباب سے منہ موڑ کر اپنے مسبب الاسباب کی طرف دیکھتا ہے تو پھر اللہ تعالیٰ کی مشیت بھی اس بندہ کے ذریعہ ظاہر ہوتی ہے۔ کیونکہ ایسی صورت میں بندہ کا درجہ وہ ہوتا ہے جو اللہ تعالیٰ کی مشیت کو پورا کرنے والا ہوتا ہے۔ اللہ تعالیٰ فرماتا ہے کہ جب بندہ میری طرف ایک قدم بڑھتا ہے تو میں اس کی طرف دس قدم بڑھتا ہوں۔ جس سے میں محبت کرنے لگتا ہوں اس کو اپنی راہ میں شہید کرتا ہوں۔ اور جس وقت میں اس کو شہادت کا درجہ دیتا ہوں تو میں خود اس کا خون بہا بن جاتا ہوں۔ تو یہ توکل کا درجہ ہے۔ اس کے بعد درجہ ہے علم کا جس وقت بندہ اپنے علم کو عظیم الہی میں ضم کر دیتا ہے۔ تو اس وقت اس کی کیفیت یہ ہو جاتی ہے کہ وہ اس عالم امر کا شناسا ہو جاتا ہے جس کا ذکر پہلے

ہو چکا ہے۔ عالم امر کا شناسا جب عالم ایباب میں کام کرتا ہے تو وہ بھی عالم ایباب میں اسی طرح کام کرتا ہے جس طرح دوسرے بندے کرتے ہیں۔ عالم ایباب کی تیور اور بندشوں سے باہر نہیں جاتے۔ محمد مصطفیٰ جس وقت جنگ کی تیاری کرتے تھے تو اس طرح کرتے تھے۔ جس طرح دنیا میں دفاعی جنگ کی تیاری کی جاتی ہے۔ جس وقت امام حسینؑ کربلا میں آتے ہیں تو وہ بھی ویسی ہی تیاری کرتے ہیں جیسی دفاعی جنگ میں کی جاتی ہے۔ ان کو معلوم تھا کہ ان کو طفلی کا عہد پورا کرنا ہے۔ اور انجام سے واقف تھے۔ مگر عالم امر کی شناسائی دوسری چیز ہے۔ وہ اللہ تعالیٰ سے تعلق ہے۔ اور جو بندوں سے تعلق ہے وہ دوسرا ہے۔ کربلا میں جو مٹھی بھر آدمی ہیں ان کو منظم کیا جا رہا ہے۔ تربیت دی جا رہی ہے تاکہ بہتر سے بہتر طریقے پر جنگ ہو سکے۔ اس وقت بندہ اپنا فرض پورا کر رہا ہے۔ اس کا علم ضم ہو جاتا ہے علم الہی میں۔ اور اسی کے ساتھ کافروں کا راستہ بھی چلتا چلا جا رہا ہے۔ وہاں ان کے کمانڈر کو یہ نہ علم ہے کہ میں بہت بڑا عقل مند ہوں۔ میں جو چاہوں گا کروں گا مجھ میں قدرت ہے تو یہ تیار ہی اور ہلاکت کا راستہ بھی ساتھ ساتھ چل رہا ہے۔

آخری منزل یہ ہوتی ہے کہ بندہ اپنے نفس کو بھی اللہ تعالیٰ کے سپرد کر دیتا ہے۔ بعض
 الا اللہ یہ درجہ قرب الہی کا درجہ ہے۔ اس کو یوں سمجھو جیسے ایک *infinite*
series ہوتی ہیں جس میں عدد چلتے چلے جاتے ہیں اور *infinity* کے
 قریب ہوتے چلے جاتے ہیں۔ اس کی کوئی حد نہیں یہ لامتناہی سلسلہ ہے۔ کیوں کہ
 اللہ تعالیٰ نے فرمایا ہے کہ بندہ کا منہا اللہ تعالیٰ ہے۔ *Infinity* کی
 خصوصیت یہ ہے کہ تمام عدد اس کی طرف چل رہے ہیں۔ عددوں میں وہ شامل
 بھی ہے لیکن عددوں سے بالکل مختلف بھی۔ اس کی جتنی بھی خصوصیات ہیں
(Particulars and properties) لیکن عدد کی *properties*
 اور ہو جاتی ہیں اور *Infinity* کی *properties* اور ہو جاتی ہیں

اور تمام جمع تقسیم ضرب سے زیادہ بند ہو جاتی ہیں۔ اس میں نہ زیادہ کا سوال ہے نہ کم کا سوال ہے لیکن عدد سے تعلق یہ ہے کہ وہ infinity کی طرف بڑھتے چلے جا رہے ہیں یہاں تک کہ نزدیک پہنچے۔ مگر اس کے آگے اور نزدیک کا درجہ ہے۔ اس کے آگے اور اس کے آگے اور وہی infinity مگر وہاں تک نہیں پہنچ سکتے کیونکہ بعد اور معبود کا فرق ضرور رہے گا۔ قاب تو سین اور ادنیٰ۔ دو کمانوں کا فرق یا اس سے کم لیکن فرق ضرور رہا۔ محمد محمد ہی رہیں گے اور اللہ اللہ ہی رہے گا لیکن محمد اور اللہ علیحدہ نہیں سمجھے جاسکتے۔

تو اب ان باتوں پر نظر رکھتے ہوئے دیکھیے کہ وہ رہبر اللہ تعالیٰ کے راستہ کا کہہ کر بلا جس کی ایک منزل ہے۔ ظاہر کی نگاہوں میں دشمنوں کا ہجوم ہے۔ قاتل موجود ہیں بڑا انتظام ہو رہا ہے۔ باطن کی نگاہوں سے اگر دیکھو تو نظر آئے گا کہ ایک بندہ اللہ کا ہے اور اس کا معبود ہے۔ اور یہ باطل کی فوجیں جو نظر آرہی ہیں ان کی کیا اصل ہے۔ یہ تو بندہ کا امتحان ہو رہا ہے۔ یہ تو بندہ اور معبود کے درمیان راز و نیاز کی باتیں ہو رہی ہیں۔ بندہ امتحان دے رہا ہے۔ ایک معمل ہے۔ کر بلا کا میدان ایک معمل ہے۔ جس کے اندر اللہ تعالیٰ اور اس کے عہد کے کچھ تعلقات چل رہے ہیں جس کو وہ عہد جانتا ہے اور اس کا اللہ جانتا ہے۔ یہ رضا کی منزلیں طے ہو رہی ہیں۔ اللہ پوچھ رہا ہے کہ میرے بندے تو کس کس بات پر رضی ہے۔ اور بندہ بتا رہا ہے کہ میرے مالک اگر تیری مرضی یہ ہے کہ میرے سب انصار شہید ہو جائیں تو مجھے منظور ہے۔ اگر تجھ کو یہ منظور ہے کہ میں ان کی لاشیں قتل گاہ سے اٹھاؤں تو ابھی میری کمر میں اتنی طاقت ہے اور اگر یہ طاقت کم ہوگی تو تو دے دے گا۔ میرے مالک اگر تیری رضا یہ ہے کہ میری اولاد میرے بھائی سب میرے سامنے شہید ہوں تو مجھے منظور ہے۔ اگر تیری رضا یہ ہے کہ میرا چھ بیٹے کا پچھ میرے ہاتھوں پر مارا جائے

تویرے مالک تو صبر اور ہمت عطا کرنے والا ہے میں یہ بھی برداشت کروں گا۔ اگر تیری رضا یہ ہے کہ میری بہن کی چادر چھین لی جاتے۔ اور میرے گھر کی گھوڑوں کو کوفہ و شام کے بازاروں میں اور درباروں میں تشہیر ہو تو یہ بھی منظور ہے۔ جس وقت امام حسینؑ نے مدینہ سے سفر اختیار کیا تھا تو فرمایا تھا کہ ہم اپنی بیت محمد کی رضا وہی ہے جو اللہ کی ہے تو یہ رضا کی منزلیں طے ہو رہی ہیں اور توکل الا اللہ کی شان دیکھو کہ کھلے میدان میں خیمے جلادیتے جاتیں۔ چادریں چھین لی جاتیں۔ ایک بچی کے کانوں سے بندے چھین لئے جاتیں کچھ نہ رہے مگر توکل الا اللہ ان خیموں میں اللہ تعالیٰ کا نور روشن تھا۔ ظالم یہ نہ سمجھے کہ ان خیموں کے جلنے سے اللہ کا نور زمانہ پر اور روشن ہو جائے گا۔ وہ اس کوشش میں تھے کہ اس نور کو بجھا دیں۔ مگر وہ نور بجھنے والا نہیں تھا۔ یہ واقعہ جو ایک ویرانے میں ہوا۔ یہ کوفہ میں پہنچے گا۔ یہ شام میں پہنچے گا۔ مدینہ میں پہنچے گا اور تاریخ اس کو محفوظ کر لے گی۔ یہ شہادتِ ختمی نہیں یہ شہادتِ حلی ہے۔

اب ذرا کربلا میں حسینؑ کی خود سپردگی کی شان اور اس کی تیار ہی دیکھیے حسینؑ سے اور یزیدی فوجوں کے کمانڈروں سے گفتگو بھی ہو چکی ہے۔ عمر ابن سعد اور گورنر کوفہ سے نامہ و پیام بھی ہو چکا۔ امام حسینؑ نے اپنی Terms بھی واضح کر دیئے کہ میں یہاں تک جاسکتا ہوں کہ تمہاری اسلامی مملکت کی حدود سے باہر چلا جاؤں اور یہاں پر آپ نے ایک عجیب فقرہ کہا آپ نے فرمایا کہ مجھے یقین ہے کہ وہاں کے لوگ تم سے بہتر ہمان نوازی کریں گے۔ ادھر یہ ہوا کہ کوفہ سے شہر assignment لے کر آیا کہ اگر عمر ابن سعد ذرا ابھی ہچکچائے تو اس کو ہٹا دو اور تم کمانڈ سنہال لو اور جنگ شروع کر دو۔ ادھر حسینؑ کے چھوٹے سے لشکر اور گھروالوں کو یہ تو معلوم ہو گیا کہ لڑائی ہونا ہے اور یہ بھی معلوم ہو گیا کہ کوئی یار و مددگار نہیں آسکتا۔ دشمن کی فوجوں پر فوجیں

چلی آ رہی ہیں۔ تاریخ بتاتی ہے کہ جیب ابن مظاہر نے کوشش کی تھی کہ قبیلہ بنی اسد کے پاس جائیں مگر راستے میں سدود تھے۔ یہ اور محرم کا واقعہ ہے۔ امام حسینؑ حضرت عباسؑ سے فرماتے ہیں کہ جاؤ اور ان سے ایک شب کی ہہلت مانگ لو۔ ہہلت مل گئی رات کا وقت ہے شب خون کے خیال سے حضرت عباسؑ پہرہ دے رہے ہیں۔ امام حسینؑ اپنے خیمے میں انصار و اعزاء کو بلاتے ہیں اور شمع گل کر کے اندھیرا کر دیتے ہیں۔ اور یقین کی منزل یہ ہے کہ آپ نے فرمایا کہ جیسے میرے انصار اور یاد رہیں اور جیسے میرے ساتھ دینے والے ہیں ویسے کسی نبی کو بھی نہیں ملے تھے۔ آپ سب کا شکر یہ ادا فرماتے ہیں کہ کربلا میں جو کچھ ہونا ہے وہ تو میری جان دینے سے پورا ہو جائے گا۔ یہ لوگ صرف میری جان کے خواہاں ہیں۔ میں نے اپنی بیعت کا قلابہ تمہاری گردن سے اٹھالیا۔ اس وقت اندھیرا ہے تم لوگ چلے جاؤ کوئی مزاحمت نہیں ہوگی بلکہ جب دشمن کو معلوم ہوگا کہ لوگ مجھ کو چھوڑ کر جا رہے ہیں تو ان کو اور بھی خوشی ہوگی کہ حسینؑ تو بے کس اور تنہا رہ گیا ہے۔ تم چلے جاؤ۔ یہ سن کر مسلم بن یوسف کھڑے ہو گئے اور کہا کہ ہم کیسے چلے جائیں۔ ابھی تو ہم نے اپنا حق ہی ادا نہیں کیا۔ نہ ہیرین فرماتے ہیں کہ اگر یہ دنیا جو فانی ہے اور گزرنے والی ہے اگر یہ جاودانی ہوتی اور میں اس میں ہمیشہ رہنے والا ہوتا تو قسم بخدا میں اس جاودانی زندگی کو بھی آپ کے قدموں پر نثار کر دیتا اس لئے کہ آپ کے قدموں پر مرنا اس جاودانی زندگی سے بہتر ہے تو امام حسینؑ نے یہ قدریں قائم کیں کہ ایک موت وہ بھی ہوتی ہے جو حیاتِ جاودانی سے زیادہ قیمتی ہوتی ہے۔ امام حسینؑ نے سب کو دعائیں دیں۔ اور عبادت میں مصروف ہو گئے۔ ادھر خیموں میں سب اپنے اپنے لیے تیار کرنے لگے۔ جناب ام لیلیٰ علی اکبر کو۔ جناب زینبؑ کو۔ محمد کو لئے بیٹھی ہیں کل امتحان ہے ایمان کا۔ شجاعت کا جرات کا۔ سب کے دل میں ارمان ہوں گے کہ میرے بچے نام پیدا کریں اور ممکن ہے یہ بھی خیال آتا ہو کہ یہ آخری رات ہے جی بھر کر دیکھ لیں کل یہ صورتیں نظر نہ آئیں گی۔

